

శ్రీరామకథాకందము

అరణ్యకాండము

(పద్యకావ్యము)



రచన

యడవల్లి వీరరాఘవస్వామి

17-1-388/6, శ్రీలక్ష్మీనగర్ కాలనీ,

హైదరాబాదు - 500 659.

This book is published with the financial assistance of Tirumala Tirupathi Devasthanams under their scheme 'Aid to publish religious books'.

ప్రథమ ముద్రణము :

పక్ష - మాఘ

శనవర - 1990

ప్రతులు - నేను

సర్వస్వామ్య సంకలితము

ముఖచిత్రము - శ్రీ వి. నాగేశ్వరరావు

ప్రతులకు :

రచయిత

17-1-388/6, శ్రీలక్ష్మీనగర్ కాలనీ,
నైదాబాదు, హైదరాబాదు - 500 059.


వెల : రూ. 20-00

ముద్రణ :

పద్మావతీ ఆర్ట్స్ ప్రింటర్స్,

హైదర్ గూడ, హైదరాబాదు - 29

శ్రీః
శ్రీ వేంకటేశ్వర్యమ్



శ్రీ వేంకటేశ మీశానం హృల్లక్ష్మీవాసభాసురమ్,
సుధీశ్రివైభవ ప్రాప్త్యై భావయామి నిరంతరమ్

శ్రీః
పా ర్వ తీ పా ర మై శ్వ ర్య మ్



పరస్పరతపఃఫలాభ్యామ్ నమః
భక్తేషు వ్రతఃపితఫలాభ్యామ్ చ నమః
జగతఃపితరౌ వందే పార్వతీ పరమేశ్వరౌ.

వేదాంత విశారద, వ్యాకరణ శిరోమణి,
 శ్రీ గీతారామాయణ, భారత, భాగవత,
 సప్తాహప్రవచన చక్రవర్తి, పౌరాణిక
 శ్రీ రాచర్ల రామసూర్యనారాయణశాస్త్రి

వీరరాఘవీయమ్

చి॥ యడవల్లి వీరరాఘవస్వామి విరచితమగు శ్రీరామ కథాకంద
 మందలి అరణ్యకాండ నామూలాగ్రముగ చదివి చాల సంతసించితిని.
 అసలు రామకథయే మధురము. దానికి తోడుగా వీరరాఘవస్వామి గారి
 కవితాశైలి బంగారమునకు పరిమళమబ్బిన రీతిగా మధురాతిమధురముగా
 విలసిల్లినది. ఈ గ్రంథమందలి శ్రీరామకథామాధుర్యము సాహితీవేత్తలగు
 వారే గాక సామాన్యులు కూడ చవి చూచి యానందింతు రనుటలో నెంత
 మాత్రము సందియము లేదు. సంస్కృత భాషలో వాల్మీకి వచనారవింద
 గళితమైన రామాయణమధువు ఆంధ్రభాషలో ఆంధములగు కందపద్యము
 లలో వీరరాఘవముఖారవింద గళితమై సంస్కృతభాష నందుకొనని
 వారికి సులభముగా లభ్యమై వారు ధర్మార్థకామమోక్షములు పొందగలుగు
 రనుట నిస్సందేహము. ఈయన కవితాశైలి సమమధురోపనతార్థ వాక్య
 బద్ధమై యలరారుచున్నది. ఉదాహరణమునకు కొన్ని ఆంధములగు పద్యము
 లను దిలకించుడు.

దండకారణ్యము నందలి ఒకానొక ఆశ్రమ వర్ణనమున సులలి
 తాక్షరపద సంపుటి యిట్లున్నది.

‘పల్లవ కోరక సహితోత్పల్ల ప్రసవ ఫలపూరి తోర్వీరుహ సం
 వేల్లిత వల్లి నిచయ ప్రోల్లసిత మమలజలాశ యోదారంబున్’
 శరభంగాశ్రమ సమీపమున రాముడు తమ్మునితో ఇట్లా ఆంటాడు.

‘హరి లసద్బహువర్ణోదార దివిజసుసుమ మాలికాలం కృతమున్
దారేశమండల ధవళధారాధర సన్నిభము సితచ్చత్రము తోన్’

“ఒక తేజోమయదేహుం డొక శశ్వద్దేమభూషితోజ్జ్వల మణిర
త్నకిరీటుడు హరివశ్యప్రకల్పితస్యందనుండు వచ్చె నచటికిన్”

(అరణ్య - 55-56)

పంచాష్టర స్తూకోదంతమున - వర్ణనము -

“రమణీయపుష్పవనములు, సమున్నత ధరాధరములు

సానువులున్ గృ

ష్టమృగ పృథుశృంగకలిత ప్రమత్తసైరిభములు వనబద్ధి

చయములున్

(అరణ్య - 147)

ఇట్లు రామపునిమహిమ వీరరామపుని కవితాకన్య ఒంపుసొంపులతో
నందముగ నలరాచున్నది. విచారించినచో రామకథా శ్రవణము ఎవ్వనికి
ఉత్తేజము కల్గింపదు? దానికి తోడు కవితాశిల్పము కూడ రమణీయముగా
నున్నచో నిక చెప్పనేల? వాల్మీకిగిరిసంభూతమై రామసాగరగామిని యైన
రామాయణమహానది ముల్లోకములను తరింపజేయునదియై యున్నది.
రామాయణము శతకోటి ప్రవిస్తరము. ఆదికావ్యమును వాల్మీకిమహర్షి
నూరుకోట్ల సంఖ్యగల శ్లోకములతో రచించినాడు. అష్టాదశమహాపురాణ
ములు, అష్టాదశ ఉపపురాణములు ఈ గ్రంథమునుండి వెలువడినవియే
యని ఆనందరామాయణమున చెప్పబడినది. ఈ రామాయణమును ముల్లో
కములవారు మూడు భాగములుగా పంచుకొనినారట. శిశి కోట్ల శిశి లక్షల
శిశి వేల, శిశి వందల, శిశి శ్లోకముల చొప్పున బ్రహ్మ స్వర్గ పాతాళ
లోకవాసులు పంచుకొని యున్నారు. అచ్చట తుంబురునారదాదులు
గానము సేయుచుందురట.

నూరుకోట్ల నుంచి సారభూతములైన శ్లోకములు తీసి చతుర్విం
శతి సంఖ్యక గాయత్రీమంత్ర వర్ణసంపుటితో 24 వేల శ్లోకములను
అల్పాయుర్దాయముగల మానవులకు బ్రసాదించినారు. ఇట్లు ద్రాక్షాఫల

సమ్యక్తమైన రామాయణ మధువును గ్రోలుట బహుజన్మసంస్కారముగల వారికిగాని లభ్యము కాదు. కాని భారతీయులలో రాముడన్న తెలియని వారుండరు. రాముని మధురస్వరూపము ప్రతి భారతీయుని హృదయ మందిరమునను ప్రతిష్ఠింపబడి యున్నదని చెప్పవచ్చు. భగవంతుని నామములలో రామనామానికి గల ప్రాశస్త్యము చాచి గొప్పది. రామ శబ్దమునకు అనేకార్థములు గలవు. “రా” అక్షరము అగ్నిబీజము. “మ” అమృతబీజము. “రా” శబ్దోచ్చారణముచే సమస్త ప్రాతకములు ధ్వంసమగును. “మ” శబ్దోచ్చారణముచే జీవుడు అమృతత్వమును బొందును. ఇంకొక యర్థమున “రా.” శబ్దోచ్చారణముచే సమస్త పాపములు ముఖమునుండి బయటకు వెడలును. అట్లు వెడలిన పాపములు మఱల తోనికి రాకుండుటకు “మ” శబ్దము కవాటములు బంధించివట్లు ప్రవర్తించును

“‘రా’ శబ్దోచ్చారణేనైవ ముఖాన్నిర్యాంతి ప్రాతకాః

పునఃప్రవేశాభావాయ ‘మ’ శబ్దస్తు కవాటవత్”

విష్ణుసహస్రనామాల్లో పరమేశ్వరుడు పార్వతితో అంటాడు కదా. శ్రీరామరామరామ యని - యీ సప్తాక్షరమహామంత్రము ఒకమారు ఉచ్చరించినచో సహస్రనామపారాయణ ఫలము లభించును.

“శ్రీరామ రామ రామేతి రమే రామే మనోరమే

సహస్రనామతత్తుల్యం రామనామ వరాననే”

స్కందపురాణము నందు కూడ శ్రీరామకోటిలేఖనము, దాని మాహాత్యము చెప్పబడి యున్నది. శ్రీరామకోటి వ్రాయుటకు శాస్త్రమందు విధాన మున్నది గాని మఱియే ఇతర నామమునకు చెప్పబడి యుండలేదు దీనిని బట్టి రామనామమునకు ఎంతప్రాశస్త్యము గలదో తెలియుచున్నది. అందువలననే కాబోలు మనలో చాలమంది “శ్రీరామ” అని వ్రాయకుండ దేనిని కూడ వ్రాయుట కుద్యమింపరు. జనసామాన్యము ఊతపదంగా “రామ” “రామ” అని ఉచ్చరిస్తూంటారు.

ఉచ్చారణ సులభం. ఫలమధికం. ఈ రామనామ ప్రభావము అనేక పురాణములందు గొప్పగా వర్ణింపబడినది. ఇట్టి రామునిచరిత్రమును

అంధ భాషలో తేటతెల్లని పదములతో అర్థభావగాంభీర్యములతో రచించు భాగ్యము ఈ కవితల్లజునకు లభించుట అనేక జన్మల సుకృత విశేషమని చెప్పవలెను. ఈ కాలమున సంఘపరముగా వ్రాయువారే ఎక్కువమంది కలరు. భగవద్విషయికములగు కథలను వ్రాయువారు చాలా తక్కువ. అట్టిచో వీరికి యీ సంకల్పముగల్గుట వీరికేగాక పాఠకులకు కూడ భవిష్యత్తులో ఎంతో ఉపయోగము.

అరణ్యకాండలో చిట్టచివరి భాగమున శబరి భక్తితో శ్రీరాముని స్తుతించిన విధమున నీ రచయిత స్వాభిప్రాయమును గూడ ఎట్లు తేట తెల్లముగ దెలియజేసికొనినాడో యీ క్రింది పద్యముల వలన గ్రహింప వచ్చును.

“హృదయమున నీదునామము వడలక స్మరియించుచున్ భవత్పా
వనమూ

రి దనివితీతగ దర్శించి దేహబంధంబు వాయ సిద్ధం బైతిన్.
జీవితము ధన్యమయ్యెన్ దావకపావాబ్జ దర్శనంబున రామా!
భావితతపః ఫలంబున్ గై వసము భవాభితారకమునై తనరున్”

ఈ గ్రంథకర్త భక్తకవియైన పోతన కోవలో తన కావ్యమును ఆ శ్రీరామచంద్రమూర్తికే యంకిత మిడినాడు. భక్తకవియగు నీయన యుద్ధ కాండము, ఉత్తర కాండములను గూడ సంపూర్ణముగా ననువదించి శ్రీరామానుగ్రహముచే నాయు రారోగ్యైశ్వర్య భక్తిజ్ఞాన వైరాగాభివృద్ధి కలిగి చరితార్థ లగుదురు గాక యని భగవంతుని ప్రార్థించుచున్నాను.

“శ్రీవీరరాఘవస్వామి కవిం శ్రీవీరరాఘవః
ఆయురారోగ్యమైశ్వర్యం దత్త్వా రక్షతు సర్వదా”

శుభంభూయాత్

ప్రౌదరాబాదు,

శుక్ల, పుష్య ఏకాదశి

సోమవారము 22-1-1990.

రాచర్ల రామసూర్యనారాయణశాస్త్రి

ఉభయ భాషాప్రపీఠ

ఇం.నెం. 53/2 RT

పెరవలి లింగయ్య శాస్త్రి

సైదాబాద్ కాలనీ,

రిటైర్డ్ టెక్నరరు,

హైదరాబాదు-500 659

ఆంధ్రసారస్వత ప్రాచ్యకళాశాల,

హైదరాబాదు.

శ్రీరామాయనము:

అభినందనాశీస్సుమాంజలి

“రమంతే యోగినోయస్మిన్నిత్యానందే చిదాత్మని
ఉత్కేవం రామశబ్దేన పరంబ్రహ్మభిధీయతే”

చి॥ యడవల్లి వీరరాఘవస్వామి కవిశ్రీ గారు సుకవియై జన్మించి
నారో! జన్మించి సుకవియైనారో! అన్నది వారి కవితాకంద సౌరభాన్ని
తలస్పర్శిగా నాస్వాదించిన పిమ్మట నాలోగలిగిన ముగ్ధసంభావనాలేశము.
వీరు వాల్మీకి రామాయణ విమలగాథను స్వీయమృదుమధురోదార గంభీ
రంగా కందపద్యాల్లో విరచించి భక్తపతితల కాకంఠదఘ్నుంగా నామెత
లిడినారు.

ఇందు ధీరోదాత్త గుణోత్తరుడు, విగ్రహమునుదాల్చిన ధర్మ
మనదగు శ్రీరామ పరంబ్రహ్మమే నాయకోత్తర గుణోత్తరుడు గాన భక్తు
లకు, పాఠకులకు ముక్తికాంతా సామ్రాజ్య సింహాసనాధిరోహణానికి చిఱు
సోపాన పంక్తివలె శ్రీ యడవల్లి వారి రచన సాగినది

“పదలాలిత్యము, సర్థగౌరవము, జీవద్భాష, యౌచిత్య సంపద, తామెక్కుటికొక్కడెక్కువయి సమ్మాన్యంబుగా వస్తువుంగుదురన్ దా సకలాంగ శోభియయి చూడ్కుల్దన్ను తన్వంగివోలెదలిర్పగా”

కందపద్యాలలో వివిధ భంగిమల్లో వివిధ కథాఘట్టాలను సుమధుర రస సంచయోదంచితంగా అనన్య సులభంగా విరచించిన శ్రీ స్వామిగారు పవిత్ర త్రివధగా తరంగమాలికలలో నోలలాడించినారు.

“కృతులగల్పించు పుణ్యాతిరేకమునకు
నన్య సంతానమెటు సామ్యమందనేర్పు,
వరము లిచ్చెడి పట్ల శంకరుని వంటి
దేవతానేత యొకడు ధాత్రిని గలండె”

శ్రీ వీరరాఘవస్వామికి నిజ సంతానమునకు దోడు వారి సత్కృతి సంతానము వారి యన్యవాయానికి సుయశోవహమును, అతైల దీప్తమగు మణిప్రదీప మనుట నిశ్చప్రచయము.

“నతే వాగన్యతా కావ్యేకించి దత్ర భవిష్యతి” అని వల్మీకభవుని గూర్చి బ్రహ్మోవాచ.

అట్లయ్యి, దరువాతివారగు భాస, కాళిదాస భవభూత్యాది రూపకకర్తలు అలంకారికులు, కావ్యప్రబంధ చంపూ రచయితలు పాత్రపోషణ, రసౌచిత్యాదులకు విహితములును సూపస్కృతములగు నెన్నియో మార్పులు చేర్పులు చేసిరి. అవి సహృదయ రసిత పఠితలకు పరమాష్టాదాన్ని కలిగించినవని తేటతెల్లము.

కందములలో గ్రంథాన్నంతటిని అనూదితము చేసిరచించుట యసిధారావ్రతమే.

విస్తర భీతిచే వీరి సముచితౌజః ప్రసాదాదిసుగుణ సుందర కంద
పద్య రచనకొక చిన్నియొడు రెండువాహరణముఁ స్థాతీపులాక న్యాయ
మున బ్రదర్శింతును.

“ఇక ధాత్రి మన్నిశిత సాయకౌఘ విచ్చిన్న తావకాహీనగళా
త్తకవోష్ణఫేన బుద్బుద నికరాంచిత ర క్తపాన నిరతిబరగెడిన్”

“ఫలకుసుమ భరిత తరువులు బిలబిల రవముల పులుగులు
బిసరుహకలిత

మ్ములు విమల జలనిలయములు లలితపదగతి నటనము
లలరెడునెమలులున్”

తథాపీత్థమస్తు.

“రామః కమల పత్రాక్షస్సీతాజాని ర్మహాయశాః
వీరరాఘవ విద్వాంసం పాయాదారవితారకమ్”

“దాయం దాయం శంభుః శ్రేయః ప్రేయాంసి సర్వదోష్వాత్వామ్
వారం వారం రామస్తుభ్యంనిఃశ్రేయసాయబోభూయాత్”

ఇతిశమ్.

శుక్లపుష్య కృష్ణ

ద్వాదశి

భౌమవాసరః

23-1-1990

భవదీయః

పెరవలి లింగయ్యశాస్త్రి

అభినందనము

“శ్రీరామకథా కంద” మని శ్రీయుతులు యడవల్లి పీరరాఘవ స్వామిగారు వెలువరిస్తున్న సంపుటాల్లో యిది నాల్గవది. మొదటిది ‘శ్రీరామకథ’ సుందర కాండము, రెండవది ‘అయోధ్య కాండము’ మూడవది ‘కాలకాండము’ నాల్గవది ఈ అరణ్యకాండము.

రామాయణం అదికావ్యం. వాల్మీకి ఆది కవి. రామాయణం మనుష్యులకు ఆదర్శ గ్రంథం. ఏది ఆదర్శం? ధర్మార్థ కామమోక్షాలు ఆదర్శం. రామాయణ భారత భాగవతాలు ధర్మమోక్షాలను బోధిస్తుండడం చేతనే అవి నిత్యమైన గ్రంథాలు. శ్రీరామకథ సూర్యచంద్రులు ప్రకాశవంతులై యున్నంత వఱకు ధర్మమోక్షాల గూర్చిన బోధచేస్తూనే ఉంటుందనేది మఱువరానిమాట.

శ్రీ పీరరాఘవస్వామి గారు శ్రీరామభక్తుడు. “భక్తిమాల” ను రామచంద్రుని పేరస్తవరూపంతో వ్రాసిన రచయిత! దైవీసంపద కలిగిన వాడు. అలాంటివాడు శ్రీరామకథను చేపట్టటంలో ఆశ్చర్యంలేదు. సంస్కృత రామాయణం చదివినప్పటి తన ఆనందాన్ని తెలుగువారికి పంచాలనే మానవనైజాన్ని ప్రదర్శించారు. అనుభవాన్ని ఎవరికివారే అనుభవించటం మానవేతర భూతలక్షణం. అంతా అలా పంచుతారా అంటే మరి వీరికి కలిగిన ఉత్పల్లమైన భావాలకు ఇంతటి ప్రద్యోతకశక్తి ఉన్నదన్న మాట.

“ఎన్నో రామాయణాలున్నాయి. మళ్ళీ రామకథా” అనడం కద్దు కాండరు. కవి సమ్రాట్ విశ్వనాథ సత్యనారాయణ గారన్నట్లు ఎవరి నాలుక రుచి వారిది. ఎవరి సంతృప్తి వారిది. కాని వీరి కృతిలో వీరు పాఠకులకువయోగకరమైన నియమాలు పాటించి మనకు మహోపకారం చేశారు. సంస్కృతం రానివారికి శ్రీరామకథ నందించం ఒకటి. వాల్మీకి చెప్పిన కథనంతనూ చేర్చడం మఱొకటి. ఇది చదివితే వాల్మీకి రామాయణంలోని కథను చదువకపోతినే అనే చింత పడటముండదు.

లక్షణుడు శ్రీరామునెదుట “స్వతంత్ర నిర్ణయము నాకగునె శతాబ్దిములున్నన్” (250) అంటూ రామాజ్ఞనే సర్వత్రాశిరోధార్యంగా చేసికొన్నట్లు ఈ రచయిత వాల్మీకి కావ్యాన్నే శిరోధార్యం చేసికొని కావ్యం వెలార్చారు. వర్ణనలు విసుగుకలిగింపకుండా తగించి చదువరులకు అసక్తిని కలిగించారు. చెప్పిన వర్ణనలు ఎంతో సంతోషాన్ని కలిగించడమే గాక సాధారణంగా విద్యార్థులకు తెలియని విషయాల్ని స్ఫురింపజేస్తూ ఉన్నాయి.

ఉదాహరణకు :—

“తమమావరించిన కొలది

యు మిక్కుటమ్ములగును జలియున్ గాలియు, వ

న్యమృగాశి చరింపదు దీ

ర్ములయ్యె నిశలు, తలపజగమగోచరమా - (277)

చలికాలంలో నిశలు పొడవవడం అలా ఉంచి, వన్యమృగాలు తిరుగాడవనేది తెలియల్సిన సంగతే. ఇంకా—

“ధరణిజములు శ్వేతప్రా

వరణము లయ్యెన్ దుషారపాతంబున బు

ష్పరహితములగుట నిద్రా

పరవశములు నైనటుగన వచ్చెడి నవియున్ - (278)

చెట్లు నిద్రాపరవశం అయినవనడంలో చెట్లలో చైతన్యాన్ని గుర్తు చేసి పరమాత్మును జ్ఞాపకం చేయడాన్ని దర్శించవచ్చు ఈ పద్యంలో!

శ్రీ వీరరాఘవస్వామి గారి ఈ రచన సులభమైంది. తెలుగు సంస్కృత పదాలతో, చిన్న వాక్యాలతో, మూల గ్రంథానికి సన్నిహితంగా కథను అందించుతూ ఉన్నది. ధారాబద్ధితో పద్యాలు పరువెడు తవి. ఇది ఇలా వెలార్చడం శ్రీ వీరరాఘవస్వామిగారికి గల శ్రీరామ చంద్రుని అనుగ్రహంవల్ల అనేది నిజం. వారికి నా అభినందనలు.

ఓం

శ్రీగురుభ్యోనమః

అభినందన

భగవదవతారానికి ధర్మగ్లానినీ అధర్మాభ్యుత్థానాన్ని కారణాలుగా చెప్పినా, అవి గోణాలుగానే పరిగణించాలనిపిస్తుంది. నిజానికి అవిద్యాలం పటత్వంతోనూ కామ్యకర్మల చిక్కులతోనూ కొట్టుమిట్టాడే మానవులు వినడానికి స్మరించుకోడానికి తగిన కార్యాలను ఆవిష్కరించడానికే ఆ మహాప్రియుడు అవతరిస్తూ ఉంటాడు. ఆ కథలను వింటూ, పాడుకుంటూ పదే పదే చెప్పకుంటూ మాటి మాటికి తలచుకుంటూ ఆనందిస్తూ కాలాన్ని గడుపుకొనే వాళ్ళకు భవప్రవాహాన్ని ఉడిగింపజేసే తత్పదాంబుజాలు దర్శనమిస్తాయి తప్పకుండాను.

శ్రీరామావతార కథ ఆటువంటి శ్రవణస్మరణార్హమైన వాటిలో గొప్పది. అందుకనే ఈ గాథను గానం చెయ్యడం పదేపదే జరుగుతూనే ఉంది. శ్రీ యదవల్లి పీఠరాఘవస్వామి గారి రామకథాకందం ఆ గాన పరంపరలో ఒకటి ఇప్పటికి సుందర బాల ఆయోధ్యకాండ అయ్యాయి. అరణ్యకాండ ఇప్పటిప్పడే పూర్తి అయింది. ఇది శ్రీరాముని దండకారణ్య ప్రవేశంతో ప్రారంభమై పంపాసరోవర తీరం చేరుకోవడంతో అంతమవుతుంది. ఎంతమంది భక్తులకో మరఃప్రితిని చక్షుః ప్రీతిని కలుగజెయ్యడమే కాక శత్రుత్వమిషతో ఎదురొచ్చిన రక్షణుల కెందరకో సద్గతిని పరాగతినీ ప్రసాదించాడాయన. చతుర్దశభువన భర్తయైన శ్రీరామప్రభువు చతుర్దశ సంవత్సరాలు ఘనఘానం చెయ్యడానికి దండకానికి వచ్చి, ముంద

స్తిగా చతుర్దశ రాక్షసుల్ని ఒక్క వేటునదంపి ఆ మీద చతుర్దశ సహస్ర నిశాచరుల్ని ఒకటిన్నర ముహూర్తంలో మట్టుబెట్టేడు. భారతంలో పద్దెనిమిదికి మాదిరిగానే రామాయణంలో పద్నాలుగుకి విశిష్టత్వం ఉందనిపిస్తుంది. ఎన్నెన్ని అపవిత్ర రూపాలనో ఆయన తన పావన స్వర్గతో పవిత్రీకరించాడు. ఎవరికీ కనపడకుండా భస్మశాయిని అయి తపస్సు చేసుకొనే అహల్యనుద్దరించడం బాలకాండలో చదువుతాం. అరణ్యకాండలో విరాధ కబంధులనే కాక శాపగ్రస్తమైన దండకవనాన్ని పావనమయం చేశాడా రామప్రభువు.

దండకవనం శ్రీరాముడి పూర్వీకుడి రాజ్యం. దండకుడు ఇక్ష్వాకుడి నూర్గురి పుత్రుల్లో ఒకడు. అతడు ఇక్ష్వాకుడి ఆదేశంతో దక్షిణ దేశాన్ని పాలిస్తూ ఉండేవాడు. ఒకసారి దండకమహారాజు గుర్రాన్నెక్కి ఒంటరిగా అరణ్యానికి వెళ్ళాడు. దైవవశాత్తూ అదే సమయానికి ఆ అరణ్య శోభను తిలకించడానికి శుక్రాచార్యుడి కుమార్తె అరజస్కు అయిన విరజ అక్కడకు వచ్చింది. ఆమెను చూడడమే తడవు, దండకుడి నెత్తి మీద కామభూతం ఎక్కి తాండవాన్ని ఆరంభించింది. మనిషి కామం వలతో పడ్డప్పుడు తన హితాహితాల్ని ఏమాత్రమూ పట్టించుకొనే స్థితిలో ఉండడు. ఇంతకుముందు ఎన్ని మిడుతలు ఈదీపశిఖల్లోపడి కాలిపోయి పప్పటికీ, దానిని చూసి ఏ ఒక్క శలభమూ పాతాన్ని గ్రహించలేదు. దండక శలభానికి విరజా సౌందర్య దీపశిఖమీద పట్టరాని ఆసక్తి పుట్టుకొచ్చింది. ఆమె ఎన్నో విధాలుగా నచ్చజెప్ప చూచింది. శుక్రాచార్యుడియ్యబోయే ఘోర శాపమూ అరజస్కు అయిన కన్యను ధర్మించడంవల్ల చుట్టుకొనబోయే మహాపాపమూ అతణ్ణి ఆపలేకపోయాయి. కామ ప్రేరితుడై ఆమెను బలాత్కరించాడు దండకనరేశుడు సరపిశాచంలాగ. ఈ కాలంలో ఎక్కువగా జరుగుతూ ఉన్న ప్రసభవ్యవాయ పరంపరకు దండకుడే మూలపురుషుడనిపిస్తాడు. బలాత్కరించిన తరువాత భయంపట్టుకుంది, గుర్రమెక్కి పారిపోయాడు

దండకుడు. కూతురు వాలకం చూసిన శుక్రాచార్యుడికి అంతా తెలిసింది. జఘన్యమైన ఈ మహాసాహస్వి చేసిన దండకుడూ దండకుడి రాజ్యమూ నశించి పోవడమేకాదు, అక్కడ ఆ రాజ్యంలో సప్తదిన పర్యంతం తప్తవాలుకావర్షం కురిసి వృక్ష పశు పక్ష్యాదు లేపీ నిల్వలేని అరమణీయమైన వాలుకామయ అరణ్యం అవుతుందని కూడా ఘోరశాపాన్నిచ్చాడాయన. అమ్మాయిని తన ఆశ్రమంలో తపస్సు చేసికోమని చెప్పి శుక్రాచార్యుడు మరోచోటికి వెళ్ళిపోయాడు. ఆ విధంగా దండకుని రాజ్యం దండకారణ్యం అయింది.

శ్రీరాముడు అవతరించబోతున్నాడని, ఆయన దర్శనంకోసమని మునిగణాలు ఆ వనంలో కుటీరాలు నిర్మించుకొని నివసించసాగారు. శ్రీరాముడు రాబోతున్నాడన్న ఉత్సాహంతో చెట్లు మొలిచాయి. దండక వనంలోకి కోదండధరుడు అంతకాంతకుడి మాదిరిగా ప్రవేశించి ఖరవర్షాలతో దూషిస్తూ వికృతంగా విరావిస్తూ మదమోహదర్పాల కాశ్రయ భూతులైన 'అసు' రమణులకు (భౌతికానికే ప్రాధాన్యతనిస్తూ శరీరానికే సీమితులై ప్రాణైక పరాయణులైన వాళ్ళకు) మరణదండన విధించాడు. నిజానికి మరణమంటే ప్రియతముని చేరుకోవడానికి మరో ఆవశాశం దొరకడమే. శ్రీరాముడి సంచారనివాసాలతో దండకం పావనమయమై శాపవిముక్తిని పొందింది. అయితే దండకుడిలాగానే కామపిశాచానికిలోంగి రావణుడు సీతాపహరణం చేయడం జరిగింది. ఇది స్థలమాహాత్మ్యమేమో మరి? శ్రీరాముడు పతితపావనుడు కనుకనే రావణుణ్ణి సంశోధించి పావనీకరణ యజ్ఞం చెయ్యడానికి బయలుదేరాడు లంకవైపుకు.

యడవల్లి వారి అరణ్యకాండ కథాకందరస వాహిని దండక సంశుద్ధిని చెయ్యడంలో తనవంతు పని తనుచేసింది. పద్యాల కూర్పులో ఈయన పనితనం బాగా కనిపిస్తుంది. దక్షిణ దిక్సంశుద్ధికి శ్రీకారం చుట్టడానికి అగస్త్య మహర్షి వచ్చాడు. ముందుగానే శ్రీరాముడికి స్వాగతం చెప్పడానికి వీలుగా వింధ్యుణ్ణి వినముడిగాచేసి వచ్చిన అగస్త్యుణ్ణి వరిస్తూ

“అగగర్వంబడగించుట నగన్యుడయ్యెముని...(190) మూలంలో ధ్వనిమాత్రంగానే ఉన్న (అరణ్య. 11-79) “అగన్యు”ని శక్తిని అనుప్రాసాను ప్రాణితంగా చెప్పారు. ఈ కవిగారి కొన్ని కొన్ని కందాల్లో తిక్కన్నగారు తొంగిచూస్తూ ఉంటారు. ఉదాహరణకు—

“కనుచంజనుచండగ రామునికెదురై వచ్చె తోడి మునివయములతో డనగన్యుడు, రాముడు పాదనమస్కృతి సేసెభక్తితాత్పర్యమునన్ (207)

“నినుఁ గాపాడుచు నుండుమనెనన్ని చట రాముడమ్మ! యెప్పట్టు ననైననతిక్రమింపజాల దదనఘస్వాంతు వచనంబు దాల్చి గొనుమికన్ (637)

“అనుచితమాడుట వనితాజనస్వ భావంబు పరగు జగత్తీనలిసెల్లనిదియ, సధర్మరతలంగనలాన్ గ్రూరులు విరోధకల్పను లెందున్ (647)

జటాయువు కలిసినప్పడు కూడ మూలంలో లేని జటాయు వాక్యాన్నికదాన్ని వ్రాసి స్వారస్యాన్ని చేకూర్చారు.

“ఎఱిగితిగర్హకర్ణిగ బురంబువీడి వనికీవు వోవుటయున్రాణ్మరణంబు గైకయీ కృతభరతధరాపాలక పదవైభవతృప్తన్ (242)

అయితే 650, 652 పద్యాల్లో “భవతి భిక్షాందేహి” అని ఉండవలసియుండగా ‘భవతి’ అని సంబోధనాన్ని దీర్ఘాంతంగానే వాడేశారు! వ్యవహారంలో మాదిరిగా “దూరాద్దూతేచ” అనే సూత్రరీత్యా పిలుపులో ప్లుతాన్ని ఉపయోగించడం కొంతలో కొంత సమర్థించవచ్చు.

జన స్థానంలో పద్నాలుగువేల రాక్షసులవధ సీతాపహరణానికి నాంది కనుక చాలా ముఖ్యమైనది. ‘జనస్థాన’మన్న పేరులో కామాది ప్రవృత్తులకు మూలస్థానమైన అధశక్రకాలు మూడూ ఉన్నాయనిపిస్తుంది. అలాగే రాక్షసోన్ములనంలో నాడీశుద్ధి, చక్రశుద్ధి, ఇమిడి ఉన్నాయని

కూడా అనిపిస్తుంది. ఈ సంగతి కార్యక్రమానికి అవసరమైన అగ్నిని రుద్రరూపంగా వాల్మీకి ఆభివర్ణించాడు. రాక్షసోన్మూలనార్థం ఉటకానికి ముందు నిలుచున్న కవచధారి రాముడు “తిమిరే మహానగ్ని రివోత్థితః” (అరణ్య 24-17) అని అగ్నివత్తుగా ఉపమితుడయ్యాడు. అంతేకాదు. 28వ శ్లోకంలో “బభూవ రూపంక్రుద్ధస్య రుద్రస్యేవమహాత్మనః” అనిన్నూ, 35వ శ్లోకంలో “తస్యరుష్టస్య రూపంతు రామస్య దదృశేతదా! దక్షస్యేవక్రతుం హస్తుమద్య తస్య పినాకినః” అనిన్నూ వాల్మీకి వర్ణించడంలో రాముడు రుద్రత్వాన్నంగీకరించి దండక సంగుద్ధికై బయలు వెడలాడన్నది పదే పదే చెప్పినట్లయింది. అగ్నిరుద్రుల ఏకత్వం “త్వమగ్నేరుద్రః” ఇత్యాది మంత్రాల్లో గోచరిస్తుంది. శ్రీరామశరాగ్నిలో శలభప్రాయంగా దహించుకుపోయిన ఖరుడి పతనాన్ని ఆభివర్ణిస్తూ తిరిగి రుద్రోపమానాన్నే చెప్పాడు వాల్మీకి: “రుద్రేణేవవినిర్దగ్ధః శ్వేతారణ్యే యథాంథకః” అని (అరణ్య 30-27). ఈ అగ్నిరుద్రత్వాలను కథాకంద రచయిత అక్కడక్కడ తడిపి శ్రీరాముడిలో ఈ తత్వాలను స్ఫురింప జేశారు.

మొత్తానికి వీరి రచనలోనూ అనువాద ఛక్కిలోనూ ఒడిదుడుకులేని చక్కటి ప్రవాహం ద్యోతకమవుతూ ఉంటుంది. అదే వీరి అనువాదానికి అందాన్నిచ్చింది. వీరు తతిమ్మా కాండలను కూడా శీఘ్రంగానే పాఠక లోకానికి అందిస్తారని ఆశిస్తున్నాను. శ్రీరామప్రభువు ఈయనకు తన పని చేయించుకోవడానికి ఆవశ్యకమైన ఆయురారోగ్యాల్ని ప్రసాదించాలని ప్రార్థిస్తున్నాను.

ఇతిశమ్.

ప్రొడరాబాదు,

ముంజులూరి నరసింహారావు

28-1-1990

ఆత్మీయము

శ్రీమన్మహావిష్ణవతారమైన శ్రీరామచంద్రప్రభువు కృపచేత నేను వెలయించుచున్న శ్రీరామకథాకందమును శ్రీరామకథలో నిది నాల్గవసంపుటము, అరణ్యకాండ. శ్రీసీతారామలక్ష్మణులు దండకావనమును బ్రవేశించిన తరువాత రాక్షసబాధానివారణ మొనరింపుమని యచటి మునులు ప్రార్థించుట, తాపసాశ్రమములు సంపర్శించుచు, రాక్షసోన్మూలనము సేయుచు, బదేడులు గడిపి అగస్త్యమహామునిసూచన ప్రకారము పంచవటి యందు నాశ్రమమేర్పరచుకొని శ్రీరామాదులు నివసించుట, శూర్పణఖావరాభవము, ఖరదూషణాది చతుర్దశసహస్రరాక్షసవధము, రావణకృత సీతాపహరణము, జటాయుమరణము కబంధశాపమోక్షణము, శబరిమోక్షప్రాప్తి, సుగ్రీవునితో మైత్రి కొఱకు ఋష్యమూకపర్వతమునకు శ్రీరామాదులు పయనమగుటయు, నను విషయము లీ కాండయందు వర్ణితములు. శ్రీరామావతారమునకు గారణమైన రావణవధకు బీజ మీ కాండయందే యున్నది. ఇందులో ప్రత్యాశ్రమ మునియోగోపదేశ విశేషముల నెక్కువకెక్కువగా సంగ్రహించ బ్రయత్నించితిని. రామాయణభారతములలోని యరణ్యములు వేదముల యారణ్యకముల వలె తత్వస్ఫోరకము లని నా భావన.

మా బావగారు శ్రీ బొక్కశ్రీరాములుగారు, ప్రసిద్ధసాహితీవేత్త శ్రీ వడలి మందేశ్వరరావుగారు, దీనిని బరిశీలించి తగిన సూచనలందించిరి. విద్యా - భాషాప్రవీణ, మహాభారతము - విశ్వవిజ్ఞానకోశము గ్రంథకర్త, డా॥ మూలంపల్లి చంద్రశేఖరశర్మ ఎం.ఎ.,పి.హెచ్.డి., గారు సర్వ

విధముల సహకరించిరి. పౌరాణిక శ్రీ రాచర్లరామసూర్యనారాయణశాస్త్రి గారు, ఉభయభాషాప్రవీణ శ్రీ పెరవలి లింగయ్యశాస్త్రి గారు భారతకథా రచయిత, శ్రీ కామరాజుగడ్డ రామచంద్రరావుగారు, హైదరాబాదు వివేక వర్ధినీకళాశాలోపన్యాసకులు శ్రీ ముంజులూరి నరసింహారావుగారు దీనిని బరిశీలించి యాశీస్సులను అభినందనములను అందించిరి. వీరి కందఱికి నమస్సుమాంజలు లర్పించు చున్నాను.

దివ్య శ్రీ తిరుమలతిరుపతి దేవస్థానంవారు దీని ముద్రణమునకు ధనసహాయము చేసిరి. వారికి నా నమోవాకములు.

అందమైన ముఖచిత్రమును తయారుచేసి యిచ్చిన చిత్రకారుడు చి॥ నాగేశ్వరరావు (భరద్వాజ) నభినందించుచున్నాను.

ఈ పుస్తకమును తక్కువ వ్యవధిలో అందముగా ముద్రించి యిచ్చిన పద్మావతీ ఆర్ట్స్ ప్రింటర్సు హైదరాబాదు అధినేత శ్రీ శ్రీనివాస్ గారికి, వారి సిబ్బందికి గృతజ్ఞుడను.

హైదరాబాదు

31-1-1990

విధేయుడు

వీరరాఘవస్వామి

విషయానుక్రమణిక

	పేజీ
1. శ్రీరాముని దండకావన ప్రవేశము	1
2. విరాధ వధ	4
3. శరభంగాశ్రమ సందర్శనము	11
4. సుతీష్ణముని సందర్శనము	19
5. సీతారాముల రాక్షసవధావిషయిక సంవాదము	23
6. పంచాప్సర స్తూత కోదంతము	30
7. శ్రీరాము డగన్త్యమునిని దర్శించుట	33
8. శ్రీరామాదులు పంచవటి కరుగుట	48
9. హేమంతర్తు వర్ణనము	54
10. శ్రీరాముని శూర్పణఖ మోహించుట	59
11. శ్రీరాముడు ఖరదూషణాదుల వధించుట	64
12. అకంపనుడు ఖరదూషణ వధమును రావణున కెఱిగించుట	91
13. రావణుడు మారీచునికడ కేగుట	94
14. మారీచుడు రావణునకు హితము దెల్పుట	95
15. శూర్పణఖ రావణునితో సీతను గొనుమనుట	97
16. రావణుడు మఱి మారీచునికడ కేగుట	106
17. మారీచుడు సీతాపహరణము వలదనుట	107

18.	రావణుడు మారీచుని బెదరించుట	115
19.	మారీచుడు రావణుని వెంట నడుగుట	118
20.	సీత మాయలేడిని దెమ్మని రాముని గోరుట	121
21.	శ్రీరాముడు లేడిని బట్ట నరుగుట	125
22.	సీత రామునకు సహాయముగా లక్ష్మణు నంపుట	126
23.	రావణుడు బ్రాహ్మణవేషమున వచ్చుట	131
24.	సీత రావణునకు దన్నెరింగించుట	134
25.	రావణుడు సీతను దన్ను వరింపుమనుట	137
26.	సీత రావణు నిరాకరించుట	138
27.	రావణుడు సీత నపహరించుట	141
28.	జటాయువు రావణు నెదిర్చి మడియుట	146
29.	రావణుడు సీత నశోకవనమున నుంచుట	150
30.	శ్రీరాముడు సీతను గానక విలపించుట	160
31.	శ్రీరాముడు జటాయువున కపరక్రియలు సేయుట	181
32.	కబంధశాపమోక్షము	184
33.	కబంధుడు శ్రీరాముని సుగ్రీవునితో జెలిమి సేయుమనుట	193
34.	శ్రీరామ దర్శనమున శబరి మోక్షమున కేగుట	197

శ్రీ రామ కథా కంఠము

అరణ్యకాండ

శ్రీ సీతావల్లభ! కరు
ణాసాగర! దండకావనతపస్వివరా
వాసావలోకనప్రమ
దా! సురవైరిహననపరతంత్రా! రామా!

శ్రీరాముని దండకావనప్రవేశము

1. ఆత్రిమహాముని వీడ్కొని
యా త్రిజగన్నుతచరిత్రు డా రాముడు భూ
పుత్రీసౌమిత్రిులతో
నేత్రానందకర మ వ్యనిం జనుచుండన్.
2. కనవచ్చె నొక్క యాశ్రమ
మినరశ్మిసమప్రభం బహీనతపశ్శ
క్తి నిధానమానిమండల
మనవద్యము సాధుమృగవిహంగాకరమున్.
3. వల్లవకోరకసహితో
త్పల్లప్రసవఫలపూరితోర్వీరుహసం
వేల్లితవల్లీనిచయ
ప్రోల్లసిత మమలజలాశయోదారంబున్.

4. తరుమూలవేదికలు, వి
 స్రతరుశాఖావలగ్నశాటిచయముల్
 సురపూజాయోగ్యప్రస
 వరాజియు మఖోపయు క్రవస్తువితతులున్.
5. సువిశాలాగ్ని గృహములున్
 సవవేదులు నధ్యయనపుశాలలు జలపా
 త్రవిశేషములున్ కృష్ణమ్మ
 గ విచిత్రాజినచయములు గమలాకరముల్.
6. కడు నింపొదవింపగ రా
 ముడు ధనువున్ జ్యోవిముక్త మొనరించుచు నొ
 పెడు వేడ్క నాశ్రమాభిము
 ఖుడయ్యె భార్యానుజు లనుగుల్ తో నడువన్.
7. మును లెదురు వచ్చి స్వాగత
 మని యర్హము పాద్య మిచ్చి యర్హాసనముల్
 వనఫలము తొసగి సత్కృతి
 దనిపిరి ప్రేయమున మహీసుతారాఘవులన్.
8. శ్రీరామవదాబ్జాతము
 లారాధించె మునిమధుకరావళి శ్రుతిమం
 త్రారవమధురంబుగ భవ
 తారణమకరందలాభతత్పరబుద్ధిన్.

9. మును లిట్లనిరి, వినమ్ర
స్వనముల, శ్రీరామచంద్రజగతీధవ! ధ
ర్మనిరతి నైజము కద! దు
ర్జనశిక్షయు సజ్జనవరిరక్షయు సీకున్.
10. దివిజేశచతుర్థాంశవి
భవుండు భూపాలకుండు, ప్రజ యెల్లయు న
య్యవనీశు గొల్చు దత్పుర
త, విభుండును ద దఖిలజనతావనరతుడౌ.
11. సాకేతంబున నున్నన్
గీకారణ్యముల నున్న నీవ యరయగా
మాకున్ బ్రభుండ వౌదువు
శ్రీకల్యాణగుణః సాధుచిత్తాబ్జాః!
12. వనమూలఫలాశనులము
ననింద్యధర్ముల మనారతాధ్యయనతపో
ధనులము నియతేంద్రియలము
జనవర! రక్షింపు మీ వజ్రసము మమ్మున్.
13. ఆ తావసోక్తులకు సం
ప్రీతాత్ముం డగుచు రామవిభు డట గడపెన్
సీతాసౌమిత్రులతో
నేతత్ సాంధ్యజవహోమకృత్యాసక్తిన్.

14. చని రమ్మబునా డుదయ
మ్మున నమ్మువ్వురు నరణ్యపుందారి ముద
మ్మున మునులు వీడుకొల్పగ
దినముఖకృత్యంబు లెల్ల దీర్చి ప్రణతులై.

విరాధపద

15. తరుగుల్మద్రుమచయముల్
విరులున్ మ్హానంబులయ్యె విహగంబులు శ
బ్దరహితములై యొదిగె భీ
కరమృగతతియు జొదరిండ్ల గ్రక్కున నడగెన్.

16. వని యెల్లయు నిర్జీవం
బు నీరవము నయ్యెను భయభూతవశంబై
యణగారినగతి దోచెన్
వనరాజ్యం బడ్డ రామభద్రున కచటన్.

17. నలుదెసలున్ గమనించుచు
మెలమెల్లన నడుగు లిడుచు మెలకువ జను వా
రలకున్ వినవచ్చె నలఘు
జలధర గర్జా రవాతిశయ రావ మటన్.

18. అచల నిభోన్నత దేహం
బచలగుహో సన్నిభారుణాస్యంబును గ్రో
ధచలన్నిశాతదంష్ట్రా
ప్రచయంబును మెఱయ రామభద్రున కెడుటన్.

19. నాలుగు శరభము తొక శుం
డాలంబును మఱిమృగేంద్రులన్నూటిని శా
ర్దూలములు రెండు గ్రుచ్చిన
శూలము చేతన్ ధరించి శోణిత మొలుకన్.
20. పలలాశి యొకడు రక్తా
క్షులు గుండ్రము గాగ ద్రిప్పుచు న్నిలిచి భుజ
మ్ములు సాచి పలికె బొలికే
కలు వెట్టుచు నత్యుదగ్రకంఠధ్వనితోన్.
21. మునివేషధారులై యీ
యనితరసాధ్యవ్రవేశ మస్మద్వని జౌ
చ్చి నరాధమకీటములా
ర! నిర్భయమ్మున జరింతు రహా! దుర్మదులై .
22. ఈ వరవర్ణిని తోడుగ
నీ వని కేల యరుదెంచి రీ రెవ్వరు దు
ర్భావుల రింకన్ నా యీ
యావాసము జొచ్చి బ్రతుకు నానయు గలదే.
23. తాపస వేషము లూనియు
నీ పడతుక తోడ దేల! యిపుడే మిమ్మున్
రూపఱజేసి గ్రహించెద
నీ పుత్రడి బొమ్మను హృదయేశ్వరి గాగన్.

24. ఏను విరాధుడ దుర్జయ
దానవనాథుండ, నోపెదరయేనియు నా
తో ననిసేయుం డనుచున్
జానకి గైకొనె దటాలునన్ భుజపీఠిన్.
25. అనిలప్రచండవేగ
మ్మునకున్ లేయనటి వోలె ముష్కరదైత్యుం
గనిపీడితయై వడకెన్
జనకజ వరపురుషదేహసంస్పర్శమునన్.
26. ఆతురుడై రాము డనియె
గాతరదుఃఖస్వరమున గంటివె! సౌమి
త్రీ! తరుణి గొంచు జోయెడి
సీతాసాధ్విన్ స్పృశించి చెనటి యొక డిటుల్.
27. ధరణీరాజ్యత్యాగమొ
నరించు నాడైన లక్ష్మణ! యెఱుగ నీ దు
ర్భరతాప మెట్టులో యీ
దురువద్రవము గడచి పరితోషము గనుటల్.
28. అనినన్ లక్ష్మణు డిట్లనె
నినకులనాథుడవు కలగ నేటి కిటు జగ
ద్వినుతప్రభావ! సమరాం
గణదుర్జయుడవు కనుము క్షణమాత్రమునన్.

29. యమపురి కంపెద సీవలు
వ మదీయ శితోగ్రబాణపాతంబున జూ
డు మటంచు బల్కె జ్యానా
దము దిక్తతి బర్వ జేసి దైత్యుని తోడన్.
30. దుర్మద వలల! విడువు మీ
నిర్మలగుణ లేదయేని నిన్ను భవద్దు
ష్కర్మఫలంబుగ నస్మ
ద్భర్మమయశరానలంబు పా లొనరింతున్.
31. అనినన్ విరాధు డిట్లని
యె నరుల్ మీరెవరు? మీదు వృత్తాంతంబున్
వినిపింపుడు ముందుగ నా
కనంగ శ్రీరాము డిట్టలనె నసురునకున్
32. మేము దశరథాత్మజులము
సీమంబున దండ్ర యాజ్ఞ నెరవేర్చుటకున్
గా మునివేషముల న్వన
సీమ జరింతుము నరాద! చెప్ప మెవడవో!
33. అనుడున్ బేరు విరాధుం
డని చెప్పితిగా శతప్రదాహ్వయ నాత
ల్లి నిరవధికభూరితపం
బొనర్చి మెప్పించితి గమలోద్భవు నజునిన్.

34. చతురాస్య దౌసంగె వరం
బతికారుణ్యమున నాయుధావళి చేతన్
మృతిలేని జీవనము, న
క్రతన నవధ్యుండ మీకు గ్రతుభుక్తికిన్.
35. కావున మీ రీ చేడియ
నావశమున వీడి పొండు నాచేతులలో
జావు బొరయ కుండుగతిన్
వేవేగ ననియె విరాధ పితాశనుడున్.
36. క్రోధపరీతు డవనిజా
నాథుడు శ్రీరాము డంత నానాస్రహతిన్
వేధించె నమరగణదు.
స్సాధు శితాయుధు విరాధు సాధువిరోధున్.
37. శితబాణక్షతతనువై
క్షితితనయన్ డించి యప్పిశితభోజనుడు
గ్రత రదనధ్వని సేయుచు
ద్రుతగతి బర్వైతి వచ్చి దుమికె నృపునిపై.
38. శ్రీరామలక్ష్మణుల దు
ర్వారోద్ధతి బట్టి యెత్తి వారణకుంభో
దారభుజస్కంధములన్
జేరిచి పరువెత్తసాగె క్షితితల మద్రువన్.

39. పలలాశి భుజస్కంధం
 బుల గొని పోవ విలపించె భూమీసుత వి
 హ్వలయై హా! రామా! రా
 మ! లక్ష్మణా రామ! యనుచు మానసమగలన్.
40. నడగొండ పోలిక విరా
 ధు డేగుచుండ గనునైగతో వ్రేల్చిడి న
 య్యెడ రామలక్ష్మణులు గీ
 టడగింప దొరకొని రంత న య్యమరారెన్.
41. నఱకిరి రాముడు లక్ష్మణు
 డురువేగమ్ముగ శితాసి నొక్కుమ్మడి నా
 సురవైరి భుజద్వయమున్
 బిరుసుతనం బుడిగి వాడుపెడ బొబ్బలతో.
42. ధరణి బడె గొండ చాడ్చున
 నరవరులున్ శోణితంబు నాశోద్గతమై
 వరదలుగ జిమ్మగా బొడి
 చిరి తద్దేహము వడివడి జిరుకత్తులతో.
43. అవిషహ్యవ్యధ చేతన్
 భువి జేట్చుడి యుండి దానవుడు మోహవిము
 క్తి వడసి తత్త్వమెఱిగి రా
 ఘవు బ్రస్తుతి సేసె దీనకంఠుం డగుచున్.

44. నరుడవు గావు మహాత్మకః
 సురనాథనిభప్రతాపశోభితుడవు భ్రాతృ
 ఘృతపు శ్రీభూమిసుతా
 వరుడవు లక్ష్మణు డితండు భద్రగుణనిధీ,
45. తొలిజన్మంబున రాఘవః
 యలకాపురి దుంబురుడనునాహ్వయమున వ
 ర్తిలు గంధర్వుడ రంభా
 లలనా సంగతి బ్రమతుడ గుజేరు నెడన్.
46. విను మా కుజేరు శాపం
 బున దనుజుడ నైతి శాపమోక్షణమున్ దె
 ల్పె నిధీశ్వరుండు రామశ
 రనిహతి బడి నప్పుడంచు రాజీవాఱా!.
47. ఇపు డెఱిగితి మి మ్మందఱ
 గృపాపరుండవు దొసంగు లెంచక నాకీ
 వివరీతవృధ బాపుము
 సవర్య తొనరింతు మానసంబున నీకున్.
48. శరభంగమాని యాశ్రమ
 మరయ నిచటి కనతిదూరమగు బుణ్యులన
 చ్చరితుండు దపోనిలయుం
 డరుగుడు మీర య్యెడకు శుభావహు డతడున్.

49. నను బూడ్చివేయు డి వ్వన
మున నవటముసేసి ప్రాణము ల్వాయుచు నా
దు నిజస్వరూప మందెద
ననగా నట్ల యొనరించి రయ్యనఘాత్ముల్.

50. భయవివశయైన సీత బ్ర
ణయమున నక్కునకు దిగిచి నానామధుర
ప్రియవచనంబుల నాడి వె
లయించె సంతసము మదికి రాఘవు డంతన్.

శరభంగాశ్రమసందర్శనము

51. ఈ కాననంబు దుర్గమ
మై కాన్పించు సురశాత్రవావాసంబై
యా కాన వీడుటయె సౌ
ఖ్యకర మని రాఘవు డనె ననుగాములకున్.

52. ఆరీతి నిశ్చయించిన
వారై య మ్మువ్వరు శరభంగాశ్రమమున్
జేర బయనమై బహుకీ
కారణ్యములన్ గమించి రవహితమతులై .

53. ఆ మునితిలకాశ్రమపద
సామీప్యమునన్ విశుద్ధసత్త్వాశ్రయతే
జోమాహాత్యముచేతన్
ధామును జిత్తప్రశాంతి దనరిరి వారల్.

54. పరమాద్భుతదృశ్య మొకడు
 శరభంగాశ్రమపదంబు సవిధంబున గో
 చరమై చేతఃప్రీతి యొ
 నరింప రాఘవుడు తమ్మునకు నిట్లనియెన్.
55. హరిలసద్భహువర్ణో
 దారదివిజకుసుమమాలికాలంకృతమున్
 దారేశమండలధవళ
 ధారాధరసన్నిభము సితచ్ఛత్రముతోన్.
56. ఒక తేజోమయదేహుం
 డొక శశ్వద్దేమభూషితోజ్జ్వలమణిర
 త్నకిరీటుడు హరిదశ్వ
 ప్రకల్పితస్యందనుండు వచ్చె నచటికిన్.
57. ఇరుగడ లందున్ గనకా
 భరణోద్భాసితలు చంద్రవదనలు వింజా
 మరలన్ వీచుచు గొలువుం
 డిరి దీప్తేక్షణసముజ్జ్వలితు డాతనికిన్.
58. తాదృశతేజులు నిర్వది
 యైదేడుల వయసు వార లాయుధపాణుల్
 దేదీవ్యమానకంఠా
 పాదితరత్న వతకముల వారును గొల్వన్.

59. అరదమ్మున్ డిగ్గి వసుం
ధర పాదము లంటకుండ నడచుచు మునిశే
ఖరు నాశ్రమాంతరము జె
చ్చెర సేరం జనియె దివిజసేవ్యం డనుజా.
60. కనుగొని వత్తు నతం డెవ
డొ నిల్వ డియ్యెడన మీర తొయ్యన ననుచున్
జనియెన్ రాఘవు డుటజ
మ్మున కంతన్ దేవతావిభుడు కన్మొఱగెన్.
61. సురవతి తిరోహితుండై
యరుగగ రాఘవుడు వెన్క కరుదెంచి సహా
దరునిన్ సీతను దోడ్కొని
యరిగె బ్రియంబున మునీశ్వ రాశ్రమమునకున్.
62. శరభంగుం డెదురై యా
దరించి స్వాగతము నెఱపి తగునాతిభ్యం
బరుదార నొసగి యిట్లని
యె రామచంద్రునకు భక్తి యెసకంబెసగన్.
63. నీ వరుదెంతు వటంచున్
భావమ్మున దెలిసి కొంటి వచియించి చనెన్
దైవతవల్లభుడున్ నీ
తావల్లభ! రామచంద్రధరణీనాథా!.

64. నిను జూచు నదృష్టము గో
రి నిల్చి నాడను దిరస్కరించితి దివిజేం
ద్రుని యాహ్వానం బాశ్రిత
జనకల్పద్రుమ! యశోవిశాల! నృపాలా!
65. సుమనశ్శేయస్కరది
వ్యమహస్సు త్వదాకృతి గనె నవనీఢలి ద
ధ్యమః చిరతపఃఫలార్జిత
సుమహల్లోకంబు లెల్ల శుద్ధాత్ముడనై.
66. పరమేశ్వరార్పణంబని
కరము ముదమ్మున నొసగుదు గారుణ్యరసా
బ్ధిః రమావరతుల్యుండవు
గరిమన్ గ్రహించి రామః కావుము నన్నున్.
67. అనినన్ రామ విభుం డి
ట్లనె బుణ్యజగంబు లవ్వి యార్జింతును నే
న నిలుపుకొను మీవ మహా
త్మః నివాసంబున కనువగు తావు దెలుపుమా.
68. దానపరిగ్రహ మయ్యది
మౌనివరా! యనుచితంబు మముబోటులకున్
గాన గ్రహింప న్నేరను
మానితధర్మాచరణసమాహితనిష్ఠన్.

69. అనిన శరభంగు డనియెన్
జననాథాన్వయుడ వీవు సత్యమ నీవ
ల్కినయది సుతీక్షణమానీం
ద్రుని కడకేగుడు శుభప్రదు డతడు రామా.
70. చిరకాలవాంఛితము సే
కుతె సురదుర్లభుడ వీవు కోరిన యంతన్
దరిసెన మిచ్చితి జీర్ణాం
బరంబు వోలెన్ ద్యజించి వైచెద దనువున్.
71. ప్రసవశరవిక్రమంబు ని
రసించి హృదయకుహరాంతరమునన్ బరమా
త్మ సతతమున్నిల్పిన తా
వసుండు శరభంగు డట్లు పల్కి షణమునన్.
72. హతవహు జ్వలింప జేసి వి
హితహోమముదీర్చి రఘుకులేశ్వరరామ
స్తుతి నగ్నిహోత్రమున కా
హతియై ప్రాణములు వీడె నుత్తమగతికిన్.
73. సుమవృష్టిన్ గురిసి రమరు
లమలహుతవహ ప్రతప్త మగు తావనదే
హము నుండి వెల్వడుచు లీ
నమయ్యె దేజం బొకం డనంతజ్యోతిన్.

74. ఆ సమయమ్మున బరిసర
వాసతపోవిభవు లార్ద్రపటవాసులు ని
ష్ఠాసక్తులు బ్రాహ్మితే
జ్ఞోఽసము లేతెంచి రాము స్తుతియించి రిటుల్.

75. కామారినుతలసద్వ్రతః
రామః రవికులవ్రసూతః రాజశిరోర
త్నామేయధనుర్భంగో
ద్ధామబలగృహీతభూసుతావ్రణయరతాః

76. నీవు ధరాపాలకుడవు
దేవేంద్రప్రాభవుడవు దీవ్యన్నయధ
ర్మావేశుడవు యశస్వివి
భావితసత్యవ్రతుడవు భద్రగుణుడవున్.

77. నీ పితృవాక్పాలన దీ
షావరతంత్రతయు సువ్రశస్త్రము రామా!
పాపౌఘదశననామా!
చేపట్టుము మాదు వినతి సీతారామా!

78. నిరతము శుచివ్రతులమై
పరగెడు వర్ణాంబువాయుభక్షకులము యో
గరతులము క్రోధరహితుల
ము రాగవర్జితముల్ దపోనిలయులమున్.

79. గంగాభ్రనదీపంపా
సంగతదేశంబు తెల్ల జర్జరితము ల
య్యెం గుమత పాదఘట్టన
గ్రుంగెన్ ధర నడగి మౌనికోట్యాశ్రమముల్.
80. రాక్షసులు మమ్ము రౌద్రా
క్షిక్షేపముల వెఱపింతు చెడజూతురు య
జ్ఞక్షోణివేదికాతతి
భక్షింతు తఱి యరసి యనృపహితుల మునులన్.
81. రాక్షసబాధానుభవమ
నుక్షణము న్మా కెదు రగు నోచము సత్కా
లక్షేపంబునకున్ రా
మక్షితిపాల! నశియించె మా జవతపముల్.
82. జనసముపార్జితవిత్రం
బున నారవ పాల్గొపించు బుడమివతి తపో
ధన సన్మునికృతపుణ్యం
బున నాల్గవ పాలు సెందు భూమీశునకున్.
83. కావున గర్తవ్యమును
మ్మా వేదిధముల జనతతి నారసి ప్రోవం
గా విభునకు దద్ధర్మము
గావింపని వాడు పాతకవ్యధ సెందున్.

84. నీ యాశ్రయంబు సొచ్చిన
మా యెడల బ్రసన్న బుద్ధి మనుషుమికన్ రా
మా: యెడయండవు దిక్కి
వే యని ప్రార్థింప రామవిభు డిట్టనియెన్.

85. అహో! మునులు నిగ్రహాను
గ్రహదక్షులు మీర లిట్లు ప్రార్థింతురె! న
న్నహరహమున్ లోకశుభా
వహముగ నాజ్ఞల నిడుం డవశ్యము దీర్తున్.

86. వనవాసము సేయగ వ
చ్చినాడ నైనను దొరకొని శిక్షింతును దు
ర్జనులన్ రక్షింతును స
జ్జనతతి, నయ్యదియె నాకు సద్దర్మంబౌ

87. అంజడి వడకుడు మీ రిక
నలఘు మదీయోగ్రవిక్రమాబోవమునన్
జ్వలితార్కభానిభశరా
వలిచే నింకింతు దానవసరశ్చయమున్.

88. అనినన్ బరమర్షులు బో
రన గీర్తించిరి ప్రహర్షరాగోద్ధామ
స్వనులై రాఘవు, దీవ్య
ద్దనదీర్ఘశరాసన సముదంచద్బాహున్.

సుతీక్షణునిసందర్శనము

89. అటుపై గంగాతీరం
పుటధ్వమున నేగి వారు మునితత్త్వోదన్
బటుతరతపోనిధాను గ
నుటకున్ జేరిరి సుతీక్షణు శుభాశ్రమమున్.
90. ఫలకుసుమభరితతరువులు
బిలబిలరవముల బులుగులు, బిసదుహకలిత
మ్ములు విమలజలనిలయములు
లలితపదగతినటనము లలరెడు నెమళ్లున్.
91. చెలువారు శాద్వలస్థల
ములన్ మెసపుచున్ గురంగముల గములున్ వ
త్సలతాప్రపూర్ణధేనుత
తులు నుటజోద్భూత హోమ ధూమావళులున్.
92. రమణీయంబగు నయ్యా
శ్రమమున్ గని యలరి రామచంద్రుడు మునిసం
ఘముతో జనుచుండగ సం
యమి యెదురై స్వాగతించి యాదర మొప్పన్.
93. ఆతిథ్యవిధులు ధర్మో
పేతమ్ముగ దీర్చి రామవిభున కనియె వా
చాతీతము నీదు మహిమ
సీతావర! రామచంద్ర! సితకమలాక్షా!

94. నీ విట్లు దయాశువవై
నావంకకు వచ్చి దర్శనం బిచ్చితి కై
కోవె యొసంగుదు భవ్యత
పోవిభవాతాఖిలప్రపుణ్యజగంబుల్.
95. ఆలించితి మున్నె భవ
త్పాలితపితృవాక్య రాజ్యవదపీత్యాగా
భీలారణ్యగమనముల్
శైలోపమధీరః రామ! సద్గుణసాంద్రాః
96. అనవుడు రాఘవు డనియెన్
మనం బలర నాదరాభిమానంబులు రె
క్కొన మన్నించితి రివె వం
దనంబు లవరిగ్రహవ్రతాభిరతుండన్.
97. నిరపాయసుఖకరస్థల
మరసి కృప వచింపుడు సమయవ్రతనిష్ఠా
పరిపూరణంబు మాకు సు
కరంబు ననవద్య మై నెగడగ దవస్వీ.
98. శరభంగుండను తావన
వరుండు గౌతముడు వినిచె భవదీయతపో
గరిమావిశేష మాత్మే
పరతుండనియు స్ఫురమశుభవ్రదు డనియున్.

99. అనుడు సుతీక్ష్ణుండనె నీ
వనంబు సకలసదుపాయభరితంబును బా
వనమున్ రాఘవ! యిచ్చో
టన మీ రెల్లరు వసించుట ముదావహమా.
100. మృగముల బాధ యొకడు త
వృగ నొం డెయ్యదియు రామభద్ర! యిటన్ గా
నగరాదు మాకు సుమ్మన
గ గోసలేయు డనె నిట్లు గారవ మెసగన్.
101. మీతోడ నాదు నున్ని వి
ఘాతం బగు శాంతి మీకు గాన నరుగుదున్
బూతాత్మ! వాసయోగ్యం
బై తనరారు విజనస్థలాంతరమునకున్.
102. అనుచున్ జని సాయంసం
ధ్య నుపాసించి నిశి గడపి దాశరథి వ్రభా
తనియమముల్ కైరవగం
ధ నిభృత శీతాంబు పూరిత సర స్తటినిన్.
103. తీరిచి ముని సవిధంబున్
జేరి వ్రణతుడై వచించె సీతావతి చే
కూరెన్ బ్రహ్మదము భవ ద
పారాదర సాన్నిహిత్య భావ ప్రాప్తిన్.

104. నడుమంత్రపుసిరి వచ్చిన
పుడమిపతిం బోలె దినవిభుడు నడిమింటన్
గడు జెలరేగక పూర్వమె
తడయక నేగుదు మనుజు దయసేయు మికన్.
105. తొందలు సేయుదు రీ మును
లందలు తాపసవర యన న య్యనమాత్మం
డందుల కియ్యకొని మహా
నందంబున బెక్కు దీపన తొసంగి యనెన్.
106. పరమాత్మజ్ఞానరతులు
సురుచిర తేజఃప్రభావ శోభితులు చిర
స్మరణీయులు తాపసు లెం
దటొ గల రీ ప్రాంతపు న్వనంబుల లోనన్.
107. అనుజుండు భార్యయున్నీ
వును దత్పుణ్యవనులు గనబోవుడు శుభద
ర్శనులు మునివర్యు లీ కా
ననమార్గము సుందరంబు నయత త్వనిధి:
108. మఱి యొక్కసారి భార్యా
వరజత్పతీయుండ వగుచు వచ్చి మ దుటజాం
తరమున్ బావన మొనరిం
చి, రఘూత్తమ! యనుగృహీతు సేయుము నన్నున్.

109. అనుచు దృఢపరిష్కంగము
న నాదరించి యనుప రఘునాథుడు ధరణీ
తనయయు దమ్ముడు తావసు
లనుగమనము సేయగాబయన మయ్యె వనిన్.

సీతారాముల రాక్షసపథావిషయిక సంవాదము

110. పయనమ్మునకున్ సిద్ధం
బయి నడువం బోవు రామభద్రుని తోడన్
నయము వినయంబు నొప్పగ
నయోనిజాత పలికె మధురార్థం బెలమిన్.

111. కామవ్యసనవిరోధివి
వ్యామోహివి గావు సత్యవచన రతుడవున్
సామాద్యుపాయనిధి వు
ద్దామ భుజ పరాక్రమ విదిత యశస్కుడవున్.

112. రూపము దాల్చిన ధర్మం
బై పరగుదు వెన్న డేని యణుమాత్రము ధ
ర్మా పేతవిషయముల్ జొఱ
వో పుణ్యాత్మక! భవ న్మహోన్నతబుద్ధిన్.

213. ఇపు డగవడు చుండె దలప
విపరీత విషయ మొకండు విదితమ్ముగ నా
థ! పరాక్రమ ప్రకటన య
త్న పరుడ వైతివి దనుజహననమూలముగన్.

114. సమిధల పెంపున జాజ్ఞు
 ల్యమానుడగు వీతిహోత్రు న్నల్లె ష్మానా
 ధమహేంద్ర! శస్త్రసాంగ
 త్యమునన్ జ్వలియించు క్షత్రియస్వాంతంబుల్.
115. నిరతం బధిజ్య చాపో
 ద్ధురులై కనవత్తు రీరు దుర్ధర్ష! నిశా
 చరు లేమి యొనర్చిరి నీ
 కరయ నకారణవిరోధ మది ధర్మంబే.
116. మునివేషధారులగుచున్
 వనికిన్ వచ్చితిరి జనక వాక్పాలన ధ
 ర్మనియతి తపం బొనర్చుట
 యె నీతి కొననేల మీర లీ శస్త్రములన్.
117. వినుతక్షత్రియజీవన
 మున కొప్పెడు గాక యస్త్రములు శస్త్రములున్
 మునిజీవన మేడ; మహా
 శనితుల్యాయుధము లేడ; జగదేకవిభూ !
118. తనపై నెత్తిన వానిన్
 రణమున బోకార్చుట తగు నాథ! యదియు షా
 త్ర నిసర్గ ధర్మమౌ గా
 ని నిరవరాధుల వధ తగునే రాజులకున్.

119. మునులన్ గాచు నెపంబున
దనుజ వినిర్మూలనంబు ధర్మం బని యొ
ప్పని ప్రతినం జేసితి వీ
వు నాథ! న న్గలచు చుండె బో యది యనదై.
120. ఆయుధము కల్మి దుష్టం
బాయుధములు సాధు జీవనానకులకున్
బాయని యంతశ్శత్రుని
కాయము విను మొక్క గాథ కలదు వచింతున్.
121. అనితరసాధ్యతపంబున్
బొనరించుచు నుండె నొక్క ముని భీతుండై
చనె వజ్ర కపటరూపం
బున మౌని తపంబు భంగ మొనరించుటకున్.
122. కపటంపు మాటలు పలికి
ఉపాయములు వన్ని ఖడ్గ మొక్కటి దివిజా
ధిపు డిచ్చె మునికి న్యాస మ
నుపేర గాపాడ జొచ్చెను మునియు దానిన్.
123. ఫలమూలాహరణార్థమొ
జలంబులకొః హవ్యవస్తు సంపచ్చయ సం
కలన నిమిత్తమొ చను వే
శల నేనియు వీడడు ముని రౌద్రాయుధమున్.

124. అతిజాగరూకతన్ దృ
 క్తతివలయంబున నిడికొని తావసి తత్సం
 గతు డయ్యె నెల్ల వేశల
 మతిస్థిరత జెడె గ్రమక్రమంబున మునికిన్.
125. హుతభుక్కార్యాధ్యయన
 వ్రత తత్పరతయు తపోభిరతియున్ బరదై
 వతచింతనంబు నశియిం
 చి తవసి హింసా పరీత చిత్తుండయ్యెన్.
126. నిరతంబు దదీయాయుధ
 ధరు డగుచు వధింప సాగె దత్కాంతారాం
 తర పశుపక్షి సమూహము
 గరుణారహితాత్ముడున్ మృగప్రాయుడు నై.
127. పరమాత్మసంగచింతా
 పరాయణుడు తావసుండు పరమాయుధసం
 గరుషాఘంబున హింసా
 పరాయణుం డయ్యె వింటె! భద్రగుణాబ్ధి!
128. మఱలి యయోధ్యా పురమున
 నరపాలన వైభవంబున నెసంగు తఱిన్
 ధరియింతు గాని దోషా
 కర మీ శస్త్రము విడుపుము కానన వృత్తిన్.

129. హితము నహితం బెఱుగు ని
శ్చితాత్ముడవు నాథః నీకు జెప్పం గల స
న్మతి గాక వోయియు వచిం
చితి నిట్టు లధర్మ భీతచిత్తము తోడన్.
130. యుక్తాయుక్తమ్ములు ధ
ర్మోక్తి విచారించి సముచితోరుపథము ధీ
యుక్తముగ నిర్ణయింపుము
శక్తిప్రాభవము లెసగ సజ్జనగణుతిన్.
131. సమకూరు నర్థములు ధ
ర్మము కలన దలప సుఖంబు లబ్ధింబగు ధ
ర్మమె కారణముగ దద్ద
ర్మమూలములు జగము లెల్ల మహితయశస్వీ.
132. ఉపవాస వ్రత బహునియ
మ పరత్వంబున బరగుచు మహితాత్ములు పు
ణ్య పురుషు లార్జింతురు సు
మ్ము పరమధర్మంబు లోకమున ధర్మాత్మా.
133. ఘోరక్షత్రియధర్మవి
చారంబును మాని సాధు సన్ముని వినుతో
దార వ్రశాంత ధర్మ వి
చారము సేయుటయ నాకు సంతోషమగున్.

134. అనినన్ రాఘవు డిట్లనె
జనకాన్వయగౌరవంబు సన్మానవతీ
జనశీలము ధర్మంబున్
దనరారగ జెప్పితివి హితము ప్రియ మెసగన్.
135. ధరణీ జనరక్షణకై
ధరణీవరు లాయుధములు దాల్తు రటంచున్
ధరణీజ! వల్క్రితి వీ వను
సరణీయము ధర్మ మదియె క్షత్రజనునకున్.
136. కాననముల నున్న నయో
ధ్యానగరి వసించినను జనావన ధర్మం
బూనుట దప్ప దటంచున్
మౌనులు నాకు న్వచించినది వింటివిగా.
137. సురవైరుల పోకడ దె
ల్పరె! తావసులష్ట నాకు పలరుధిరముల్
దొఱగించి సవనవేదుల్
చెఱచి ముసీంద్రుల వధించి చెలగుదు రనుచున్.
138. నన్నే జనపతి గాగన్
మన్నించి దనుజుల బాధ మాన్పు మటంచున్
విన్నపముల్ సేయరె! యా
పన్నుల రక్షించి ప్రోవ వల్వదె నాకున్.

139. బాలిశరాక్షసవధకున్

జాలక కాదు మును లట్లు న న్గోరుట స
చీలురు శపింప బాల్పడ
రోలలన! తపోవ్యయమున కోర్వమి చేతన్.

140. కాన శవధం బొనర్చితి

దానవనిర్మూలనంబు దవిలి యొనర్పన్
జానకి! సత్యవచనుడన్
బూని మునుల కిడిన మాట పొల్లె చనునే.

141. ఆడియు దప్పమి ధర్మము

వీడమి నాకున్ వ్రతంబు వింటివె ధరణిన్
వీడుదు వీడుదు నిన్నున్
బాడి దొంగు కంటె: జనకనందిని: సీతా:

142. నీవు మదాత్మేశ్వరివి స

దా వర్తింతువు మదర్పితప్రియబుద్ధిన్
నీ వేటికి గలతం బడ
నీవు మెలగు మస్మదీయ నీతి పథమునన్.

143. ఆ రీతి ననునయించుచు

ధీరవరుడు రాముడు మునిదేవులతో గాం
తారమున జొచ్చె సంతన్
భూరిధనుర్ధరు డగుచు ననుజలక్ష్యణతో.

144. తా ముందుగ నా వెనుకన్
భూమీసుత సీత వరధనుర్ధరుడగుచున్
సౌమిత్రి యా వెనుకగా
రాముండు నడచె మనోహర తపోవనులన్.

పంచాపూర స్తతాకోదంతము

145. విపులతరశాఖల న్న
భ్రపు టంచు తొరయు తరువులు వటుతరతరుకాం
డపు తొరపిడులన్ గండా
య పరీహారంబు సేయు హ స్తికలభముల్.

146. సెలయేరులు నేటిపులిస
తలముల విహరించు నున్నదమరాశచయం
బులు చక్రవాకములు బక
ములు నిక్కిచసారసముల బొలుచు కొలకులున్.

147. రమణీయపుష్ప వనములు
సమున్నత ధరాధరములు సానువులున్ గృ
ష్ణ మృగ పృథుశృంగ కలిత
ప్రమత్త సైరిభములు వనబర్హిచయములున్.

148. కనుగొంచుం జని సాయం
తనమున గాంచిరి వికచ లతాద్రుమ యుత ని
ర్జనదేశంబున రమ్యం
బు నిర్మలాంబు ప్రపూర్ణము తటాకంబున్.

149. వనకమలాకిరమున్ గన
 విన వచ్చెం జంత్రవాద్య విమలస్వనముల్
 వనితా పదనూపుర ని
 స్వనమ్ములున్ మధుర గాత్ర సంగీతములున్.

150. పరమాశ్చర్యకరం బగు
 సరోవరంబు గని రామచంద్రుం డడుగన్
 బరమర్షి ధర్మభృతు వి
 వరించె ద ద్విషయ మిట్లు వాత్సల్యమునన్.

151. అరుదగు ఘోరతపంబు నొ
 నరించె నిట మాండకర్ణి నా జను ముని తా
 నురునియమయుక్తి సలిలాం
 తరమున బదివేల యేండ్లు దశరథతనయా.

152. అతిభయసంవిగ్నాత్ములు
 హతవాహ ప్రముఖ దివిజు లోర్వక కమనీ
 యతటిద్విలాససంశో
 భిత లచ్చర లేవుర ననిపిరి ముని కడకున్.

153. సదసద్వివేకయుతుడున్
 విదితాత్ముం డగు మునీంద్రు నిర్మల తపమున్
 జెదరంగ బాపి మోహపు
 టుదధిం బడ ద్రోసిరి వికచోత్పలనయనల్.

154. వశియైన మాండకర్ణి వి
వశుడై కోబడె ద దమర వనితా రూపా
తిశయ ప్రాభవమున గుసు
మశరాహతి, భార్య లైరి మౌనికి రమణుల్.
155. పరమ తవశ్శక్తి విభా
సురు డగు న మ్మాండకర్ణి సురుచిరసౌధం
బు రచించె నీ తటాకాం
తరమ్మునన్ దాను నొక్క తరుణయువకుడై.
156. పంచాప్పురాంగనల తో
పంచాయుధకేళి దగిలె వరతాపసి, వి
న్పించు నిటన్ దత్క్రిడా
భ్యంచితగీతధ్వనులు శ్రవఃపేయములై.
157. అనుచు దటాకోదంతము
వినిపించెను ధర్మభృతు విస్మయవశుడై
విని రాఘవుండు నడచెన్
వనమున దచ్చక్తివైభవమున కలరుచున్.
158. తరువాత రామచంద్రుడు
ధరాసుతానుజుల తోడ దర్శింప జనెన్
వరమహిమాన్వితంబులు
పరమమునీంద్రాశ్రమములు బ్రమదావహముల్.

159. భూపతిసుతుండు నయవిదు
డై పర్యాటన మొనర్చె నటవి పదేడుల్
తాపసుల పూజ లందుచు
దావసవరపూజసేసి తనియుచు వేడ్కన్.
160. కొందఱి యాశ్రమవసులన్
సందర్శించె ద్విగుణముగ శాస్త్రార్థప్రీ
తిం దవిలి చర్చ తొనరిం
చెం దనుజత్రాస ముడుగ జేసె మునులకున్.
161. అంత నొక నా డరిగె సు
స్వాంతుండు సుతీక్షణ మౌని యాశ్రమమునకున్
గాంతాసోదరయుతుడై
యెంతయు వేడుక ముసీంద్రు నిచ్చ ఫలింపన్.

శ్రీరాముడగ స్త్యమునిని దర్శించుట.

162. అట గొన్ని నాళ్ళు ముని యా
దట న్నమర్పించు సత్కృతము లందిన పి
మ్మట జనె నగస్త్యు వర్కిం
చుటకై తత్కథితవత్సమ చొప్పున నటవిన్.
163. నడచుచు మార్గమ్మున ద
మ్ముడు లక్ష్మణు సీత జూచి ముదితాత్ముడ రా
ముడు చెప్పె దా నిటు లగ
స్త్యుడు పూతచరిత్రుడు జగదుపకారియు నౌ.

164. వాతాపియు నిల్వలు డన
దైతేయాన్వయు లిరువురు తాపసవేషుల్
నీతిరహితులై దంభో
పేతముగ వధించుచుండి వృధీసురులన్.
165. పితృదేవకార్య మనుచున్
క్షితిసురులం బిల్చి పూజ సేయుచు మేషా
కృతు జేసి యనుజు వండి పి
శితంబు దృపి గుడువంగ జేసిన పిదవన్.
166. ఎలుగైతి చీరు నా యి
ల్వలుండు రమ్మనుచు దమ్ము బ్రాహ్మణదేహం
బులు వ్రచ్చుచున్ బయల్వడు
ఖలుండు వాతాపి దేహకలితుం డగుచున్.
167. భూసురమాంసాశనమున
నా సోదరులు పరితృప్తు లౌదురు గడచెన్
వాసరము లెన్నో యెందఱో
మోసంబున బారి వడిరి భూసురు లచటన్.
168. దివిజప్రార్థితుడై మా
నివరు డగన్యుడు తదీయనిలయమ్మున కే
గి వరించె శ్రాద్ధభోక్తృ
త్వవిధిన్ రాక్షసులు మోదభరితాత్ములు గాన్.

169. తమ్ము యథాపూర్వముగా
నిమ్మగు శాకంబు సేసి యిల్వలు డంతన్
రమ్మని వాతాపి బిలిచె
నమ్మని శేఖరుని భోజనాంతమున వెసన్.
170. ఇక నెక్కడి తమ్ముడు నా
దు కడుపునం జీర్ణ మగుచు దుష్కర్ముడు నా
రకకూపగతుం డయ్యెను
రక పిల్వకు మతని నిల్వల యనె న్మునియున్.
171. అనుజుండు తాపసోదర
మునన్ మృతుం డగుట నెఱిగి ముష్కరవలలా
శను డడరె న్మునిపై ఘో
ర నిశాతాయుధ ధరుడయి రౌద్రం జెసగన్.
172. మునియున్ బ్రదీప్తతేజుడు
కనదగ్నిసమారుణాంబకద్వయ తోడం
గనె నిల్వలు దగ్గుం డ
య్యెను వాడు మునీంద్రుడు దివిజేడ్యుండయ్యెన్.
173. ఈ వన మెంతయు సుందర
మౌ వికసిత సిత కుశేశయ చయ భ్రమ ద
భ్రావాస మరాళ మధుప
రావంబు లెసంగు నిర్మల సరస్వతీచేన్.

174. ఫలభారానతభూరుహ

ములున్ గుసుమభారనమ్రముల్ ద్రుమనిచయ
మ్ము లవ్వె లూనాగ్రములు కు
శ లవియె వైడూర్యవర్చసములై యెసగున్.

175. ఆశ్రమమునిశాటీనిక

రాశ్రయములు తరువు లవియె అన్యోన్యసుఖ
ప్రశ్రయభావంబులతో
విశ్రమ మొందు వివిధమృగవితతులు నవియె.

176. పవనోత్థితవక్త్రమధూ

కవనస్పృశించయకటుగంధంబులు ప్రూ
ణవివరముల్ జొలు గన్పడు
నవె కాష్ఠప్రచయము లటనట నధ్వమునన్.

177. వనమధ్యస్థాశ్రమహో

మనిర్గతం బైన ధూమమండల మదిగో
కనబడు చూడు మనుజుః కృ
ష్ణ నగశిఖర మనగ నాకసమ్మున కెగయున్.

178. పూత వినిర్మల తీర్థ

స్నాతులు ధరణీనిలించసంఘంబులు స్వా
నీత సుగంధ కుసుమ మా
లాతతి నర్పింతు రదె సురావళికి బలుల్.

179. విమలస్యాంతుండు సుతీ
క్షమాని వచియించు న య్యగస్త్వానుజు నా
శ్రమ మి య్యదె యగు రవి ప
శ్చిమాద్రి న స్తంగతు డగు చెలువము తోచున్.
180. అనుచున్ రాఘవుడు ముసీం
ద్రు నాశ్రమంబున్ జొరగ నెదురు వచ్చి యతం
డనుపమగతి స్వాగత మిడి
యొనర్చె నాతిథ్యపూజ లుల్లాసమునన్.
181. వరువాత లేచి ప్రాతః
కరణీయములెల్ల దీర్చి కాకుత్స్థుడు సో
దరుడున్ గాంతయు దోడుగ
వరముని యామంత్రణంబు వడసి చనె వనిన్.
182. అరుగుచు నగ స్త్యనామ
స్ఫురణన్ బులకాంచితాంగమున రాముడు సు
స్వరమున వచించె ని ట్లను
చరసీతాలక్ష్మణులకు సానందముగన్.
183. మహిమోదారు డగస్త్యుడు
మహానుభావుడు మునిజనమాన్యుండును లో
కహితంకరచరితుడు ని
గ్రహించె దండధరు బటుతరతవశ్యక్తిన్.

184. పొలోమీ సంగ సుఖే
 చ్చా లౌల్య కృతావరాధసంభృతపాపున్
 ద్రైలోక్యరాజ్య పద గ
 ర్వాలంకృత వేష నహుష నజగరు జేసెన్.
185. మేరువుతో మత్సరమున
 సౌరాధ్వము మీటి వింధ్యశైలం బినసం
 చారనిరోధ మొనర్చెం
 దోరపు గర్వంబున భయదోగ్రాకృతితో
186. జగములు బెగ్గిలుచుండగ
 నగస్త్యు డయ్యచలనాథు నారసి వినతుం
 డగు నాతని ద్రోవ యొసం
 గ గోరె దక్షిణదిశాముఖంబుగనేగన్.
187. మునిమాట దురవలంఘ్యం
 బని గిరిరాజు తలయొగ్గి యవసీసముడ
 య్యె నొదిగి, తావసి చనె ద
 ష్టిణదిశ జితమున సంతసించుచు ననుజ్ఞా.
188. గిరివరున కిట్లనె న్ముని
 వరుండు నాయెడల భక్తి బచరించితి వో
 ధరణిధరమ! యింకన్ నే
 మఱలెడు సంత కిటు లుండుమ! వినముడవై.

189. పిదప నగస్త్వం వయనిం
చి దక్షిణమ్ముగ నరిగి వసించె నచట న
ట్టాదిగియ యుండెన్ గిరి స
మ్మదమ్మున జెలగె బ్రజాళి మౌనీంద్రుక్యవన్.
190. అగగర్వం బడగించుట
నగస్త్వ డయ్యె ముని దక్షిణావనియు బలా
శగణవివర్జిత మయ్యెన్
నెగడె జవతపోధ్వరములు నిర్విఘ్నములై.
191. భాసురచరితు డగస్త్వం
వాసం బొనరించు కతన బరగె నది యగ
స్త్వాశ యనగ ద న్మునిసహ
వాసంబు శుభప్రదంబు భవ్యం బనుజా.
192. లోపాముద్రాసాధ్వయు
నా పావనమూర్తి గొలుచు నత్యధికప్రే
మోపేతభావమున సూ
ర్యోపాసన సల్పు ఛాయయో యన సతమున్.
193. శ్రవణప్రాప్తము లగుచు
న్న వగ్నికార్యోన్ముఖ మునినాథ స్వాహా
రవముల్ శుకపికగీతా
రవములు వేదవతనమధురారావములున్.

194. అదె య మృహసీయాశ్రమ
పదంబు గాదోచు నార్ద్రపటసంచయముల్
గదలాడు గాలి తాకున
మృదువల్లవ పుష్ప ఫల సమృద్ధ తరువులన్.
195. మృగవతు లేన్గులు నకులో
రగములు శార్దూల కాసర శరభ గో మే
ష గవయ మృగాదులు మెలగు
విగర్హితాన్యోన్య సహజ విద్వేషములన్.
196. సుర సిద్ధ సాధ్య విద్యా
ధర కిన్నర కింపురుషులు తావసి సేవిం
తు రహరహం బెందతో కాం
చి రవ్యయవదంబు రాజ్యచిరవైభవమున్.
197. జీవింప నోప రిచట మృ
షావాదులు గ్రూరులున్ నృశంసులు శతులున్
భావజతంత్రరతులు క్రో
ధావిష్టాత్ము లవినీతు లసదాచారుల్.
198. నా రాక విన్నవింపుము
సీరేజభవసదృశుండు నిర్మలుడున్ దై
వారాధితుండు మహిమో
దారు డగస్త్యముని కీవు తమ్ముడ యనినన్.

199. వినయమున నట్ల యని ల
 క్ష్మణుం డరిగి తాపసాశ్రమంబున దచ్చి
 ప్పు నొకని కిట్లనె మునిద
 ర్భనం బపేక్షించి రామచంద్రుడు వచ్చెన్.
200. దశరథరాజుండనులము
 వశీకృతాత్ముండు రామభద్రుండు దద
 గ్రగుతు, డతడు పిత్రాజ్ఞా
 వశమున రాజ్యంబు వీడి వచ్చె వనులకున్.
201. జనకాత్మజ సీతయు బతి
 ననువ రించి యరుదెంచె నడవికి శ్రీరా
 మునికిం దమ్ముడ భక్తుడ
 ననుకూలుడ హితుడ లక్ష్మణాఖ్యుడ నగుదున్.
202. ఆ రాము డాశ్రమముఖ
 ద్వారంబున వేచి యుండె దర్శనవాంఛన్
 జేరి నివేదింపుము దత్
 శ్రీరామాగమనము తపసికి నీవు వెసన్.
203. అని లక్ష్మణుండు తెల్పుగ
 మునిశిష్యు డరిగి యథోక్తముగ నెఱిగింపన్
 విని హర్షంబున దావసి
 యనె రాఘవున కవరోధ మర్హమె యిచటన్.

204. కొనితెమ్ము జానకీల
 క్షుణ్ణయుక్తున్ రామచంద్రు జయ్యన జని వే
 గనుల బ్రతీక్షించెద న
 య్యినవంశవయోధిసోము నీక్షింప ననన్.
205. వేవేగం జని శిష్యుం
 డా వైనము దెల్పు రాము డరిగెన్ సీతా
 దేవీసౌమిత్రిలతో
 నా విశ్వ వినుత శుభాశ్రమాంతరమునకున్.
206. రవి శశి ధర్మ బ్రహ్మేం
 ద్ర విధాతృ భగానలానిలానంత కుబే
 ర వరుణ గాయత్రీ స్కం
 ద విష్ణు శేష వసు దైవతాస్థానములన్.
207. కనుచుం జనుచుండగ రా
 ముని కెదురై వచ్చె తోడి మునిచయములతో
 డ నగస్త్రుడు, రాముడు పా
 ద నమస్కృతి సేసె భక్తితాత్పర్యమునన్.
208. జనకాత్మజాతయున్ ల
 క్షుణ్ణుండు మ్రొక్కిరి తపస్వి చరణంబులకున్
 వినమితగాత్రులగుచు మ
 న్నన జేసె న్మునియు వారి నయవాక్యములన్.

209. పిమ్మట తాపసి యగ్నిగృ
హమ్మున విహితగతి వ్రేల్చి యాతిథ్య మొసం
గెమ్మొదమ్మున వారల
కిమ్ముగ నిడె దాపసజన హితభోజనమున్.

210. ఆతిథ్యానంతరమున
సీతావిభు జూచి ముని వచించె నపార
ప్రీతి నిట కీవు వచ్చుట
జేతంబున మెచ్చి సంతసించితి రామా!

211. మునిజనుడు వైశ్వదేవము
పొనర్చి చేయవలె నతిథిపూజ యటూర్ సే
యని తాపసుడు స్వమాంసా
శనుడగు నరకమున గూటసాక్షియు బోలెన్.

212. అనుచు సురభిశప్రసవము
ల ననఘు శ్రీరామచంద్రు లలితాకృతు న
ర్చన సేసి మధురఫలముల్
వనమూలంబు లిడి తనిపి వచియించె నిటూర్.

213. లోకముల కెల్ల రాజువు
ప్రాకటధర్మానువర్తనై కాత్ముడవున్
నాకు బ్రియాతిథివై తివి
శ్రీకరుడవు మాన్యుడవు సుశీలుండవునున్.

214. ఇది యొక సుమహచ్చావం
 బు దివ్యము విధాత్పదత్రము నమోఘము శ్రీ
 వ్రద! హేమరత్నభూషిత
 మిది వైష్ణవము సురశిల్పిక్యతము దృఢంబున్.
215. ఈ యక్షయ తూణీరము
 లా యింద్రు డొసంగె నుజ్జ్వలాగ్నినిభంబుల్
 సాయకములు హేమాంచిత
 మీ యసియున్ గోశయుక్త మింద్రుడె యిచ్చెన్.
216. ఘోఢాసురదానవసం
 హారము గావించె నీ మహచ్చావమునన్
 శ్రీరామ! తొల్లి విష్ణువు
 స్వారాజ్యశ్రీ దివౌకసాళికి గూర్చున్.
217. కొను మివ్వి నీవు వజ్రం
 బును గొన్న నిలింపనాథు బోలె జయార్థం
 బని యొసగన్ రాముడు వం
 దన పూర్వకముగ గొనియె దదాయుధచయమున్.
218. మహనీయాయుధము తొసగి
 మహానుభావుం డగ స్త్యమౌని యనియె తు
 వ్యహృదయు డైతి నృపః శుభా
 వహమగు సౌమిత్రి! నీకు బ్రాత గొలుచుటల్.

219. జానకి చరితం బద్భుత
మౌ నీ యమ భరతోడి యనురాగమునన్
గానన వాసము సేసెడి
నే నారుల గాన మిట్టి దే కాలమునన్.
220. సహజశతహ్రదభావుల
గు హరిణనేత్రులు వరించి కొల్తురు పతులన్
సహచారిణు లగుచు సుఖా
వహకాలముల, ద్యజియింతు పరకాలములన్.
221. అసి నిశిత బుద్ధులై యీ
యసితేక్షణ లరయ గారుడానిల సమ వే
గ సహితముగ దీర్తురు గా
ర్యసరళి సదసద్విచార రాహిత్యమునన్.
222. ఈ గతి దుర్లక్షణముల్
సాగరకన్యా సమ వ్రససన్న కటాక్ష
ప్రాగల్భ్య పతివ్రత శ్రీ
రాగవ! సీత యెడ గాన రా వారయగన్.
223. సుమకోమలాంగి సుఖయో
గ్య మానసియచరిత జనకాత్మజ యీ దు
ర్గమ కంటకాశ్మ మయ పథ
గమన శ్రాంతిం బడు ఖరకరతాపమునన్.

224. కడు జాగరూకతన్ బ్రో
 వు డీ యమన్ రామభద్ర! ప్రౌద్ధగు మీరున్
 గడు బడలిక వడి నట్లగు
 పడుదురు రవి య స్తమించు బడమటి కనుమన్.

225. మీరు వసించెడి తా వది
 శ్రీరుచిరాలంకృతముగ జెలగున్ సౌమ్య
 కారులు సద్గుణులు నదా
 చారులు సత్త్వగుణశుద్ధసన్నియతాత్ముల్.

226. అని సాయంసంధ్యావం
 దన హోమ విధు లొనరింప దావసి చన దా
 మును దత్సమయవిహిత కృ
 త్య నిరతు లగుచున్ బరగిరి దశరథనూనుల్.

227. పరమసుఖప్రదమై నిశి
 యరుగగ రాఘవులు సమ్యగాచరితప్రా
 తరుపాసనాదు లై మ్రొ
 క్కిరి ముని చరణాబ్జయుగళికి న్విసయమునన్.

228. రవికులతిలకుడు మునికనె
 భవ దాదరగౌర వానుభావంబుల మా
 కు విభావరి సుఖదంబ
 య్యె వెలార్చితి మాయెడల బిత్తప్రేమంబున్.

229. విజనము పావనమున్ విమ
 లజలాహ్లాదము కుసుమఫలభరితము న్ని
 త్యజవతపోయోగ్యంబు న
 హజప్రశాంతరమణీయ మగు దేశమునన్.
230. వసియింప నిచ్చయింతు గృ
 వ సేసి తెల్పు డనగా తవసి కించిత్ ధ్యా
 న సమాహితాత్మ ననె రా
 మ! సర్వమున్ దెలిసె నీదు మానసవృత్తుల్.
231. నీవు వచించిన యట్టిది
 పావన గోదావరీస్రవంతీ తట ర
 మ్యావని పంచవటి యనం
 గా వెలయున్ దరు హరిణ శుక పికాఢ్యంబై.
232. ఒక రెండు యోజనము లిచ
 టి కయ్యది సౌగసులు జిమ్మెడిన్ శైలసుగం
 ధకుసుమ మయూర గజ కల
 భ కదంబంబు లట రామభద్ర! సతతమున్.
233. ఆ కనవచ్చెడి సాంద్రమ
 ధూకవని న్నాటి చనిన తోడన్ గన నౌ
 మీకు విటపి పంచవటియు
 నా కౌబేరదిశ గాన నయ్యెడు నటుపై.

234. వసియింపుడు మీ రచటన్
 వసుంధరాత్మజకు నేత్రవర్షంబగు నా
 వసుమతి నిర్మింపు డొక య
 వసంధంబున్ రామ! మీకు భద్రం బగుతన్.
235. పంచవటీవాసమున సు
 ఖించుచు బలలాశనతతి కీడ్వడ శౌర్యో
 దంచితవృత్తిన్ గావుము
 సంచితధర్మల దవస్వి జనసత్తములన్.
236. వనవాసశేషకాలం
 బు నచట జెల్లించి రాజ్యభోగప్రాప్తిన్
 దనరుదువు తరించె భవ
 జ్జనకుండు యయాతి రాజచంద్రుంబోలెన్.
237. అనుచు నగస్త్యం డామం
 త్రణంబు సేయ న్వెడలిరి రాఘవుడున్ ల
 క్ష్మణుడు సముదగ్రబాణా
 సనాసిధారులగుచు వని జానకి తోడన్.

శ్రీరామాదులుపంచవటికరుగుట

238. శలభముల కగ్నిహోత్రము
 బలెన్ రిపుచమూవిదాహవటుబాహువు బా
 హులసద్దిర్ఘరాస్రో
 జ్వలతేజస్వి చనెరామభద్రు డనుజుతో.

239. వనచిత్రవిచిత్రములన్
గనుగొంచుం జని చని పెనుఖగవతి నొకడున్
గని రొక భూమీరుహశా
ఖ నిశిత నాసా నఖ వ్రకట గరుదాఢ్యున్.
240. కానంగ రావు మున్నీ
కాననమున ఘోరరూప కలిత విహగముల్
దీని తెఱంగున నిదియే
దానవ మాయాకృతియు గదా సౌమిత్రీ!
241. అని రాఘవు డనుచుండన్
దనుజుడ గా నయ్య! నీదు తండ్రి దశరథా
వనివతి కిష్టసఖుండన్
వినుము జటాయు వనుపేర విదితుడ జగతిన్.
242. ఎఱిగితి గర్జాకర్ణిగ
బురంబు వీడి వని కీవు వోవుటయు న్రా
ఞ్మరణంబు గైకయీకృత
భరత ధరాపాలకపదవైభవతృప్తన్
243. వినతాసుతు డరుణునకున్
జనియించితి శ్వేని యందు సంపాతి మద
గ్రణి రామచంద్రః భీకర
వనముల దో డగుదు నీకు భవదిష్టగతిన్.

244. అనుచున్ జటాయువు వచిం
చిన దెల్లయు నాలకించి చేతోమోదం
బున గొగిలించి యభివం
దన వాక్యము లాడి యరిగె దాశరథి వనిన్.
245. వివిధ వికచప్రసవగం
ధవాహములు గొతమీ సుధారస కల్ప
ప్రసవ దంబుశీకర స్నా
త వాత పోతములు సౌఖ్యదములై యెసగన్.
246. ఎలదేటి పాటలు వినుచు
లలితకలాపిమృదుచరణలాస్యము గనుచున్
సెలయేటి నీటి నానుచు
లులిత మధుర పక్వఫలములు గొని తనియుచున్.
247. తరువుల నీడల శ్రమమున్
దొఱగించుచు నాతిదూర ధూర్తమృగములన్
శరరవముల బెదరించుచు
గురంగమతతికి గుశ లొసగుచు జని యొకచో
248. ఇదె పంచవటి యనంగా
విదితం బగుచున్నది ముని వివరించిన య
ట్లు దివిజనందన వన ర
మృదర్యనం బగుచు లక్ష్మణా! చూచితివే.

249. సమతలము, సన్నిహిత సుమ
సమిత్కుశ ఫలోదకంబు, సదమలమున్ యో
గ్యము తావు నరసి నిర్మిం
పు మాశ్రమంబు సుఖవంతముగ దనరారన్.

250. అనె దమ్మునకున్ రాముడు,
ప్రణతుండై లక్ష్మణుండు రామవిభున కి
ట్లనె నన్న! నీకడ స్వతం
త్రనిర్ణయము నా కగునె శతాబ్దము లున్నన్.

251. నీవ వచింపు మరసి తగు
తా వెయ్యదొ నిర్ణయించి తద్దేశమునన్
గావించు బర్ణశాల సు
ఖావహము దృఢంబు గాగ గమనీయగతిన్.

252. అనినన్ రాముడు సంతస
మున దమ్ముని మెచ్చి ప్రాంతము నిశితపరిశీ
లన మొనరించుచు నిట్లనె
ననుజా యుచితస్థల మొక డయ్యదె కనుమా.

253. అది యొక విశాల విమల
ప్రదేశము సుగంధబంధురప్రసవ సుధా
మధురఫల భరిత తరు సం
పద బొల్చున్ గౌతమీస్రవంతియు దాపౌ.

254. ఆవికసితపద్మాకర

మై విమలాంబుప్రపూర్ణమై బకహంసీ
రావమధురమై చెలగు స
రోవరమిది గనుట చక్షురుత్సవ మనుజా!

255. ఈ పుణ్యస్థలమున సౌ

ఖ్యాపాదకముగ రచింపు మాశ్రమమున్ శా
స్త్రాపాదితవాస్తువిధా
నోపేతంబుగ ననిన సముత్సాహుండై.

256. అన్నకు నమస్కరించి స

మున్నత సాల తరుశాఖ లొక కొన్ని వెదు
ళ్ళున్నిల్పి శరశమీవ
త్రొన్నయన మొనర్చి కట్టె నుటజ మొకండున్.

257. ద్వారములు గవాక్షములున్

దీరిచి యగ్నిగృహము నతిథిగృహంబును దై
వారాధనగృహమున్ వే
ర్వేరుగ విశదముగ నేర్పరిచె లక్ష్యబుడున్.

258. ఈ చక్కని యాశ్రమమున్

నా చిత్త మెఱింగి కూర్చినాడవు సౌమి
త్రీ! చూడు మింతకంటెన్
నా చేయ గలది కలదె! యనంతగుణాధ్యా!

259. అనుచు దృఢబాహుబంధం
 బున గొగిటికిం గొని శిరమున్ మూర్కొనె న
 య్యనుజున్ రాఘవుడు మనం
 బున తద్ద యలరుచు నుటజముం గని నంతన్.

260. ఉటజప్రవేశము సలిపి
 రటుపై జనకసుతతోడ రఘునందను లా
 దట వాస్తుదైవ పూజా
 పటుమంత్రవతన మొనర్చి బలు లిచ్చి వెసన్.

261. ప్రత్యూషగౌతమీజల
 నిత్యస్నానజవనియమనిష్ఠుడు పతికిన్
 బ్రీత్యావహ బహువిధ స
 త్కృత్యాసక్తాత్మ జానకి ప్రవర్తించెన్.

262. అన్నకు వదినకు ననుదిన
 మున్నతుడై పూజ సేసి పుష్పఫలాదుల్
 మన్నన నొసగి నిశాసమ
 యొన్నిద్రత గాచియు నృహోదరు డుండెన్.

263. గిరికందరాగతఝరీ
 తరంగమధురస్వనములు తత్సానుప్ర
 స్తరనాట్యలోల మయూ
 రరావములు నాలకించి రంజితు లగుచున్.

264. ప్రకట వనవిహారంబుల
 సుకముగ గాలంబు గడపుచుండి రమలధా
 ర్మికమతి బంచవటిన్ జా
 నకీరఘూర్వహులు లక్ష్మణనిషేవితులై.

హేమంతర్తు వర్ణనము

265. రాజప్రకాశవర్ధన
 యోజనమున వియుతమానసోన్మాదసమా
 యోజనమున స్తుతినిందా
 భాజన మగుచు శరదృతువు పాసిచనంగన్.

266. హేమంతంబున సీతా
 రాము లరిగిరి నదికిన్ గలశధరు డగుచున్
 సౌమిత్రి వెంట రా దొలి
 జామున దోయావగాహసంకల్పమునన్.

267. అరుగుచు లక్ష్మణుడిట్టని
 యె రామచంద్రునకు జూచితె కడచి చనియెన్
 శరదృతు వరుదెంచినది ఋ
 తురాజు హేమంతము హిమతోయస్రవమై.

268. జనులున్ నీహారపరుష
 తనులైరి సమృద్ధ మయ్యె ధాత్రిస్థలి స
 న్యనిరూఢి సుభగు డయ్యె జ్వ
 లనుం డనుపభోగ్య మయ్యె, రామ! సలిలమున్.

269. మును లగ్రయణసవంబుల్
 పొనర్చి పితృదైవతప్రపూజనముల్ సే
 సి నిరస్తదోషు లాదురు
 వినూత్న ధాన్యోపయోగవిహితాత్ములరై.
270. జనవదము లెల్ల శోభిం
 చు నఖిలసంవత్సమృద్ధి సురభితతులొసం
 గును దుగ్ధంబులు మెండుగ
 రణసన్నాహము లొనర్తు రవనీశ్వరులున్.
271. ప్రకటమ్ముగ భాస్కరు డం
 తకపాలితదిజ్జుభగమనవరు డగుట రా
 మ! కుబేరదిశ ప్రకాశిం
 పకుండె దిలకరహితప్రమదయుం బోలెన్.
272. తరువుల నీడలు జలశీ
 కరములు విప్రియము లయ్యె గానల, మధ్యా
 హ్నరవి సుఖకరస్పర్శన్
 జరించు సంక్రాంతచంద్రసౌభాగ్యమునన్.
273. హిమగిరి యథార్థనాముడు
 సుమి రవి దూరమ్ముగ జనుచున్కి సహజశీ
 తము పశ్చిమమారుత మి
 ప్పు మణియు శీతముగ వీచెడు బ్రభాతములన్.

274. పండి కనకప్రభలతో
దండులభారమున గించిదానమ్రశిరో
మండలములు శాలు లెసగు
చుండెన్ ఖర్జూరకుసుమశోభల తోడన్.
275. పెను దప్పిక గొని వచ్చిన
వనదంతి జలంబు ముట్టి పానవిరతమై
వెనుదిరిగి చనున్ శైత్యం
బును దాళగ లేక తుండము విదిల్చి వెసన్.
276. అవగాహనవాంఛారతి
స్రవంతి దణి జేటియు జలచరవిహగ్రశే
ణి వివశమై నిల్చెడు నా
హవాప్రగల్బాల్పసైనికావళియొ యనన్.
277. తమ మావరించిన కొలది
యు మిక్కుటమ్ము లగును జలియున్ గాలియు వ
న్యమృగాళి చరింపదు దీ
ర్ఘము లయ్యె నిశలు తలవ జగ మగోచరమా.
278. ధరణిజములు శ్వేతప్రా
వరణము లయ్యెన్ దుషారపాతంబున బు
ష్పరహితము లగుట నిద్రా
వరవశములు నైనటు గన వచ్చెడి నవియున్.

279. వరువములు బాసె గమలా
కరంబులు విశీర్ణ కర్ణికారవ్రజ కే
సరసంతాన జరాజ
రరితాబ్జయుతము లయి హిమసంపాతమునన్.
280. అన్నా! నీవిటు లుండగ
సన్నుతచరితుడు భరతుడు సౌఖ్యము లెల్లన్
ద్వన్నిష్ఠితాత్మ వీడి వ
ని న్నున్న యటలె తపించు నిరత మయోధ్యన్.
281. ఈ యపరరాత్రముల ధ
ర్మాయత్తస్వాంతు డతడు వ్రవిమలసరయూ
తోయావగాహనోద్యతు
డై యరుగు సతతము కతిపయాప్తజనులతో.
582. వితతసదాచారనియమ
రతుండు విపులాంసుడు కమలాక్షుండు సుఖో
చితుడు జితేంద్రియుడున్ మృదు
హితభాషి యరిందముడు నిరీహుం డరయన్.
283. జనియింతురు లోకమునన్
దనయులు మాతృగుణసంపద నటన్న నుడిన్
వినుతస్వభావు డాతం
డన్యత మ్మొనరించె జూడు మగ్రజః రామా.

284. అట్టి మహితదశరథస
 మ్రాట్టు పతియు ధార్మికుడు భరతుడు సుతుండై
 నట్టి సతి కైక తా నిపు
 డిట్టి గతిన్ గ్రూరశీల యెటు లయ్యె ననన్.
285. కటకట వడుచున్ రాఘవు
 డిటు లనె సౌమిత్రి : కైకయాసతి నిందిం
 చు టనుచితంబు వచింపుము
 పటుశీలి భరతుగుణవిభవం బెంతైనన్.
286. వనవాసకృతాత్ముడను దృ
 థనియమనిష్ఠావ్రతరతుడన్ భరతస్నే
 హనిషంగతప్రహృదయుం
 డ ననారత మనుజు లక్ష్యణః యెఱుంగ వొకో.
287. స్మరియించుచుంటి నిష్ఠన్
 భరతు సుధామధుర భాషణంబుల, నాకై
 కరము తపించు నయోధ్యా
 పురిన్ బరిత్యక్తరాజ్యభోగవిభవుడై.
288. మహితాత్ముడు భరతున్ దు
 స్సహవ్రకటవిక్రమాబ్ధి శత్రుఘ్ను భవ
 త్సహితముగ గూడి శోభా
 వహముగ నెన్నడు సుఖించు వాడనౌ యనుచున్.

289. విలపించుచు రాముడు తద
మలతీర్థస్నానసూర్యమంత్రజవతవం
బులు బిత్పదైవతతర్పణ
ము తొనర్చి యరిగె గుఱిరమున కనుగులతో.

శ్రీరాముని శూర్పణఖ మోహించుట

290. కృతపౌర్వాష్టికబ్రహ్మ
క్రతువ్రతుడు రాఘవుడు ధరాతనయాసం
యుతుడై రాజితె జిత్రా
యుతుండు విధుమూర్తి బోలె నుటజం బందున్.

291. ఆ తరుణమ్మున నచ్చటి
కేతెంచెన్ దరుణి యొకతె, యిందువదను న
జ్ఞాతాక్షు సింహవక్షు మ
హాతేజున్ దీర్ఘభుజు నవాంబుదగాత్రున్.

292. కుసుమశరాసనసుందర
లసద్రుచిరరూపు రాజలక్షణసముపే
తు సురేంద్రసన్నిభు ననం
తసత్త్వ ద్విరదగమను బ్రయదర్శను రామున్.

293. కని మదనార్ధితయై యి
ట్టనె న య్యంగన వికటనయన భైరవని
స్వన దుష్టానన దుర్వ
ర్తన యప్రియదర్శన దశరథరామునకున్.

294. తాపసవేషములన్ శర
చాపంబులు చాల్చి యిట్లు చానయు దోడై
యీ పుణ్యజనావాసం
బే పని కొఱ కేగుదెంచి రీరలు సెపుడీ.
295. అనినన్ దమవృత్తాంతము
వినిపించి రఘువరు డనియె విశదమ్ముగ గా
మిని! నీ యట్టి మనోజ్ఞాం
గన దానవి గాగ నాకు గన్పడ కుండున్.
296. ఎవతెవు? నీ వెవ్వరిదా
నవు వచియింపుము నిజం బనగ నిట్లనె న
వ్వనిత వినుము సెప్పెద శూ
ర్పణఖ యటండ్రు నను దానవాంగన నగుదున్.
297. త్రైలోక్యపీరు రావణు
నాలించియె యుందు వాత డగ్రజు డగు నా
కా లేఖర్షభరిపుజన
పాలకు డా వైశ్రవసుడు వరమోగ్రుడు సూ.
298. సతతవ్రవృద్ధనిద్రా
రతుడు ఘటశ్రవుడు నాశరాన్వయకర్మ
వ్యతిరేకి విభీషణుడున్
సుతవిక్రములు ఖరదూషణులు మద్రాభాతల్.

299. త దత్తికాంతమతి సుఖం
పుదు నిచ్చావనవిహారభోగాసక్తా
త్మ, దశరథాత్మజ! కామా
గ్నిదహ్యమానాంగి నైతి నిను గని నంతన్.
300. బలసంపన్నను హేలా
విలాసబంధురగతుల నభీష్టాకృతులన్
వెలసి సతము దేలింతున్
విలసత్ప్రణయసుఖవార్ధిచీతతులన్.
301. సుకుమార! మారసుందర!
వికృతాకృతి సీత పొందు విడివడ కున్నన్
సుక మేమి? వీడు మా యమ
నిక శాశ్వతముగ బరిగ్రహింపుము నన్నున్.
302. నీ కేన తగుదు నట్టులె
నాకు దగుదు వీవ రమ్ము నానారమ్యా
జ్ఞాకర గిరి సాను ఝరీ
సైకత వనభూ విహార సౌఖ్యంబునకున్.
303. కుసుమశరపాశబద్ధ త
దసుర శ్రీ భాషణంబు లాలించుచు గన్
గొస లెరు పెక్కియు మృదువా
కృపరణి ని ట్టనియె రాము డయ్యాశరికిన్.

304. భవతి! వివాహోత్సవల
 బ్రవధూయక్తుండ నేకపత్నీవ్రతధ
 ర్మవశుండ నిట్టి నన్నో
 రి వచ్చి తేమి సుఖము వివరింపుము నీకున్.
305. అడుగో! కనబడు నా త
 మ్ముడు సౌమిత్రి యెలబ్రాయపున్ సుందరరూ
 పుడు కాంతాసుఖహీనుడు
 గడు గోరందగిన వలపుకా డగు నీకున్.
306. వానిం జేపట్టంగల
 వేనిన్నిరతంబు సౌఖ్య హేలా డోలా
 నూన వినోద స్ఫుట భా
 వానంద మెసంగు నిస్సవత్నము గాగన్.
307. అనినన్ ముసిముసి నగవుల
 జని శూర్పణఖ నిజవాంఛ సౌమిత్రి కెఱుం
 గ నుడువ హసించుచు నతం
 డనె నెంతటి వెఱ్ఱిదాన వైతా! తలవవే.
308. వరవర్ణిని: దాసుడ నే
 నరయగ సోదరుడు రాఘవావనివతిక్రిన్
 బరమ రమణీయమూర్తి వా
 నరింప వలె దాస్య మీవు న న్నూడునెడన్.

309. నీ యట్టి యమానుషకాం
తా యౌవన రూప దేహ తారుణ్యములున్
సోయగముల్ వీక్షించిన
నే యట్టిడు నే న్గరంగ కెట్లుండు మదిన్.
310. రాముండె స్వీకరించెడు
నా మానవకాంత వీడి యరుగుము నాపై
వ్యామోహము వీడి యనిన
రాముని కడకేగి యాశరవనిత పలికెన్.
311. ఈ నిర్ణతోదరి యసతి
యీ నీరసగాత్రి వృద్ధ హృదయము నందున్
దానక మై యుండుట స
న్మానింపవు నన్ను చూడుమా! రామ : యిదే.
312. మనకున్ సుఖావరోధం
బొనగూడక యుండు నట్టు లుద్యద్వృత్తిం
గొని మ్రింగివైతు నిష్ఠి
వనిత న్ని యెదుట నిక సవతిపోరుడుగున్.
313. అనుచు మహోద్ధరగతి శూ
ర్పణఖ దురుద్యమమునన్ గురంగాక్షి ధరా
తనయామణిన్ గవిసె రో
హిణి న్గవియు నుల్క వోలె నృపు కట్టెదుటన్.

314. కుపితుండై రాముడు చా
 వపుగొన దానవి నదల్చి పాటనడిచి పా
 దవమూలసంస్థితున్ జూ
 చివల్కై దమ్ముడ! విరూప జేయుము దీనిన్.
315. పరిహాసము లాడుట ము
 ప్సరుల యెడన్ గడు ననర్థకంబగు జుమ్మి
 ధరణీజ యపాయమ్మున్
 బొరయక యుండు గతి జూడుము నిశాచరిచే.
316. అనినన్ దీక్షితరాసిం
 గొని యాసురి ముక్కుజెవులు గోసెన్ సొమ్మి
 త్రి, నృశంసియు దారుణబా
 ధ నెత్తురోడుచు బఱచె ద్రుతగతి వనమునన్.

శ్రీరాముడు ఖరదూషణాదుల వధించుట

317. జలధర ఘోషార్పటులన్
 బలు బొబ్బ లిడుచు ఖరసురవైరివదాగ్రం
 బుల బడె నభశ్చ్యుతంబై
 యిల గూలు నశని యనగ నస్మగ్ధారలతోన్.
318. భగినీదుస్థితికి మనం
 బగల ఖరుం డడిగె నిట్టు లక్కా! సీకున్
 వగ గూర్చిన వాడెవ్వం
 డగు దెల్పుము కూల్త వాని నరనిముసమునన్.

319. సురదుర్జయుండగు ఖరున
కరయగ సోదరివి నీకు వ్యధ గూర్చిన ము
ష్కరు డెవ్వ డేని మనునె? వి
వరింపు మూరక వగచిన ఫలమే మొదవున్.
320. అనినన్ శూర్పణఖ వచిం
చె నిట్టు లేడ్పుడిగి నారచీరలు దేహం
బున జడలు శిరంబున మూ
పున విలునమ్ములు ధరించి పురుషు లిరువురున్.
321. దండక వసించి యుందురు
దండం గల దొక్క కమలదళనేత్రయు ను
ద్దండవరాక్రములున్ వే
దండగమనవై భవాన్విత దృఢోరస్కుల్.
322. తరుణుల్ వీరులు రతిరా
జరూపసంపన్నులు జలజవిశాలాక్షుల్
వరసుకుమారులు దాంతులు
పురుషవరుల్ ధీరులు ఫలమూలాశనులున్.
323. సుచరితులు రాజలక్షణ
రుచిరాంగులు, తావసులు నరులౌ సురలౌ యనన్
విచికిత్సాహేత్వాస్పద
శుచివ్రభావు లతిలోకశూరులు బ్రాతల్.

324. వారు దశరథతనయు లట
ఆరయ శ్రీరామలక్ష్మణాహ్వయులట న
న్వారక పరాభవించిరి
వారు ప్రతీకారము సలుపంగ దివురుమా.
325. అనినన్ ఖరుండు క్రోధో
గ్రనయనుడై పదియు నల్వ రసురాగ్రణులన్
బనిచె నరుల గూలిచి రం
డనుచున్ శూర్పణఖతోడ నవమతి వాయన్.
326. ఘనవాతప్రేరితమౌ
ఘనవ్రజంబట్లసురనికాయము చని రా
ముని కాంచి నిల్చె దావద
హనమున్ గాంచిన మదద్విపావళి వోలెన్.
327. అరుదెంచు దైత్య సైన్యని
కరమున్ గాంచి ధరణిజకు గాపుండగ సో
దరు నిల్చి రాము డుటజాం
తరంబు వెల్వడి వచించె దానవతతికిన్.
328. జనకుని యాజ్ఞం దీర్పగ
వని కరుదెంచి మునివృత్తి బచరించుచు జీ
వన మొనరించు మమున్ మీ
రనయము వేధింతు రేటి కన్యాయముగన్.

329. జీవించు నిచ్చ యుండిన
చో వచ్చిన చోటి కేగి సుఖియంపుడు లే
దా వీరులవోలెన్ సమ
రావని బడు డస్మదుజ్జ్వలాశుగనిహతిన్.
330. అనుచున్ మేమోద్భాసిత
ధనువున్ సజ్యంబు సేసి దాశరథియు ని
ల్చిన, గ్రోధపరీతాత్ములు
దనుజు లనిరి కరగతాయుధావళి మెఱయన్.
331. నరుడవు నీ వల్పబలుడ
వరయగ ద్రిభువనవిజేత యగు మాదు ఖరా
సురనాథ క్రోధాగ్నిన్
దరికొల్పితి దారుణమరణంబు ఫలంబౌ.
332. ఒక్కండ వీవు మేమో
పెక్కుర ముగ్రరణతత్త్వవేత్తలము నినున్
గ్రక్కున గూల్తుము మది పెం
పెక్కున్ శూర్పణఖ భవదస్పక్పానరతిన్.
333. అనుచున్ వా రొక్కమ్మడి
సునిశిత శూలములు విసరుచున్ భో యను చా
ర్చిన రాఘవు డవ్వాని బ
దునాలుగు శరంబు లేసి త్రుంచియు నవలన్.

334. ధనువాకర్ణాంతము గా
నొనర్చి హేమప్రభాసితోద్యన్నిశితా
స్త్రనికాయము బఱగించెన్
దనుజోరఃస్థలవిపాటనపటుత్వమునన్.
335. దనుజోరఃస్థలవిపాటన
మొనర్చి శ్రీరామసాయకౌఘము రక్తా
రుణకాంతుల నశని సమ
స్వనంబున బడె దనుకుడ్యజాలముల మహిన్.
336. ఖరదైత్యభటులు రాఘవ
శరనిహతిన్ ద్రెళ్ళిరి ధర, శాద్వలకమనీ
యరమాస్పదంబు తద్దా
త్రి రక్తపు మడుంగు లయ్యె దృగ్విప్రియమై.
337. ఖరసోదరి యదరిపడి బె
దరి మానసము చెదరి వితథదృగావళులన్
బఱపి నిలిచి కొండొకవడి
కెఱిగి యరచుచున్ బరువిడె నిరవు దరియగన్.
338. గిరిగహ్వరాంబరంబుల్
మొఱయగ రోదించుచు భువి బొరలాడెడి సో
దరి గని ఖరుండు విస్మయ
పరుడై యనియె మఱి యేమి వచ్చె స్నీకున్.

339. ని న్నవమతి బా త్జేసిన
య స్నీచాత్మల బొరిగొన నంపితి గద మ
త్సన్నిభవిక్రమధుర్యుల
ద న్నిధనోత్సవము గాక దై న్యం జేలా.
340. అన దమ్మున కిట్లనె శూ
ర్పణఖ వినుము సోదర! నరబాలిశు బుద్య
ద్వనబాహువిక్రము లసమ
రణకోవిదు లరిభయంకర ధనుశ్శరులున్.
341. కనుదెఱచి చూచు మాత్రం
బున నీ వనువు నసురభటపుంగవు లయ్యె! యే
మని చెప్పుదు రామశరా
సనోద్గతశరాగ్ని బడిరి శలభంబు లటుల్.
342. అది యేమి ధనుశ్చలనమొ
పదునాలుగు శూలములు వ్రభగ్నము లయ్యెన్
అదియేమి లక్ష్యశుద్ధియొ
పదునేల్వరు వడి రొక బలుపగు నేటునకున్.
343. ఆ రాముండు జనస్థా
నారణ్యసకలసురద్విడన్వయమునకున్
దీరని కంటక మయ్యెన్
ధీరవిచార! తొలగింప దివురుము దానిన్.

344. నిక్కముగ నీవు సన్నుతి
కెక్కిన పీరుండ వేని యెదిరించి వెసన్
జక్కడపు మరిన్ గాదేన్
జక్కగ వని వీడి పొ మ్మెచటి కేని వడిన్.
345. అలతుల బోవం డాతం
డలఘుడు దీర్ఘహృదప్రయత్నమె సేయన్
వలె నిశ్చయింపు జీవం
బులు నిల్పగ రణమొ పాటిపోవుటో! యనుజా.
346. ఇరుమానిసు తొనరించిన
పరాభవంబు మది నేర్చ బ్రాణోత్సర్గం
బ రుచించు నాకు కాకా
చరణీయము కలదె భీరుజనసోదరికిన్.
347. అనుచు నిక్కిటమ్ముగ ద
మ్ముని దిట్టుచు వితత ముదరమున్ గరయుగ్మం
బున మోడుకొనుచు గడు రో
దన మొనరింపగ ఖరుండు దా నిట్టనియెన్.
348. లయకాలమహావారిధి
యొ యనగ, మన్మానసమున నుద్భృత మగుచు
న్నయది క్రుధావేశము త్వ
ద్యయావహపరాభవజనితం బగ్గలమై.

349. నీ కపకృతి యొనరించిన
 యా కుటిలాత్ముడు తెగుట యథార్థము సుమ్మీ
 శోకింప బోకు క్రోధెద
 వా కూశ కవోష్ణరుధిర మాకంతముగన్.
350. నరమాత్రుడల్పుడు సహా
 దరయుక్తంబుగ మడియు నతం డీక్షణ మే
 నరిగెద గణింపకుము త
 త్వరాక్రమం బనుచు సైన్యపతి కిట్టనియెన్.
351. రథమున్ బూన్పుము సర్వా
 యుధసన్నద్ధమ్ము గాగ నుగ్రాహవక
 ర్మధురీణవారణాశ్విక
 రథికభటశ్రేణుల నృరపు మఖిలంబున్.
352. ఖరు డి ట్టనగన్ సిద్ధమొ
 నరించె దూషణు డరదము నానావిధతో
 మర ముద్గ రాసి పరిఘా
 పరశ్వధ శరాస నాది బహ్వయుధమున్.
353. లోకోపద్రవకరకా
 రైకరతము క్రూరమున్ మహాతేజంబున్
 భీకరము నీలజీమూ
 తాకారము వ్యాఘ్రదర్ప మాసురచమువున్.

354. సమదేభేంద్రంబు హరిం
 ద్రము న్గవియ నేగు నవ్విధంబున జనియెన్
 సముదగ్రంబుగ ఖరసై
 న్యము ఖరరాక్షసమనోరథానుగమనమై.
355. విమల మణికూబరంబును
 సుమ తరు శైల ద్విజార్క సోమోడు రుష
 ప్రముఖ హిరణ్య ప్రతిమా
 సముపేతము హేమచక్రసంపన్నంబున్.
356. మేరుశిఖరోపమంబును
 ప్రారణ్యాభరణభూషితాతిప్రభమున్
 హరి హరిద్రాసిత పీ
 తారుణ ధవళ తురగ ద్వజాన్వీతంబున్.
357. ఖరు డారోహించి చనె ది
 నరాజసన్నిభము స్యందనంబు సమధికో
 ధ్వరజేగంబున రిపుని
 ర్హరణార్థం బంతక భ్రమాస్పదవృత్తిన్.
358. ఖరదై త్యనైన్యనివహం
 బరిగె నిలాతల మద్రువ హయఖురోద్ధిత భూ
 రి రజచ్చన్నాశాగ
 హ్వరముగ ధావన్మృగవిహగారావముగన్.

359. ఎదురయ్యె దుశ్శకునముల్
వదింబది శివారుతుల్ సెలగె గృధ్రము వ్రా
తె దితిజ రథధ్వజంబునఁ
గదముల్ గుమికూడెను దివి ఖరవర్ణములన్.
360. దిననాథప్రభ మాసెన్
వనస్పతికుసుమఫలము లవని డుల్లివడెన్
మొనసి నభము నెత్తు గురిసె
ననూహ్యముగ మొగ్గ బడె రథాశ్వము లవనిన్.
361. గమననిరోధకముగ వీ
చె మహామారుతము లలమె జీకటు లత్యు
గ్రము లశను ల్వడియె నసాం
ధ్యమయ్యు బశ్చిమము దోచె నస్యగరుణంబై.
362. అవి యేమియు లెక్కగొనక
దివిజరిపుం డరిగె ఖరుడు ధీరుడయి చమూ
నివహోత్సాహజనకవా
క్రవృత్తి దనరారి రాఘవాశ్రమవనికిన్.
363. శ్రీరాము డాశ్రమంబున
దారసహోదరుల గూడి ధార్మిక మధురో
దార కథాలాప సుధా
ధారల జొక్కుచు బ్రశాంతి దనరారు నెడన్.

364. వివిధోత్పాతంబుల గని
యవరజు సౌమిత్రి జూచియనె బ్రకృతివిరు
ద్ధవిషయముల్ గానంబడు
నవె చూడు మరిష్టసూచకార్థము లగుచున్.
365. ఖరవర్ణాభ్రచయము లం
బరంబున న్మారుతహతి బర్వైత్తుచు నె
త్తురు లుమియున్ దారుణసం
గరం బగున్ జనవినాశకారక మనుజు.
366. అవిగో వినబడు చున్నవి
శ్రవణవరుష సైన్య సంచలన సంభూతా
రవములు శంఖధ్వనము
లవిరతగజఘోకృతులు హయప్రజహేషల్.
367. ఖరసోదరి శూర్పణఖా
సురవనితాప్రేరితం బసురసైన్యంబే
యరుదెంచెడినో తమ్ముడ :
దుర మగు బహురాక్షసతతితో ని య్యెడలన్.
368. పూదీవియలున్ దరుశా
ఖాదులు దట్టముగ గ్రమ్మ యాలోకనదు
స్సాధముగిరికందర మం
దీ దేవిం గావ నేగు మీవు వడివడిన్

369. ఏ నొక్కండన దునుమం
గా నెంచెద నీ సురారిగణమున్ సౌమి
త్రీ! నీ వరుగు మని ధను
స్తూణీర కవచ సముద్యతుం డయ్యె వెసన్.
370. అంతకున కంతకుడ నై
మింతు న్నరు లెంత నఱనిమిషమాత్రమునన్
బంతున్ గృతాంతు చెంతకు
సుంతయు వంత బడ కీరు సూడుం డనుచున్.
371. పోడిమి ప్రగల్భవచనము
లాడి ఖరుడు ప్రోత్సహింప నసుర బలంబుల్
వాడిమగంటిమితో నే
ట్లాడగ నురికురికి వచ్చె నాశ్రమవనికిన్.
372. ఖరుడున్ సైన్యము తలకడ
చి రాఘవున కెదురుగ నిలిచి నిరంతముగా
గురిపించె బాణవర్షమ
మరర్షితతులు దివి సంభ్రమమ్మున జూడన్.
373. ఖరుడపు డెన్ని శరము లే
సె, రాము డన్నియును ద్రుంచె శితశరపంక్తిన్
బరగించి నడుమనె, రయమ
డరగ భటుల్ మూగి రంతటన్ రాము దెసన్.

374. వలయాకృతరామధను
శృలితాశీవిషసమోగ్రశరసంహతులన్
బలలాశివీరులు గతా
సులైరి గుములుగుములుగ వసుమతి నృదుచున్.
375. ఒక బాణం బేనియు సై
నిక మస్తక హృదయ బాహు నిర్దళన మొన
ర్చక యుడుగ లే దెదిరి చా
వకే మగుడ లేదు వచ్చి ప్రతిభటు డెవడున్.
376. ఒక్కొక్కరి కొక్కొక్కడుగ
నుక్కుమిగిలి తోచి రాము డుగ్రాకృతులన్
జక్కడచె దానవుల దా
నొక్కడు రుధిరంపు తేరు లుర్విం బర్వన్.
377. కరికుంభంబులు డులైన్
ధర నశ్వశిరంబులు దివి దాకెన్ రథకూ
బరచక్రమ్ములు నులు మ
య్యె రామబాణాసనోద్గతేషుక్షతులన్.
378. దూషణు డేతెంచి కడున్
రోషారుణనేత్రుడై యురుజవంబున దీ
ప్రేషుక్షతి జేసె సుర
ద్యేషిగణము లార్వ రామవిభు నెన్నుదుటన్.

379. అరే! ఎంతటి వాడీ
ఖరసేనాధిపు డటన్న కనలొదవ లలా
టరుధిరరాగము సితనే
త్రరుచిక్రమ మాహరింప రాఘవు డంతన్.
380. లీల ధనుర్జ్యారవము ది
శాలోలంబుగ నొనర్చి శాతశరంబుల్
గీలించి యేసె నురవడి
సాలోత్రాల రిపు తనువు సంభగ్నుముగన్.
381. సారథి తలద్రుంచి తురం
గారభటి న్మాన్చి కార్ముకంబు దునియలై
పారగ జేసి సిడంబున్
ధారుణి బడనేసి చించె దనువర్మంబున్.
382. మఱియొక్క వాడి తూపున్
బరగించి శిరంబు ద్రుంచె వరదలుగా నె
త్తురు పాఱ ననుచరనిశా
చరవర్గము పాఱెను భయసంవిగ్నాత్మన్.
383. పరిఘం గొని స్థూలాక్షుడు
వరశూలముతో మహాకపాలుండు నెది
ర్చిరి భూరివరశ్వధమున్
ధరించి తోడై 'ప్రమాధి' తార్కొనె రామున్.

384. పలలాశిసైన్యపతుల

ట్టులు మువ్వరు నేకమై కడున్ భీకరగ
ర్జులు సేయుచు నడర శిరం
బు లెగసిపడె రామబాణముక్తములు తృటిన్.

385. మఱి వన్నిద్దరు పఱతెం

చి రాసురచమూవతులు విశేషాయుధముల్
వరగించుచు రాముడు స
త్కరించె శితసాయకప్రతతి నవ్వారిన్.

386. పంచసహస్రాధికదళ

మంచద్ధావదహన మటు లడరంగా నీ
క్షించి శరాసారమునన్
ముంచి యుడిపె రామమేఘము లయోగ్రంభై

387. కనుగ్రుడ్లు బయల్పడి చ

చ్చినవారును బాహు పాద శిరముల్ వేతై
తునిసిన వారును వక్షో
వినిస్సృతాస్ర మెగయంగ ప్రీలిన వారున్.

388. ఖరుడున్ ద్రిశిరుడు దక్కగ

బెరసైన్యసమూహ మెల్ల బృథివి గఱచె ది
క్కటి యహా! ప్రచండభగరా
ధరుదనిలోద్ధాత తరు నికాయము వోలెన్.

389. అరదంబు లేదు తోడె

వ్వరు లేరు శరాసమాత్రపరిమితమౌ సం
గరసాధనంబు లరయ, న
సురులన్ బదునాల్గువేల స్రుక్కించె దృటిన్.

390. కీలాలమాంసవంకా

వాలము కదనోర్వి గాంచి పలలుడు ఖరుడు
ద్వేలక్రుధావివశుడై
తోలించెన్ చాశరథి నెదుర్కొన రథమున్.

391. త్రిశిరుం డడ్డువడి వచిం

చె శూరుడ నమేయ సమర శిక్షా కలితో
గ్ర శరాసనుండ దలప ద్రి
దశ సంఘ భయావహుండ ద్విత్యేవకుడన్.

392. నే నుండగ ని న్ననికిన్

బోనిత్తునె శూరమాని పురుషాధము డ
వ్వానిం దెగటార్చ సకల
దానవనాథుండ వీవ తరలగ వలెనే.

393. ఏ నేగి వధించెద నా

మానవు విజయోత్సవప్రమదమత్తుడవై
పూని నిలయముం జేరెదొ!
యేను న్వడినన్ దురమున కేగెదొ! కనుమా!

394. అనుచున్ భరునకు మున్నుగ
జనియెన్ ద్రిశిరుండు ధనువు సారించుచు భీ
షణశంఖధ్వని సేయుచు
ద్రినేత్రు వయి కేగు యామ్య దిగ్గురు బోలెన్.

395. శీర్షత్రితయవీలాసో
త్కర్షము కైలం బన జని దానవుడు మహా
మర్షంబున రాము పయిన్
వర్షించె శిలానిభశరవారంబు వెసన్.

396. దనుజప్రయుక్త నారా
చనిచయ ఘటితాంగతావసంజనితాక్షు
ద్ర నితాంత క్రోధోత్థితు
దనఘుడు రాఘవుడు రేగి యరుణాస్యందై.

397. ఒక వాలమ్మున రథచో
దకశిరము న్దునిమి తురగతతి నాలుగుసా
యకముల ధరిత్రి గూల్చి మ
తొక బలునారసమున సిడ ముర్వికి దాపెన్.

398. వేతొక మార్గణమున న
వ్వీరు ధనువు దునియనేసి, విరథుం డగుచున్
ధారుణికిం డిగు తఱిన్
దోరపు టుర మవియ నేసి తునిమె శిరంబుల్.

399. కులిశాహతశిఖరంబై
యిల గూలు ధరాధరమన నే పుడిగి శిరం
బులు మూడున్ దెగి నేలం
గలిసె ద్రిశిరుదేహ మప్థ ఘనరావమునన్.
400. త్రిశిరుం డారీతి బడగ
బిశితాశులు వాటిరి పెనుభీతిన్ ఖరరా
డిశ ద్వీపిదర్శనమున మృ
గశాబకము లట్లు రాము గాంచిన యంతన్.
401. పదునాలువేల రాక్షసు
లు దూషణప్రముఖవీరులున్ దెగి పడిరి
కదనమ్మున నొక మానవు
నుదగ్రశరవృత్తి నోర్వ నోవ కటంచున్.
402. భయవిహ్వలు డయ్యె రణ
క్రియావశం డయ్యె బోర గెల్పు వడయు పె
ట్టొ యటన్న సందియంబు హృ
దయంబున మెదలె ఖరునకు దత్సమయమునన్.
403. నరు డల్పబలు డసంఖ్యా
కరాక్షసప్రతతి తోడ గదనం బొనరిం
చె రణపరిశ్రాంతిం బొలు
వటి యుండడె యేమి కష్టమట్టిడు గెల్వన్.

404. అని తనకుం దా ధైర్య
 మ్మును జెప్పకొనుచు నెదిర్చ బోయెన్ వేగం
 బున రామచంద్రు, జంద్రు వ
 యి నేగు రాహువు గతి ఖరు డేడైర మెఱయన్.

405. నారాచవితతి గప్పెన్
 ధారాపాతంబు గాగ దాశరథి వయిన్
 ఘోరాకారుండు ఖరుడు
 వారిదవృష్టి యచలంబు పైకొనిన గతిన్.

406. రాముడు తచ్చరవృష్టి న
 భోమార్గము నంద యుడిపి భాస్వత్కిరణం
 మామోఘశరోష్ణమునన్
 భీమంబుగ నేసె ఖరు డవిసి బెగడు వడన్.

407. మదకరి పై బరికోలల
 సదృశంబుగ బఱపె రామచంద్రున్ లక్షిం
 చి దితిజుడున్ దీక్షాగ్ర
 వ్రదరంబు లయఃకృతంబులన్ రౌద్రముగన్.

408. ఆకాశ మనవకాశం
 బై కాన్పింపదు రవిప్రభావళి యసుర
 శ్రీకాకుత్స్థాన్యోన్యవ
 థాకాంక్షాము క్తమార్గజాసారమునన్.

409. సరథుండై పటతెంచు న
సురు జూచె న్రాఘవుండు క్షుద్రమ్మగమ్మున్
హరివతి చూచు తెఱంగున
నురవడి మాన్చె సునిశితశరౌఘవ్యాప్తిన్.
410. ఖరు డల్లి యొక్క వదనగు
శరంబు ధృఢముష్టి దిగిచి చయ్యన నేయం
గ రఘూద్వహహస్తాంచిత
శరాసనజ్యాలత తెగె శకలంబులు గాన్.
411. దినరాజనిభస్యందన
మున బూర్వామరుడు దోచె భూరిశరాసం
బును జేతం దాల్చి జగ
ద్ధననసమయపాశహస్త డంతకు బోలెన్.
412. మునినాథు డగస్త్యు డౌసం
గిన చావము వైష్ణవంబు గేలం గొని యా
క్షణమున రాముడు సజ్యం
బొనర్చి ఖరదైత్యు నేసె నుద్ధతి యడగన్.
413. అసురుండు బీరు వోక ర
భసమ్మున న్నిల్చి రామభద్రు బొదివె శా
తసహస్రశరావళి, భూ
తసంఘ ముద్వేగసంభృతాక్షుల జూడన్.

414. ఒండొరు విల్లులు ద్రుంచుచు
నొండొరు గాత్రక్షతంబు లొనరించుచు ను
ద్దండగతిన్ బోరిరి యా
ముండు ఖరుండున్ హరిద్విపోపమబలులై
415. రథరథ్యసారథిస్వాం
గధను సతి గాచుకొనుచు ఖరుడు కడంకన్
బ్రధన మొనర్చగ దాశర
థి ధనుఃఖేలనము వోలె దీర్చె సమరమున్.
416. బలునారసమున రాముడు
బలలాశి శరాసనంబు భగ్న మొనర్చన్
బలియుండు వాడు వేటొక
విలుగొని రాముకవచంబు భేదించె వెసన్.
417. ఖరసాయకక్షతస్రవ
దురుర కప్తావితాంగు డుద్యత్కౌభో
ద్ధరుడై శ్రీరాముడు వ్ర
జ్వరిల్లె ధూమరహితుండు జ్వలనుం డనగన్.
418. అరిదర్పభంజకవిశిఖ
వరంవరన్ బరపె రామభద్రుండు వడిన్
దురగములు గూలి సారథి
శిరంబు దెగివడి రథంబు శీర్ణం బయ్యెన్.

419. విలుగూడ దునిసి వడ సం
చలించి గదగొని ఖరుండు చయ్యన ధరణీ
స్థలికిన్ డిగ్గి వడిన్ బ
ర్వలెత్తె దాశరథి గవియ రోషోద్భటుడై.
420. విరఘుండై గదచేతన్
ధరించి యరుదెంచు దుష్టదానవు నీక్షిం
చి రఘూద్వహు డిట్లనె మృదు
వరుషోక్తుల నై జదర్పవై భవమెసగన్.
421. చతురంగసైన్యబలగ
ర్వితుండ వై సకలలోక విప్రియకర్మల్
సతమున్ బొనరింతువు దు
ర్మతి యేమిఫల మొనగూడె రాక్షస! నీకున్.
422. లోకత్రయపాలకపద
వీకలితుండయ్యును జనవితతులకున్ బా
ధాకరుడు క్రూరుడై నన్
జాకుండడు కడగి జనులె చంపుదు రతనిన్.
423. కూలుదురు పాపులున్ దు
శ్శీలురు హింసానివిష్టచిత్తులు దుష్క-
ర్మాలోలు రచిరమె శిథిల
మూలంబులు భూమిజముల బోలెన్ దనుజా.

424. తావసవరు లెందఱినో
నీ పొట్టను బెట్టుకొంటి నిర్భేతువుగా
నా పాపఫలం బందెద
వోపాపి యిపుడ విషాన్నభుక్తిం బోలెన్.
425. అనుభోక్తవ్య మవశ్యము
జనతతికిన్ దుష్టకర్మసంచితఫలమో
దనుజాధమ! ఋతుకాలం
బున భూజప్రతతిగుసుమముల్ వొడము గతిన్.
426. తబిసుల రక్షింపగ ధ
ర్మబద్ధజీవనతపస్విమండలరిపుడై
త్యబంబున్ గూల్చగ వ
చ్చి బాలిశ! విడుతునె నిన్ను జీవంబులతో.
427. మును నీ భక్షించిన స
న్ముని ప్రతతి వ్యోమయానముల దిలకింపన్
బనుపుదు నిన్నంతకు జే
ర నీక్షణమె కాచుకొమ్ము ప్రాణంబు లికన్
428. తాళఫలంబున్ బలె న
బ్రాలయవీధిన్ బరపెద నస్మన్నిశితా
స్రాగ్రి భవన్మస్తకమున్
గూళ! వని నిరాసురం బగుత మునిహితమై

429. అనినన్ ఖరుం డనియె వీ
 రనామధేయము వహించి ప్రాకృతరక్షో
 జనమున్ గూల్చి దశరథసు
 తః నిన్ను సీవె పొగడుకొన దలపడుదు విసీ.

430 అనిమొన నిల్చిన వీరుడు
 రణపాండిత్యగరిమంబు బ్రకటించును గా
 ని నినుం బోలెన్ బాల్చుడు
 నె! నిజవరాక్రమము వొగడి యేపు వహింపన్.

431. సీ యల్పత్వమె తెల్లం
 బాయె ద్వదాత్మస్తుతిన్ నరార్భక! కనక
 చ్చాయాప్రతిరూపకుశా
 గ్నైయశిఖల్ శాంతి బొందవే! శీఘ్రముగన్.

432. కనుచుంటివే గదాధరు
 ననున్ జ్వలదైరికాదినానావిధధా
 తునిచయదీప్తాచలనిభు
 రణసంరంభున్ మహోద్ధరావష్టంభున్.

433. భువనత్రయలయకారి దు
 రవలోకమహోగ్రపాశహస్తుండు కృతాం
 తు విధంబున నిను బోకా
 ర్చి వారితర్పణము లిత్తు మృతవీరులకున్.

434. అనుచు విజృంభించి క్రుధో
గ్రనేత్రు డై కేలదిప్పి రామునిపై వై
చె నుదగ్రగదాయుధమున్
దనుజుడు దీప్తాశనిగమనపటుత్వమునన్.
435. ఖరబాహుము క్తమై యం
బరమార్గమునన్ బ్రభగ్నుబహుతరుగుల్కో
త్కర మగుచున్ బటతెంచగ
శరభిన్నము సేసె రామచంద్రుడు దానిన్.
436. గద వితథం బై పోవ ఖ
రదానవుడు తత్తరమున రాము మొగంబున్
బెదరుగనుల జూచుచు జే
ష్ట దక్కి నిలుచుండ రామచంద్రుం డనియెన్
437. ఏమాయె రాక్షసాధమ!
నీ మహనీయాయుధంబు! నిశ్చేష్టుడవై
తే మొడలు దెలియ కాడితి
వా మెయి బీరము లెవియో దురభిమానమునన్.
438. చము వంతరించినది భ
గ్ను మైనది రథంబు చేతి నగ బోలిన చా
వము విధ్వస్తం బై నది
కుమతీ! వంచింది గదయు గూలినది తుదిన్.

439. నను మృత్యువు పా లొనరిం
చి నిహతస్యైన్యప్రతతికి జేయుదు జలత
ర్పణ మంచున్ బలువతనం
బున నీ వాడినది రి త వోవుం దులువా!
440. ఇకధాత్రి మన్ని శితసా
యకౌఘ విచ్చిన్న తావకాహీన గళా
త్త కవోష్ణ ఫేన బుద్బుద
నికరాంచిత ర క్రపాన నిరతి బరగెడిన్.
441. పరభామినీభయంకర
చరితంబున బరగు నీదు సతులింకన్ ద్వ
న్మరణభయవ్యధితాత్మన్
బరిభ్రమింతురు సుఖాపవర్జితనులై.
442. పిశితాశన! నయవర్జిత
విశ్మంఖలోద్యోత్రవృత్తి విహరించిన నీ
వు శమను జేరగ విఘ్న
ప్రశమనమున దాపసాధ్వరంబులు వెలయున్.
443. అనినన్ ఖరాసురుండు మ
రణోన్ముఖుండై వివేకరాహిత్యం బం
దిన వాని గతిం బల్కుదు
కను మిదె చచ్చితి వటంచు గన తెసగంగన్.

444. నికటస్థితభూరుహముం
 బెకల్చి పడవైచె నశని నిర్హోష మొన
 ర్చి, కఱకుటమ్ముల దానిన్
 శకలమ్ము లొనర్చె రామచంద్రుండు వెసన్.

445. అంతట వీడక కుపిత
 స్వాంతుండై రాఘవుండు వర్షించె సము
 ద్ధాంతసహస్రాధికశర
 సంతతి గిరిసదృశరాక్షసశరీరమునన్.

446. తనువెల్ల దూట్లవడి యె
 ఱ్ఱని నెత్తురు గారుచుండ స్రవదవనిధరం
 బనగ బరువెత్తి శ్రీరా
 మునిపై బడవచ్చె వేగముగ ఖరు డంతన్.

447. నూలుకొని వెన్న కొదిగి ని
 రాలస్యంబుగ గులిశసమాభీలముగన్
 గీలించి రాము డసురవి
 శాలోరము గాడ నేసె శాతశరంబున్.

448. పలలాశి కూలె ధరణిన్
 గులిశాహతి నద్రివోలె, గురియించిరి ది
 వ్యులు రామచంద్రుపై నవి
 రశమ్ముగా విరులవాన బ్రస్తుతు లెసగన్.

449. శ్రీరామ! ఖరాసురసం
హారార్థమే నిన్ను మునిచయంబు లిచటికిన్
నేరుపు మై రప్పించిరి
వారలకున్ గోర్కె తీరె ద్వన్మూలమునన్.
450. ఒక లోకాద్భుతకర్మము
బ్రకటంబుగ నల్ప తీవు రాఘవ! యర్థా
ధికమగు మహార మందున్
వికటాసురవితతి గూల్చు విష్ణువ యనగన్.
451. అనుచున్ సుర లరిగిరి ల
క్షుణుండు సీతయు గుహాముఖము వెల్వడి రా
ము నెదుటకున్ వచ్చిరి మో
దనిర్భర స్వాంతులగుచు ద త్సమయమునన్.
452. పదునాల్గవేల రాక్షస
విదళన మొనరించి కూడ వెతజెందక హా
యి దలిర్చు విభున్ మఱిమఱి
ముదితాత్మం గొగిలించె భూమీసుతయున్.

అకంపనుడు ఖరదూషణ వధమును రావణునకెతిగించుట

453. ఖరదూషణనిధనంబున్
ద్వర నేగి యకంపనుండు దశకంతునకున్
మొఱవెట్టె రామలక్ష్మణ
పరాక్రమవిశిష్టగుణవిభవసంపదతోన్.

454. రాము డజేయుండు ప్రభూ!
 సౌమిత్రి యొకండు భూరిసంగ్రామకణో
 ద్దామండు మహాబాహువు
 సామజగమనుండు రామచంద్రుం డరయన్.

455. వా రిర్వు రన్నదమ్ములు
 శూరులు పంక్తిరథరాజనుతు లవ్వారిన్
 వారిజభవేంద్రరుద్రుల్
 పోరాడి జయించు టరిది పూరుషసింహుల్.

456. అరదంబు లేదు తోడె
 వ్వరు లేరు ధనుశ్శరములె భద్రదాయుధముల్
 దురమున గూల్చెన్ రాముడౌ
 కరుండ పదునాల్గువేల ఖరసైన్యంబున్.

457. ఎదిరిన వా డెవ్వడు మఱి
 బ్రదికి మగుడ లేదు రాఘవధనుర్ముక్త
 వ్రదర మొకండున్ రిత్త జ
 నదు లక్ష్యవిభేదనం బొనర్చకయ ప్రభూ.

458. అనినన్ రావణు డిట్టని
 యె న న్నెదుర గల్గు వార లెవ్వరు? కోపం
 బున విక్రమించి దాసుల
 బొనర్చనె పురందరప్రముఖదేవతలన్.

459. నా కహిత మ్మొనరింపగ
నా కనుబ్రామి ఖరదూషణాసురచమువున్
బోకార్చిన దుర్మతు లవి
వేకులు జీవింప గలరెః వృథివిన్ సుఖులై .
460. ఈ షణ మేగి వధింతున్
రాక్షసవంశాపచారరతులన్ మద్రూ
షాక్షయశరజాలక్షతి
నాతుద్రాత్ములు సురలు భయాక్రాంతులుగాన్.
461. అనిన నకంపను డిట్లనె
దనుజేశ్వర! విన్నవించు దద్రాముడు పూ
నిన దగు జగత్రయవినా
శన పునరుజ్జీవన విలసనము లొనర్చన్.
462. ఎదిరిన వారల కెల్లర
కెదుటన్ దా నగుచు దోచి యే పడగించెన్
బదునాల్గువేల నూహిం
ప దరమె తద్రాఘవప్రభావంబు ప్రభూః
463. తారాసందోహంబున్
ధారుణి డుల్లిపడ నేయ, దర్పమున మహా
వారిధి విజృంభణంబు ని
వారింపగ రాము డోపు బాణచయమునన్.

474. సకలసురారిజగచ్ఛం
గకల్పడవు నిన్ను గూల్పగా బన్నె నెవం
డౌ కవట మియ్యది హితరూ
వకాహితుడు వాడు నిక్కువం బరయంగన్.
475. విమలాభిజాత్య మను శుం
డమున్ మహాబాహుయుగము నా దంతములు
గ్రమగు ప్రతాప మనుమదజ
లము కల్మి మదకరి వోలె రాము డెసంగున్.
476. రామమృగేంద్రముతో సం
గ్రామంబు జయావహంబు గా దిపుడు మహా
భీమబడబానలజ్ఞా
లాముఖము న్దరియ నేల: లంకాధీశా!
477. హాయిగ బురికిం జని స్వా
బ్జాయతనేత్రాభిరామవనితాజనసౌ
ఖ్యాయ త్తచిత్తుడ వగుము
హేయవరశ్రీనిరోధ మేల! దశాస్యా!
478. ఆగ్రహము వల్వదు ప్రభు! అ
నుగ్రహముం జూపు మనుచు నుడువ దశాస్యుం
డుగ్రత ద్యజియించి హిత
ప్రగ్రహమున మఱలె నిజపురాభిముఖుండై

శూర్పణఖ రావణునితో సీతను గొనుచునుట

479. ఖరదూషణుల్ నిహతులై
ధరిత్రి కొదిగిన తదుపరి త్రాతల గోల్పో
యి రయఘన బాటె లంకా
పురికిన్ శూర్పణఖ భోరు భోరు మటంచున్.

480. కొలువుండె బుష్పకవిమా
నలసద్దేమాసనంబున సచివతత్తితో
విలసత్కంచనవేది
జ్వలితాగ్ని శిఖావ్రభావిభాసిత దగుచున్.

481. శిరమున వెలుంగు లడరున్
దరుణార్కద్యుతివిభాసితకిరీటము ర
త్నరుచిరకాంతులతోడన్
విరాజిలు గరికరదీర్ఘ వింశద్భుజముల్.

482. సురదానవసంగ్రామాం
తరచక్రకులిశముఖాయుధక్షతతనుడున్
సురకరివిషాణకషణ
స్ఫురితోద్యత్కిణమహోరుభుజవత్పుండున్.

483. అతడు పులస్త్యాన్వయు డూ
రితతేజుడు నిర్జరారి జితశక్రుడు భూ
రితవశ్రీతాబ్జభవుడు
తతసమరప్రతిభటికృతాబ్జోదరుడున్.

484. గిరిశిఖరాకారుడు స
 ర్వరాజలక్షణుడు సాగరక్షోభంబున్
 ఖరకరశీతాంశుదయ
 నిరోధమున్ జేయ నోపు నిజభుజశక్తిన్.
485. దివిజుల స్రుక్కించి కుబే
 రవిమానముదెచ్చి చైత్రరథనందనపు
 ష్పవనవినాశ మొనర్చి య
 హివిభున్ వాసుకి జయించి యే పడగించెన్.
486. పరదారాభిరతుండై
 మరులు గొని బలాత్కరించె మానవతులనెం
 దఱి నో తక్షక సతి నప
 హరించి కైకొనియె దా మహాద్ధత్యమునన్.
487. వైకుంఠ కథల్ చెవి సౌట
 సీక కడు నృచ్చరమున నిష్ఠుల్ మాన్పున్
 నాకప్రియయాగరతుల
 బోకార్పు నడంచు జవతపోధర్మములన్.
488. జలహసముదృపునకున్
 దలలు పదియు గోసి వెట్టి నైవేద్యముగా
 బలలాశనయక్షోరగ
 నిలింపనికరాద్యవధ్యునిగ గొనె వరమున్.

489. బృందారకాంబుజముఖీ
సందోహము నూడిగంబు సల్పం గొనె ద
న్మందిరమున మధుపాత్రీ
బృందవ్యజనాతపత్రధృతి సేవనలన్.
490. ఆ రావణునకు వికృతా
కారస్వశ్రవణనాసికల్ జూపుచు ఘో
రారవమున నిట్లనె వా
క్పారుష్యము ప్రస్ఫుటంబు గా నాశరియున్.
491. కామోవభోగమత్తుడ
వై మాన్యవిషయపరాఙ్మాఖాత్మన్ దశకం
తా! మే నెఱుంగ తుంటివి
నీ ముంగిటి ఘోరమున్ గణింపవు తుమతీ!
492. నరపతి గ్రామ్యవిషయసుఖ
పరతంత్రుడు లుబ్ధుడైన వానిన్ ద్యజియిం
తురు విముఖస్వాంతమునన్
బరేతభూమ్యగ్నిబోలె బ్రజలు దశాస్యా.
493. వనితాసుఖలోలుడు ద
ర్శనదుర్లభు డగుచు, జారచక్షువు గా న
ట్టి నృపున్ దొలగి చనుదురు ప్ర
జ నదీపంకము గనిన గజంబులు వోలెన్.

494. సురగంధర్వాదులతో
 విరోధమున్ బెట్టుకొంటివి విమూఢుడ: వే
 గరయ వికెట్టానరింతువు
 పరిపాలనమున్ శిశుస్వభావ! ధరిత్రిన్.
495. దూరగతార్థజ్ఞానము
 చారముఖంబున గనుట విశాంపతివిహితా
 చారంబు చారచతువు
 లైరి నృపతు లక్కతన జయాస్పదచరితుల్.
496. ఖరదూషణాద్యసురవధ
 మెఱుంగ వీ వరయఁ జారహీనత దా నొ
 క్కరుడ సమయించె సీతా
 వరుడు చతుర్దశసహస్రవలలాశితతిన్.
497. ఆభయం బొసంగె నారా
 మభద్రుడు సకలముసీంద్రమండలికి బలా
 శిభయ ముడిగించి కావగ
 బ్రభుడ వవిదితుండ వి విప్లివద్దశ జవలా!
498. సమయోచితకార్యజ్ఞా
 నము లేక బ్రమత్తుడు వ్యసన పరుండై లో
 భము క్రౌర్యము పైకొను భూ
 రమణునకున్ దోడు రారు ప్రజ లాపదలన్.

499. దీనుం డగు మఱియు దృఢస
మానుం డగు ఙ్గావతిత్వమహిమచ్యుతుడౌ
నేని నరుడు శుష్క-తృణం
బైనను మేలగు బదచ్యుతాధిపు కంచెన్.
500. నీ కా గతి కానున్నది
కాకి విషయోపభోగకలుషాత్ముడవై
లోకము కాలంబున్ గన
రా కుండుదె బుద్ధిహీన! రావణ! యనినన్.
501. ధనబలమదమత్తుడు రా
వణుండు శూర్పణఖ యట్లు వచియించిన దె
ల్లను నాలకించి చింతిం
చె నాత్మదోషంబు లెల్ల జిరముగ మదిలో.
502. తుది దశకంతుం డిట్లని
యె దలోదరి! రాము డెవ్వ డెచ్చటి వాడె
ల దనుజుల తోడి పగ బూ
నె! దండకావనము జొచ్చు చేమి కతముగన్.
503. ఏపాటి వీరు డతడె
రూపము వాడాయుధంబులున్ బలసంప
త్ప్రావకవిభవోన్నతులే
యే పగిదివో, సెప్పు మనగ నింతి వచించెన్.

504. దశరథ సుతుండు రాముడు
విశాలదీప్తాంబకుండు విపులాంసుడు పు
ష్పశరోవమసుందరనీ
లశరీరుం డజినవల్కలజటాధరుడున్.
505. జనకుని యాజ్ఞావశమున
వని కేతెంచె నట రామభద్రుడు సతితో
ననుజన్మునితో మునివృ
త్తి నెఱపుచు విహితసమయవిధిం దీర్చి చనన్.
506. సురపతిధనుస్సముజ్జ్వల
శరాసనమున విషసర్పసన్నిభశరముల్
వరగించె రాము డొక్కడు
దురమున నే వడగిరి ఖరదూషణు లెల్లన్.
507. శరసంధాన సమున్నత
శరాసనాకర్షణ శరసంపాతము లే
తెఱగున నయ్యెనొ దృగ్గో
చరంబు కా దసురచయము సమయుటె కంటిన్.
508. ఏమని చెప్పుదు రాఘవ
భూమీశ్వరబాణపాతమున బడి రసురుల్
భూమీస్థలి శక్రకృతో
ద్దామశిలావర్షనిహతధాన్యంబు లటుల్.

509. వనితాహననము దోషం
 బను శంక విడిచె నను విదితాత్ముడు వీరుం
 డనఘుడు రాముడు దానన్
 జనుదెంచితి బ్రతికి యెట్టా శరవేగమునన్.
510. ఆ రామునకుం దమ్ముడు
 వీరుడు లక్ష్మణు డనంగ వేయివిధములం
 దారాముం బోలిన సుగు
 జారాముడు దుర్జయుడు మహాతేజుండున్.
511. నిరతక్రోధుడు రిపుభీ
 కరుండు దక్షిణభుజంబు గా రామునకున్
 బరగుచు రక్తియు భక్తియు
 వరల బహిఃప్రాణమొ యన వర్తించు సదా.
512. ఆ రామునకుం బత్ని మ
 నోరమరూపాభిరామ నుతగుణభరితో
 దారచరిత భర్తృప్రియ
 ధారుణిసుత సీత వద్మదళలోచనయున్.
513. ఆ నారి పూర్ణచంద్రని
 భాననయు సుమధ్య సమవిభక్తాంగియు సు
 శ్రోణియు బల్లవపాణియు
 బీనస్తని దీర్ఘ నీలవేణీభరయున్.

514. వనదేవత భాతి రమా

వనితామణి చెల్వున గడు భాసించుచు నా
జనకజ వసించు నుటజ
మ్మున, భర్తృప్రియహితరతబుద్ధిన్ సతమున్.

515. ఆ రామ భార్యయై ప్రియ

మార నెవని గొగిలించు నాతండ త్రిలో
కారాధ్యపదప్రాప్తం
డై రాజిల్లున్ బురందరాధికసుఖియై.

516. నరసురవన్నగ కిన్నర

తరుణులు విద్యాధరవరతరుణుల లో న
తరుణికి నెనయగు తరుణిం
బరికింప జగత్ప్రియంబున న్ము న్నెచటన్.

517. ఆ యనవద్యాంగికి నీ

వే యోగ్యుం డగు బతి వసురేశ్వరః తగు నీ
కాయమయు న ట్లగుట నీ
కాయమ గూర్పంగ నర్హయత్నముసేయన్.

518. చనితిన్ వడి రామాశ్రమ

వనికిన్ రాక్షసవిరోధభావను లయ్యి
ర్వురు న న్నుల్లస మాడిరి
పరిహాసము సేసి రకటః త్వత్ప్రాభవమున్.

519. రాము వచనంబున ననున్
 సౌమిత్రి కుపితుడు నిర్ఘృణస్వాంతుడు నై
 యీ మెయి విరూప జేసెన్
 దామసమున లెక్క గొనడు దానవనాథున్.
520. కుసుమశరోవహతిం బడి
 వసదూలెదు మే ల్పసిండి వన్నెలు చిన్నెల్
 మిసమిసలు హాయ లాలుకు నా
 యసిలేక్షణ జూచి తేని యన్న! దశాస్యా.
521. ఆ కన్నియ సోయగ మా
 లోకింప నిరువది కన్నులుం జాలవు నీ
 కా కామిని పొందు వడయ
 నీకొండువ యేని వినుమ హితము వచింతున్.
522. సకలాస్త్రశస్త్రతతితో
 సకలాసుర వీర సైన్యసంతతితో నే
 గి కలన వధింపుము దశర
 థకుమారయుగంబు సీత దక్కును దానన్.
528. ఖరదూషణాదిదైత్యని
 కరసంహారమునకు బ్రతి గావించు టగున్
 బరమోత్తమాంగకాంతా
 పరిరంభణసౌఖ్యవైభవం బొనగూడున్.

రావణుడు మణిల మారీచుని కడకేగుట

524. క్షణదాచరేశ్వరుడు శూ
 ర్పణఖోదితవిషయ మాత్మ బరికించి విచ
 క్షణ సేసి నిశ్చితమతిన్
 జనె మారీచు నుటజంబునకు సరథుండై.
525. మారీచు డెదురు సని స
 త్కారంబు లొనర్చి వేడగా దశకంఠం
 డీ రీతి స్వప్ననరాగమ
 కారణము వచించె స్వాధికారగళమునన్.
526. ఖరదూషణు లస్త్రతో
 దరు లుగ్రపరాక్రములు సుదారుణకర్మా
 భిరతుల్ యజ్ఞధ్వంసన
 నిరతులు వడి రొక్క నరుని నిశితాస్త్రములన్.
527. మారీచ! తదుగ్రాసుర
 దారుణసంహారము మది దహించున్ గాం
 తారాగ్నిశిఖల్ వోలె ని
 వారణ మొనరింప గాదు ప్రతిక్రియ లేమిన్.
528. కుపితపితృనిరస్తుడు క్ష
 త్రపాంసనుడు కర్కశుండు ధర్మరహితుడున్
 గవటియు లుబ్ధుడు మూర్ఖుడు
 కృపావిరహితాత్మకు డజితేంద్రియవశుడున్.

529. ఆ రాముడు దుశ్శీలుడు
ఘోరపరాభవము నాదు కూర్మీభగినికిన్
గూరిచె నిర్వైరంబుగ
మారీచా! నిజవరాక్రమసమాశ్రయడై.

530. ఇదియును నాకున్ గడుతా
వద మగుచున్నయది నీదు ప్రాపున గొని తె
చ్చెద దత్సర్వజనాహిత
సుదతి బ్రతిక్రియ నొనర్చి చూపెద నేపున్.

531. బలదర్పవీర్యశౌర్య
మ్ముల భీకరరణముల నసముండవు బహుమా
యలు రిపువిజయోపాయ
మ్ములు నేర్చిన వాడ వసురపూజ్యుడ వరయన్.

532. నీ మంత్రసహాయమునన్
రామున్ సాధింతు రమ్ము నాకున్ దోడై
రామాశ్రమవనికిం జన
గా మారీచా! యనంగ గటకట వడుచున్.

మారీచుడుసీతాపహరణమువలదనుట

533. మారీచుం డనియె నిశా
చారేశ్వర! యేను మున్నె సత్యము హితమున్
గూరిమి వచించితి న్నీ
కారాముని గూర్చి తత్త్వ మాలింపవయో!

534. అవిరళమౌదురు దలప బ్ర
యవాదులున్ శ్రోతలు బలలాశనరాజేం
ద్ర! వినుము దుర్లభులు సుమి హి
తవాదులున్ శ్రోతలు భువి తథ్యము కాగన్.
535. చెవికి రుచింపవు నాదు హి
తవచనము ల్నీకు రోగతప్తనకున్ బు
ష్టి వివర్ధకవధ్యాన్నం
బు వోలె, నెవడొ నిను మోసపుచ్చె దురుక్తిన్.
536. పరవిషయసంగ్రహంబున్
జరువవు చారప్రయుక్తి జవలుడ వసురే
శ్వర! అల్పుని గా నెంతువు
వరుణేంద్రోపము మహానుభావున్ రామున్.
537. దనుజాన్వవాయనాశన
మొనరింపగ నుద్భవింప బోలున్ సీతా
వనజేక్షణ నాకున్ జీ
వనసంకట హేతు వయ్యబల కా దోచున్.
538. నిను బోలిన దుశ్శీలుడు
వనితాజనకామసంగవశుడు, దురాచా
రనిరతుడు స్వాప్రజన రా
ష్ట్రనాశకుండగు దశాస్య! సత్యము దలవన్.

539. జనకపరిత్యక్తు డన
త్యనిరతుడున్ లుబ్ధుడున్ దయారహితాత్ముం
డును ధర్మహీనుడున్ భూ
జనాహితుడు గాడు రామచంద్రుం డరయన్.
540. కై కేయాపరివంచిత
సా కేతపురాధిపపితృసత్యవ్రతర
క్షాకృతమతియై రాజ్య
స్వీకృతి వీడి వని కేగె స్వేచ్ఛాపరుడై.
541. రాముడు కౌసల్యానం
దామృత వర్ధనుడు రూపు దాల్చిన ధర్మం
బౌ, మహితశ్మలోక
స్వామి సురజగత్ప్రభుండు శత్రుం బోలెన్.
542. విజితేంద్రియుండు రాఘవు
డజేయుడు మృదుస్వభావు డరిలోకభయ
ప్రజననచాపుడు ధర్మర
తజనప్రకరాభిరామదర్శనుడు వ్రభూ.
543. రాముండు సాధుశీలుడు
భూమిజనక్షేమకరుడు పూతాత్ముడు సు
త్రామయశశకలితుడు నీ
వీ మెయి దుర్భాష లాడు లేమి హితంబా.

544. పరికింప రామ కార్ముక
పరిరక్షిత యైన సీత పత్యసుర క్తన్
దరి జేర వచ్చునే దిన
కరప్రభామండలంబు గతి నీకు బ్రభూ!
545. వేనుడు లేటికి యెన్నటి
కేనియు నా రాఘవున్ జయించుట నీచే
గాని దిటు లూరకేల ద
వానలమున్ జొచ్చుట శలభంబు గతి బ్రభూ!
546. కరగతమై యున్నది నర
సురదుర్లోకసువిశాలశోభామయరా
జ్యరమ సుఖంబుగ నేలక
వరసతికై యొడ్డె దేల వణముగ నసువుల్.
547. రామునితో విగ్రహ మన
సామాన్యము గాదు మృత్యుజనకంబ యగున్
వేమాటు వచించెద నే
నీ మాటన్ బురికి మఱలు మిప్పటి కేనిన్.
548. పురి మంతనంబు సేయు మ
సురవరులు విభీషణాది సూరిచయముతో
నెఱుగుము నీదు బలము న
య్యరి బలమున్ గార్జునిశ్చయ మొనర్చు తఱిన్.

549. మఱియున్ జెప్పెద రాఘవ
శరమాహాత్మ్యంబు రాక్షసకులేశ్వరః య
ధ్వరవిధ్వంసన వేశన్
బరమభయావహము స్వానుభవమున్ వినుమా.
550. కౌశికు డొనర్చు యాగము
నాశము సేయంగ జనితి నాడు మహాభీ
మాశర సైన్యయుతుడనై
దాశరథియు నేగుడెంచె ద ద్రక్షణకై.
551. పదియారేడుల బాలు డ
విదితాస్త్రిడు నాడు రాఘవేశుడు నేనో
కదనవిధిజ్ఞుడ వరగ
ర్వదర్పితుడ గిరిశిఖరనిభాకారుండన్.
552. కాంచనకిరీటకుండల
సంచితదివ్యవ్రభల్ దిశ లలమ జని హా
మాంచితసవేదీన్ గురి
యించితి మాంసరుధిరంబు లేకార్భటిగన్.
553. బాలుండె యన్న భ్రమ నా
భీలముగ గవిసితి ర కపిశితమ్ములతో
నాలో రాముడు తాలో
త్రాలశరాసనమున భయదధ్వని నిగుడన్.

554. శరమెక్కువెట్టి కొద్దెన్
సరభసమున నన్ దదీయశరఘాతముచే
సురవడి లవణాబ్ధి బడితి
మరుదుద్ధాతము రజస్సమానుడ నగుచున్.
555. ఒడలు దెలియ కుండితి న
జ్జడనిధి గొంతవడి పిదప సంధ్రంబు బయ
ల్వడి యెట్లో యిలుసేరితి
గడప్రాణమున బ్రతికిన సుఖము గలదంచున్.
556. ఆవల దండక కేగితి
సీవల నావల బలాశు లిప్పురు గొల్వన్
బావకశిఖాజ్వలజ్వి
హ్వవదనరదనములన్ మృగాకారుడనై.
557. తావసుల వధించుచు ద
త్రావసదేహరుధిరంబు ద్రావుచు బిశితం
బేపున భుజించుచున్ ద
రోపహతాత్మన్ జరించుచుంటి వనమునన్.
558. ఒక నా డరిగితి యాదృ
చ్చికముగ రామాశ్రమంబు చెంతకు జడలున్
వికటాజినవల్కములున్
బ్రకటము గాగ మునియైన రాముం గంటిన్

559. చిరకాలవైరము మదిన్
 స్ఫురింప దావసుడు నియతభోజనుడున్ శా
 ర్యరహితుడు రాము డేమి యొ
 నరింప గల డన్న యూహ నామది మెదలన్.

560. ఉరికితి నుద్ధతి మెఱయగ
 కఱకువిషాణద్వయప్రభూతమునన్ ద
 త్పరిపంథి రాము గూల్పగ
 దఱియిది పగదీర్తు నంచు దలచి దశాస్యా.

561. అంతన్ విల్లందుకొని ని
 రంతక్రోధారుణాక్షుడై రాముడు తీ
 జ్ఞాంతశరత్రయమున్ విల
 యాంతకపాశసదృశముగ నడరించె వెనన్.

562. రామకరధనుర్ముక్తశి
 లీముఖమాహాత్యమున్ దెలిసి యుండుట ను
 ద్దామజవంబున బాణి ప్ర
 భూః మృతి దప్పించుకొంటి బొలిసి రనుచరుల్

563. ఆనాటి నుండి క్రౌర్యము
 బోనాడితి దాపసవధమున్ వీడితి నే
 నీనాటికిన్ బ్రశాంతు వి
 ధానన్ బొనరించుచుంటి దపము న్మునినై.

564. అరుణాంబకోజ్జ్వలుండై
శరకీలితదివ్యచావసన్నద్ధుడు గో
చరుడగు రాఘవుడు తరువు
తరువున నీనాటికి భయదాకృతి నాకున్.
565. జగ మెల్లయు రామమయం
బగు నిద్రాజాగరణములం దనవరతం
బుగ దోచు రాముడె భయం
బగు 'రా' దిగ శబ్దమేది యాలించిననున్.
566. రాముని గుణమాహాత్యం
బామూలాగ్రము వచింప నసమర్థుడ(జూ!
నా మానసమున దోచిన
యీ మాత్రము దెలియ జెప్పితి వెఱుగంగన్.
567. అవివేకుడవై శ్రీరా
మవిభుని తోడన్ సమరసమాయత్తుడవై
న విగతజీవుండ వగుదు
ద్రువంబు నశియించు జనతతులు సంపదలున్.
568. చావైన నీ వొకండవె
చావవు, చచ్చు బలలాశిసంపయ మెల్లన్
రావణ! దనుజుస్త్రీలు క
కావికలై పాఱుదురు మగల గోల్పడగన్.

569. ఆపరాధము నీ దైనన్
వివద్దశల పాలగుదురు వీతాఘులు ధ
ర్మవరు లహిహ్రాదమున మ
త్యవటలముం బోలె నీకు సహచరులగుటన్.

570. నను మోహరింపకుము రా
మన్మథు నెదుట నీదు దుష్టమంత్రంబున బా
ల్గొన నిచ్చగింప నీ మె
చ్చిన త్రోవం జనుము మంచిచెడ్డలు నీకొ.

571. హితమును బథ్యము గా స
న్మతి గార్యము దెల్పె నట్లు మారీచుడు త
ద్ధితమున్ గొనండు రావణు
డతిరోగాసన్నమరణు డౌషధము గతిన్.

రావణుడు మారీచుని బెదిరింపుట.

572. రావణు డనె మారీచ! వృ
థావాదము సేసితి వుచితానుచితంబుల్
భావింపక వ్యర్థంబులు
నీ వచనము లూషరావనిగతాంకురముల్.

573. ఒక మూర్ఖచిత్తవాక్యము
న కులికి పితృమాతృహితజనంబున్ భూపా
లకవదమున్ దృఙ్ఘియించి వ
నికి బాటిన మానవు ఘనునిగ గల్పింతే.

574. ఖరదూషణహంతకుడై
న రాఘవు సతిన్ గొనుటది నా నిశ్చయమా
సురనాథుం డాదిగ నె
వ్వరున్నిరోధింప లేరు పరికింపుమదీన్.
575. ఈ కార్యం బొనరింపగ
నాకు సహాయుడవు గమ్మనగ వదటితి వెం
తో కోరలేదు నిను గా
ర్యాకార్యంబులు హితాఽహితాదులు దెలువన్.
576. హితమైనన్ సచివుండు నృ
పతిచిత్త మెఱిగియ వల్కవలె వినయముతో
చుటెఱంగున స్వాభీప్సిత
గతి బల్కన్ రాదు సుమ్ము ష్మవిభు మ్రోలన్.
577. హరివిక్రమండు వైశ్వా
నరతేజుడు యామ్యుదిగధినాయకశిష్యా
కరణుండు రాజు జనసౌ
ఖ్యరంజనంబుల వరుణసుధాంశుసముండ
578. నరపతి యింద్రానలయమ
వరుణసుధాంశుప్రభావవైభవముల దే
జరిలున్ మాన్యుం డద్దా
న రాజు మారీచః సర్వనరతతి కెచ్చుడున్

579. వైరము లేకయె కూర్చెన్
 మారీచా: నీదు జనని మత్సోదరికిన్
 వైరూప్యము గూర్చె గుటిలు
 డా రాముడు మారుసేయు టావశ్యకమా.
580. బలదర్పదైర్యసంపద
 నిలాతనూజ గొని తెత్తు నేగతి నై నన్
 గలహ మనావశ్యకమా
 వలలాశి: సహాయ మీవు పచరించినచో.
581. కావున మఱి మాటాడక
 నావెంటన్ రమ్ము కాంచనమృగాకృతితో
 నీ వా రాముకుటీరము
 క్రేవన్ జరియింప జానకి కనన్వలయున్.
582. సౌవర్ణచిత్రబిందుస
 మావృతము భవన్మనోహరాంగము గని చే
 తోవిభ్రమచాపల్యము
 లావేశింప దమి బట్టనంపున్ విభు నిన్.
583. ఆందియు నందక పరువిడు
 చుం దఱిజేరంగ వచ్చుచున్ బోవుచు రా
 ముం దికమకలన్ మఱి మఱి
 యుం ధూరము గొంచు బోవు ముట్టజుంబునకున్,

584. హా సీతా! హా లక్ష్మణ!
హా సీతా! యనుచు గంపితారావమునన్
గాసివడినట్టు లఱచుము
కౌసల్యాసుతు గళానుకరణం బెసగన్.
585. ఆ యార్తధ్వనులు విని స
హాయముసేయ నవనితనయాజ్ఞావివళం
డై యేగు లక్ష్మణుండున్
మాయాకృతి గొందు నంత ట్నాసుత సీతన్.
586. నా వను పొనరించినచో
జేవడ జేసెద నపారచిత్రానంద
వ్యాప్తుతి మదర్ధరాజ్యము
ప్రాపంచికసౌఖ్యవై భవంబులతోడన్.
587. కాదందు వేని యిపుడ
యౌదల ఖండింతు జూడు మా రాఘవుచే
నీదు మృతి సంశయాస్పద
మౌ దండన మది ద్రువంబ యగు నాచేతన్
- మారీచుడు రావణుని వెంట నడుగుట.
588. యోచించుకొ మ్మనగ మా
రీచుడు తత్పరుషవచనరీతి మనమునన్
దోచు కినుక నెల్ల నడచి
వేచికొని ధశాస్యు జూచి బదులాడె నిటల్.

589. హీనపరాక్రము డెవ్వడో
దానవుడు భవద్రిపుండు త్వన్నాశనవాం
ఛానిరతుండై యీగతి
బూనెన్ బగదీర్చుకొనగ మోసము కలిమిన్
590. తామై వగసాధింపగ
లేమిన్ బడద్రోయుచుండి రెవ్వరొ నిన్నా
రామశరాగ్నింధనముగ
నామాట వినవు వినాశనాభిముఖుడవై.
591. సచివులు నరపతికిన్ ధ
ర్మచిత్త మూని సలువవలె మంత్రోద్బోధం
బుచితానుచితవిచక్షణ
బచరించుచు జనహితంబ వాంఛింపవలెన్.
592. అగణితధర్మస్థితికిన్
విగతభయార్తులగుచు బ్రజ విలసిల్లుటకున్
జగతీధవుండె మూలం
బు గాన సర్వవిధముల నృపున్ గావవలెన్.
593. దుర్మంత్రబోధనంబున్
ధర్మవిరహితప్రవ ర్తనంబు సలుపుచున్
మర్మాఘాత మొనర్చెడు
దుర్మంత్రుల శిక్షసేయ దొరకొన వయయో!

594. క్రూరు డవినీతిపథసం
 చారుండు ప్రజావిరుద్ధచపలాత్ము డస
 త్యారంభుడు రా జగుచో
 నా రాజ్యస్థితి యశక్య మగు జూవె ప్రభూ!

595. నరవిభుడు మందబుద్ధియు
 శరత్కిష్ణోపాయపరులు సచివాగ్రణులై
 పరగిన నశింతు జను లచ
 తురసారథియు క్రరథగతుల వోలె బ్రభూ!

596. పరదారం జెఱగొన దా
 పురించు నాసురవివాశమునకున్ ప్రభు! నే
 నరయ నిమిత్త మగుట దు
 స్రవ్యధావహము గాకతాళియంబున్.

597. రాము నెదిరి నడచుటయె మ
 హామృత్యుబిలంబు సొచ్చునట్టి దగు దశా
 స్యాః మూర్ఖచిత్తుడవు నీ
 వే మెయి గ్రహియింపకుంటి వీ సత్యంబున్.

598. మరణము తప్పనిదేనిన్
 బురుషోత్తమరామభాణమున నయ్యెడు నా
 మరణమె పుణ్యప్రదమగు
 బురుషోధమ! త్వత్కరాసి చొలియుట కంటెన్.

598. ఇక దర్శించిన ఫలమే
మికలుగు? తోడగుచు నేను మిత్రిం బడగా
నకలుషవత్రివతాహర
ఐకలుషమున దెగుము రావణ! సమూలముగన్.

600. చనువారము గాక యనన్
మనమున మెచ్చుచు దశాననాసురుడు రథం
బున దోడ్కొని చనె మారీ
చు నతిరయంబున దశరథసుతు డున్నెడకున్.

601. దశవదనుడు మారీచుడు
బిశాచముఖభీకరభరవిలసద్దేహ
ధ్యశతాంగముపై నేగిరి
దశరథసుతు నాశ్రమంబు దరియగ నంతన్.

సీతమాయలేడిని దెమ్మని రాముని గోరుట.

602. మారీచుడు చిత్రమృగా
కారము తోడన్ భ్రమింపగ గడగె దద్ర
మ్యారామపరిసరములన్
ధారుణీతనయాసమీక్షణగతోద్యముడె.

603. ఉరుకు లిడు జెంగుచెంగున
బరువులువారు నొకచోట బదములు నాల్గున్
ధరనిల్పక బెదరుగనుల
మెఱయు దశ త్తళలు కదిసి మెసపున్ జివురుత్.

604. ఉటజద్వారము ముంగిట
నటునిటు దిరుగు మృగసంచయము గూడుచు
తట మఱలుచు గ్రీడించు ని
కటస్థితావనిరుహప్రకరమూలములన్.
605. పరిసరచరన్మృగావళు
లరుదెంచి విచిత్రదైహికౌజనమున క
బ్బురపడి మూ చూచి వడిన్
బరువెత్తు భయంబు సెంది నల్వంకలకున్.
606. మారీచుడు తన్మృగసం
హారము సేయడు నిజకవటాకృతియుబయ
ల్లా రావణకార్యవిఘ్న
తోరుభయంబున సహజదురుద్ధతు డయ్యున్.
607. ఆసమయంబున వచ్చెన్
భూసుత పుష్పావచయసముద్యతయై యా
వాసము వెల్వడి కుసుమల
తాసంశ్రితకర్ణికారతరువాటికకున్.
608. మణిరత్నబిందుయుతకాం
చనవర్ణాచితము మధురసంచారము ద
ర్శనసుభగంబును గాంచెన్
జనకజ యుత్పుల్లలోచనయగుచు మృగమున్.

609. కని విస్మయవశయై నా
 ఘని బిల్బి వలికె మదిన్ గుతుక మెసగంగా
 గననగు నదృష్టపూర్వం
 బనన్య రూపాశ్రయంబు హరిణం బదియే.
610. వదనమరుణాంబుజోత్పల
 సదృశము శృంగాగ్రమున్ లసన్మణిదీప్తం
 బు దలవగ నిండ్రసీలకు
 ముదాభముల్ జెవులు వదనము సితాసితమున్.
611. కను మిండ్రసీలదళశో
 భ నెసగు నధరంబు నాథః పార్శ్వము తావృం
 గనెడు మధాకసుమచయము
 గ నూర్ధ్వపుచ్ఛంబు శక్రకాక్ముకసమమున్
612. అవలోకింపుము కుందేం
 దువజ్రభాస్వదుదరంబు దోచున్ వైడూ
 ర్యవిలాసవిభ్రమమున ఖ
 రవితతి యన్యాంగములు జలజకేసరముల్.
613. ఇది కడు మనోహరం బగు
 గద! నాథ! యటంచు దన్మృగసమానయ వాం
 ఛ దలిర్పగ జానకి వ
 ల్గ- ధరియ జని యన్నతోడ లక్ష్మణు డనియెన్.

614. ఇట్టి విచిత్రమృగము గన్
 పట్టదు జగతిన్ ధరాధవ! యసురమాయల్
 వృట్టుట కానంబడు ని
 వృట్టుల గంధర్వపురము వంటిదె యిదియున్.
615. జననమౌహనకరముగ
 దనుజుడు మారీచు డిట్టి దంభాకృతులన్
 మునిసంతతి గూల్చుట మున్
 వినమె! యిదియు నట్టి మాయ నిశ్శంకముగన్.
616. అనుచున్న సుమిత్రాసుతు
 జనకజ వారించి రామచంద్రున కనియెన్
 జననయనాహ్లాదకరం
 బనుమానింపంగ నేటి కవసీనాథా!
617. నాకున్ గ్రీడామృగ మగు
 నీ కాననవాసపు దఱి నింపుగ బిదవన్
 సాకేతాంతఃపురి నా
 లోకనసుఖు లౌదు ర త్రలున్ భరతుండున్
- 618 నానావర్ణవిచిత్రాం
 గానూనము చిత్రబిందుకలితం బగుచున్
 గాననమున భాస్వంతం
 భౌవిది యద్రుణ్ణిన్ శశాంకుడు వోలెన్,

619. నా మనమున్ హరియించిన
 యీ మృగరాజంబు బట్టి యిమ్ము సజీవం
 బో మఱి నిరీవంబో
 యేమైనను గాని యివ్ధనిన లక్ష్మణుడున్.
620. వలదన్న! రాక్షసాధమ
 ఫలప్రయోగ మిది సర్వజగతీధవ! నీ
 తెలియని దున్నదె వసుధా
 తలంబున ననంగ సస్మితాస్యం డగుచున్.
 శ్రీరాముడు లేడిని బట్టినరుగుట.
621. రాము డనియె నింతకు ము
 న్నీ మైథిలి కోరనేర దెయ్యదియున్ నే
 డీ మెయి ననుజ: కురంగము
 పై ముచ్చటవడగ దీర్పవల్వదె నాకున్.
622. నిక్కంపు మృగం బై నన్
 జక్కగ గొనితెచ్చి యిత్తు జనకాత్మజకున్
 మ్రుక్కడి రక్కసు డైనన్
 జక్కడగింతును బటుతరశరఘాతమునన్.
623. శరచాపంబులు దె మ్మిటు
 ధరణీసుత జాగరూకతన్ గావుము నే
 మఱి చనుదెంచు దనుకన్
 హరిణముతో నంచు రాము డరిగె వనమునన్.

624. చిక్కియు జిక్కక దూరపు
చక్కిన్ బరువిడి మఱునిముసంబున దాపై
ప్రక్కనె చరించి యుఱుకుచు
నక్కెతవమ్మగము రాము నలయించె గడున్.

625. బహుదూరంబుగ నేగెన్
గహనంబున దానివెంట గార్ముకధరుడై
సహనంబున, దుది బాణ
ప్రహార మొనరించె విసివి రాముడు కినుకన్.

626. ఆ శితశరంబు మారీ
చాశరమర్మచ్ఛిదంబు సల్పగ గూలెన్
హా సీతా! హా లక్ష్మణ!
హా సీతా! యనుచు నఱచి యసురుం డవనిన్.

సీత రామునకు నహాయముగా లక్ష్మణు నంపుట.

627. హా సీతా! హా లక్ష్మణ
హా సీతా యన్న యఱపు లాశ్రమవాటిన్
భూసుత శ్రవణద్వయి బడె
కౌసల్యాసుతుగళానుకరణము లగుచున్.

628. కలవరపడుచున్ సుమపే
శలాంగి సీత వచియించె సౌమిత్రికి వి
హ్వల మగు నా మానసము వి
నలేదో! సోదరకృతార్తనాదంబు లటుల్.

629. నా వతి కపాయ మెయ్యదొ
దాపుర మై నట్టుతోచు ద్వరపడి చనుమా
చాపము శరంబులుం గొని
యే వలలాశను లెదిరికొ యీ ఘోరవనిన్.

630. నిలుచుంటి వింక బోవే
మి లక్ష్మణా! మెదలవేమి? మే లగునే యి
ట్టులు నిష్క్రియుండ వగుట క
దలు మ య్యగ్రజున కాపద నివారింపన్.

631. అని తొందరింప లక్ష్మణు
డనె మది శంక గొవబోకు మమ్మా! సీభ
ర్త నెదిర్చి నిల్వగల వా
ని నెవ్వనిం గాన నేర నిఖిలజగములన్.

632. అది రాముని కంఠధ్వని
గ దలంపకు మాయవన్నె గ్రవ్యాదు డెవం
డొ దురాత్ముడు రామున కా
పద వొరయునె దివిజు లెత్తి వచ్చిన యేనిన్.

633. ఖరదూషణాదిరాత్రిం
చరులన్ బదునాల్గవేల జక్కడవడె యొ
క్కరు డయ్య రాఘవుడు నా
డరయవో! తల్లి! భయము చనదట్టి విభునెడన్.

634. ఒక మాయావిం దునుముట
యొక లెక్కయై రామున కిటు లూరక వ్యధ జెం
దకు మమ్మ! రామతీవ్రాం
బకఖండితదానవారవం బద్దియగున్.
635. కాంచనమృగం బనుచు నీ
వెంచిన యది దనుజమాయ యే యగు సుమి! త
ద్వంచకు డా మారీచుడె
యంచు దలతు మూడె వాని కాయు వరయగన్.
636. పలలాశిన్ వధియించి మ
అలి వచ్చుచు నుండనోపు రాఘవు డా శ్రీ
లలనేశతల్కవిక్రము
డలఘుడు సుమి! భీతి దక్కి స్వాస్థ్యము గనుమీ.
637. నిను గాపాడుచు నుండు మ
నె న న్నిచట రాము డమ్మ! యెప్పట్టున నై
న నతిక్రమింప జాల ద
దనఘస్వాంతు వచనంబు దాల్చి గొను మికన్.
638. అనినన్ గ్రోధోద్ధరయై
జనకాత్మజ యిట్టలనె నృశంసాః కులపాం
సన! నీవు మిత్రరూపము
న నున్న శత్రుండ వగుదు నాదు విభునకున్.

639. ఘోరవనాంతరమున గం
 తీరవసంచయము బాల్పడిన వృషభ మనం
 గా రాముడు రాక్షసతతి
 బారివడి శరణము గోరు భయపడితుడై .
640. ఐనను గదలక యేమే
 మో నీరసపుబలు కాడుచుంటివి సౌమి
 త్రి! నీయన్న వివద్దశ
 గానగ నీకు సుఖమగునె: కలుషస్వాంతా:
641. నీ కుటిలబుద్ధి తెల్లం
 బై కనవచ్చె నను బొంద నాశించి యిటుల్
 పోకుంటి వగ్రజన్మున్
 సాక భరతుప్రేరణంబొ! స్వాభీష్టంబో!
642. నీ దుష్టవాంఛసాగం
 బోదు జగన్నాథుడు సుమనోరంజకుడున్
 నా దై వము రామవిభున్
 గాదని యన్యుం దలంప గలలో నైనన్.
643. అనపాయమ్ముగ నుటజ
 మ్మునకున్ రాడేని మద్విభుడు మరణింతున్
 గనదగ్నివిషాచలశృం
 గనిపాతమ్ముల బ్రతుక నికన్ సౌమిత్రీ !

644. అనుచున్ ధరణీసుత తూ

లనాడ దుఃఖంబు నొంది లక్ష్మణు డనె, వం

దన మొనరించుచు దల్లి:

నను ని ట్టాడందగునె మనఃభేదముగన్.

645. జగదేకవిక్రమాన్నితు

డగు నన్న ప్రభావ మెఱిగి య మృహితస్వాం

తు గురువచన ముల్లంఘిం

వగ నేరక వీడ కుంటి వని ని న్నొంటిన్.

646. నీ వలన మాతృగౌరవ

భావం బెసగన్ జరించి భక్తి సలుపుచున్

సేవించి హితవు వల్కగ

దేవీ! పరుషోక్తులాడితి వధర్మముగన్.

647. అనుచిత మాడుట వనితా

జనస్సభావంబు పరగు జగతీస్థలి నె

ల్ల నిదియ నధర్మరత లం

గనలున్ గ్రూరులు విరోధకల్పను లెందున్.

648. రామాజ్ఞాధిక్కారము

నీ మూలంబున నొనర్చి నీ వచనమునన్

రాముని కడ కేగుదు ని

న్నోముం గాత వనదైవతౌషం బెల్లన్.

649. చనుచుంటి నమ్మః యియ్యదే
కనుగొందునో లేదో భ్రాతృకలితుండనుగా
చనుదెంచి నిన్న టంచున్
బ్రణమిల్లి యరిగె ద దాత్మవంతు డురవడిన్.

రావణుడు బ్రాహ్మణవేషమున వచ్చుట.

650. భవతీ! భిక్షాం దేహి య
న వాక్యము పునఃపునర్వాచ్యం బౌ
చు వినంబడగ దొఱగు న
శ్రువుల్ దుడుచుకొనుచు సీత చూచె బయటికిన్.

651. నుదుట దెలిబూదిరేక లు
దధినుర్వలవోని జడలు తలపైన, మెడన్
రుదురాకలపేరులు జే
త దండము కమండలంబు దాల్చిన విప్రున్.

652. భవతీ! భిక్షాందేహి య
ను వాక్యమున బిల్చు వాని నొకనిం గని రా
ఘవపత్ని యాశ్రమబహిః
కవాటము న్వెల్వడి వడి ఘటితాంజలిగాన్.

653. ధరణిసురపరివ్రాజక
వరవేషధరుం డగు దశవదనుడు సీతా
తరుణిన్ వీక్షించె మదన
శరాహతస్వాంతు డనిమిషనయను డగుచున్.

654. ముదివగు శూర్పణఖ దీ
ని దివ్యసౌందర్య మే మని వచింపం గ
లె డుహినకరుసోదరి గూ
డదిగదుడుపు దీని ముఖవిలాసము ముందున్.

655. అనుచున్ దలంచి యిట్లనె
జనకజతో రావణుండు సదమలసౌంద
ర్యనిధివి శుభదర్శన వె
వ్వని దానవు శచివౌ రతివౌ! పద్మదళాక్షి!

656. అరుణాబ్జదళవిశాలము
లరయగ నీకనులు సౌష్ఠవాతిస్నిగ్ధా
గ్రరదనముల్ కుందంబుల
సరణిన్ మెఱయు వదనంబు శశిబింబంబౌ.

657. పీనోన్నతకుచముల్ జం
ద్రానన! యొండొంటి నొరసి తాళఫలసమా
నూనాకృతి మెఱయున్ ము
క్తానిభృతగళోపహారతరళస్ఫూర్తిన్.

658. అలినీలకుంతలములున్
బలిష్ఠకరితుండసన్నిభము లూదువులున్
పులినతలవిశాలజఘన
ములు, జ్యోత్స్నాభదరహాసము మనోజ్ఞములౌ.

659. పీతాంబరంబు గుసుమ

ప్రాతసుగంధంబు లాభరణముల్ వడతీ!

నీ తాల్పుటన్ బరమశో

భాతుందిలములగు నీదు వతియున్ వరుడే!

660. సకలజగత్సౌందర్యము

ప్రకటంబగు నీదు రూపవైభవమున జం

పకపుష్పనాస! నినుబో

లు కాంత కనరాదు నిఖిలలోకంబులలో.

661. భీకరరాక్షసనిలయం

భీ కాననమున వసించు విట్టాంటరివై

నీకు వెఱలేదొ మత్తా

నేకవశార్థాలముఖవనేచరతతులన్

662. విమలమణిగణోన్నతసౌ

ధములం జరియింప దగుదు దాసీజనబృం

దము బలసి కొల్వ నట్టి య

సమలక్ష్మీవైభవము విసర్జింతేలా!

663. పిడికిట నడంగ నగు నె

న్నడుమున్ నీ రూపయావనంబులు బడద్రో

సెడు నామది కూలంబున్

బడద్రోయు నదీజలప్రవాహము కరణిన్,

664. లలనామణి: హ్రీశ్రీకీ
 రుల నెవ్వతెవో మనుష్యరూపంబున ని
 య్యిల కే లరుదెంచితివో
 పలుకుము, వివశుండ నీదు వర్తనమునకున్.

సీత రావణునకు దన్నెఱిగించుట

665. తన నీగతి బ్రస్తుతి సే
 య నిక్కపున్ బ్రాహ్మణయతి యంచ దలంచెన్
 జనకజ పర్ణచృన్నా
 వనిగర్త మరయని కరిణి వడుపున వానిన్.

666. యతి నర్పించెడు గతి భూ
 మితనయ యర్హుంబు బాద్య మిచ్చి బృసి యొసం
 గి తరుఫలమూలముల స
 త్కృతుజేసి వచించె నీ గతి, గృతకయతికిన్.

667. జనకమహివసుతనయన్
 నను సీత యటండ్రు బ్రాహ్మణవర: దశరథా
 వనినాథతనూజుడు ధ
 ర్మనిరతుడున్ సత్యవాది రామునకు సతిన్.

668. ద్వాదశవర్షంబులు నే
 నా దయితుండున్ మహాసుఖాబ్ధితరంగ
 స్వాదువిహారాయతుల
 మై దివ్యముగా గడపితి మనోన్యముగన్.

669. పదుమూడగు నేడున మం
 త్రిదండనాథగురుజనపరివృతుండై భూ
 మిధవుడు రాము యువరా
 ట్పదవి బ్రతిష్ఠింప బూనె బరమప్రీతిన్.
670. నరపతి మును దన కిచ్చిన
 వరద్వయము దీర్చ గోరి పంతము పట్టెన్
 ధరణిపు ప్రియసతి కైకయి
 భరతధరాభరణ-రామవనగమనంబుల్.
671. ముట్టను జలమోగిరమున్
 ముట్టను రామాభిషేకముం గనజాలన్
 గట్టా ప్రాజాంతక మి
 వృట్టని కై కేయి క్రూరవాక్యము లాడన్.
672. ఇచ్చెద నని ము న్నాడిన
 యిచ్చకపుం బల్కులు దన కెదురై గళసీ
 మోచ్చలితకాలపాశము
 మచ్చున నుండంగ వగచె శ్మావతి, యంతన్
673. జనకున్ సత్యవచనుగా
 నొనరింపగ బయన మయ్యె నుల్లాసముతో
 వనసీమలకున్ రాముడు
 ఘునివేషమునన్ విహారభూమికి పోలెన్,

674. ఇరువదియై దేడుల వయ
సు రాఘవున కవుడు నేను జూడగ బదియున్
మఱియెన్నిదేండ్లదానన్
ధరణీసురసత్తమ! చిరుతప్రాయమునన్
675. జనహితతత్పరు డనియున్
ఘనవిక్రమశోభితుండు గరుణాస్వాంతుం
డును సత్యవాదియున్ ధ
ర్మనిరతు డనగా బ్రశస్తి రామున కొదవెన్.
676. రామునకు సవతితమ్ముడు
సౌమిత్రి పరాక్రమనిధి సత్యరతుండున్
రాము నెడబాసి యుండని
ధీమంతుడు లక్ష్మణుడు జితేంద్రియచయుడున్.
677. రాముడు లేని పురంబున
సౌమిత్రియు నేను నిల్వ జాలక ద త్నే
వామృతరససిద్ధి గనన్
రామునితో వచ్చితిమి వనావాసమతిన్.
678. అరుదెంచు నింతలో సో
దరుతోడన్ మద్విభుండు తావన! తా మె
వ్వరొ యేటికి వనమునన్
జ్ఞర్యింతురొ తెల్లరె యని జ్ఞానకి ఫలికెన్,

రావణుడు సీతను దన్ను వరింపుమనుట

679. కవటం బేమియు లే న

ట్టివగిది ధరణీజ పల్కె డెందము ప్రియభ
ర్తృవరాయణంబుగా, దై
త్యవతి హరింపం దలంచె దా నయ్యతివన్.

680. మఱింప బోవు టెఱుగక

సురద్విషుడు వల్కె సీత జూచి శుభాంగీ!
సురభోగానుభవార్హవు
నరమాత్రుండు వతి గాగ నవయుట తగునే.

681. సురవన్న గాసురభయం

కరుండు రావణు డనగ సకల రక్షోధీ
శ్వరు పేరు వింటివి గదా!
ధరణీతనయ: విను మేన త ద్రావణుడన్.

682. లవణాంబుధిమధ్యంబున

నివసెంతు సమున్నతధరణీధరశృంగా
గ్రవినిర్మితలంకాపురి
నవనిజ: యమరావతి దివిజాధిపు బోలెన్.

683. దనుజసతీసంగవిముఖు

డ నైతి సీత! నిను గాంచుటాదిగ నిక జే
కొనుము భవన్నాథుంగా
ననవద్యాంగి! నను గామితార్థము లెసగున్.

684. పంచసహస్రాధికముగ
గాంచనభూషితవరమృదుగాత్రలు దాసీ
సంచయములు సేవింతు స
మంచితగతి నాదుపట్టమహిషి వగు నెడన్.

685. మణువుము రామున్ నన్నున్
బరిగ్రహింపు మను రావణవచనమున్దా
సరకుగొనక ఛీ ఛీ యని
నిరసనభావమ్మున ధరణీసుత పలికెన్.

సీత రావణు నిరాకరించుట.

686. పతిదటి లే నెడ కుహనా
యతివై యాతిధ్య మొసగ నాయత్తంబొ
సతి నిట్లాడెదు! దళవద
న! తులువ వై పాల్పడితివి నైచ్యంబునకున్.

687. అంతర మెఱుగక వదరుదు
వింతియ గాక సరిపోలు దే రాముని దు
శ్చింత యొకడు దక్కగ నా
వంతయు గానవు వివేక మన్నది పలువా!

688. మృగపతి రాముడు సీవో
స్యగాలమవు విమలసురసరిన్నిభుడౌ నా
మగ డీవు మురికికాల్పవు
భగనాభుడు రాఘవుండు కాకివి నీవున్.

689. బంగారము రాఘవు డై
నం గుమతీ! సీసమీవు నా రాముడు మా
తంగము బిడాల మీ వర
యంగా వ్లవ మీవు బర్హి యగు రాముండున్.
690. మేరుగిరింద్రము వోలెన్
ధీరుం డక్షోభ్యుడు జలధింబోలె మహా
వీరుడు మహేంద్రసన్నిభు
డా రాఘవరాము నిత్య మనువ ర్తింతున్.
691. సకలశుభలక్షణాన్విత
దకలంకుడు శశినిభాస్వ్య డబ్బాక్షుడు శ
త్రుకరిమదభంజనహరి
ప్రకటవరాక్రముడు దాశరథి సేవింతున్.
692. అనవరతధర్మవర్తను
డు నిర్జితేంద్రియుడు శ్లాఘ్యుడు మహారస్కుం
డును దీర్ఘభుజు డమలస
త్యనిరతు డా రాము సతత మనువ ర్తింతున్.
693. నరసింహుడు రాముడు భా
స్కరప్రభ గతిన్ దదీయ సతి దుర్లభయా
వరియింతు వేటి కానను
నరయ స్సృగాలంబు సింహా నాసించుగతిన్.

694. దురనుప్రాప్యంబులు గో
చరంబులగు నీకు సులభసంపదవోలెన్
ధర మరణాసన్నునకున్
దరువులు హేమవ్రభల గనంబడు రీతిన్.
695. గిరివరమున్ హస్తద్వయి
హరించి కైకొన తుధితమృగాధిపదంష్ట్రీల్
పెరుకంగ ఘోరవిషమా
హరించుకొన జూచుట నను నాసించుటనన్.
696. శిలమెడకుం గట్టుకొనుచు
జలధిన్ దరియింప జూచు చందము శశిసూ
ర్యుల నిర్దురన్ గరంబుల
గలంప జూచుట యగు నను గామించుటయున్.
697. శితశూలాగ్రగమనమున్,
హతవాహజ్వాల నొడిసి యొడి గట్టంగా
జతనంబు సేయుటయు నొ
సతతశుభాచార రాము సతి గోరుటనన్.
698. నను బల్మి గైకొనుచు నే
గిన నేని సుఖింపలేవు పృతపానము సే
సిన మక్షికంబు గతి వ
జ్రనిభశరహతుం డవగుదు రాఘవుచేతన్,

699. తలవడ బోకుము రావణ
వలల! సహస్రాక్షసన్నిభప్రాభవసం
కలితుండు రాము తోడన్
వలపున్ గొనకుము వరాంగనలపై నింకన్.

700. అనుచున్ ధీరస్వాంతం
బున బల్కియు భీతి సెంది భూసుత మనుజు
శనసాన్నిధ్యంబు కతన
ననిలోద్ధాతంబు కదలి యన గంపించెన్.

రావణుడు సీత నపహరించుట

701. ఆ రీతి దశగ్రీవుడు
ధారుణీతనయానిరాకృతస్వాభీష్టం
డైరూక్షేక్షణజాలా
సారంబున బల్కె సతికి సాధ్వస మెచ్చన్.

702. సురగణముతో సహస్రా
క్షు రణవరాజ్ముఖు నొనర్చుచు జెలగి ఫాలా
క్షు రజతగిరి నెత్తి సతి!
యరిదమనుండ నఖిలభువనాధీశండన్.

703. పవనాగ్నిసూర్యశశిముఖ
దివిజస్తోమంబు లస్మదిచ్చాచారుల్
భువి బెకలింపంగల భూ
రివార్ధి సంక్షోభము నొనరింప గలండన్.

705. పవనుండు వీచు మెల్లగ
నవసీజంబులు చలింప వాతపము న్నా
ను వికర్తనుండు సీతా !
ప్రవహింపవు నాయెదుట స్రవంతీతతియున్.
705. నా యగ్రజుండు పాతె మ
దీయోద్ధతి నోర్వలేక హిమగిరికిన్ దా
నాయోధనంబు వీడి త
దీయము పుష్పక విమాన మేను గ్రహింపన్.
706. మదనశరవృధితాత్మన్
మదవతి! ని న్నభిలషించినాడ మహీరా
ట్పదరిక్తుడు రాముడు మ
త్పదనఖముం బోల డాహవక్షేత్రమునన్.
707. జానకి! లంకారమ్యో
ద్యానవనంబులు హిరణ్మయాంతఃపురసౌ
ధానీకంబులు సురక
న్యానిభదాసీతతియు మహాసౌఖ్యదముల్.
708. ఋతుచక్రము మదధీనము
క్షితిరుహముల్ సర్వకాలసీధుఫలవిరా
జితములు మన్నగరి, లభిం
చితి ద్వ ద్భాగ్యవశమున భజింపుము నన్నున్.

709. అనినన్ జానకి యిట్లనె
 వినవు హితంబు దశకంఠ! విలయంబగు స
 ర్వనరాదసంతతులకున్
 నిను బోలిన దుష్టమూర్ఖనృపమూలముగన్.
710. బ్రదుకం గలవేమొ శచీ
 సుదతిన్ జెఱవట్టి యైన సుస్పృష్టము ద
 వృదు మృతి యమృతమ్మున్ ద్రా
 వుదేని న న్ముట్టిన యెడ బుద్ధివిహీనా!
711. అనినన్ మృత్యువునకె మృ
 త్యునిభుడ న న్నేమిసేయు దుర్బలు డల్పుం
 డు నరుండు పితృనిరస్తుడు
 వనచారి గతాయువున్ భవత్పతి యనుచున్.
712. ధరణిసురపరివ్రాజక
 వరరూపము వీడి దానవాధిపు డంతన్
 ధరియించె దుస్సహనిజ
 స్వరూప మరుణాక్షులున్ దశముఖంబులతోన్.
713. కనవచ్చె నీలభూమి
 ద్రనిభమహంగంబు దృగ్వితానక్షయకా
 రణరక్తారుణవస్త్రము
 ధనుశ్శరాద్యాయుధకలితాంచద్బుజముల్.

714. కనులకు మిఱుమిట్లు గొలుపు
చు నరుణరాగప్రసారశోభామయకాం
చనకుండలమండితు డా
దనుజాధీశుండు దరిసె ధరణీతనయన్.
715. ఒకచేత కేశరాశి మ
తొకచే నూరుద్యయంబు నుద్ధతుడై ప
ట్టికొనుచు నెత్తి రథంబు క
డకేగె బంక్తివదనుడు పుడమి యద్రువంగన్.
716. కొనిపోవుచుండె నయ్యయై
నను బట్టి దశాననుండు నక్తంచరుడం
చును రామ! రామ! లక్ష్మణ!
యనుచున్ సీత విలపించి యడలుచు నుండన్.
717. సకలాయుధసన్నద్ధము
వికృతపిశాచముఖఖరనిభృత మరదమునన్
వికటాకృతి నిడుకొనె జా
నకి నంకతలమ్మున గఠినాత్ముం డగుచున్.
718. కరముల్ విదుల్పు కొనుచున్
ధరణీసుత రావణాంకతలము విసర్జిం
చి రథోవరిస్థలిన్ బడి
యురంబు మోదుకొను చేడ్పుచుండె వివశయై.

719. అరదంబు కదలె వికటో
 ద్దుర్హాసకటువచనములతో దశవదనా
 సురుడు బెదరించు చుండన్
 ధరణిజ విలపించె నశ్రుధార గురియుచున్.
720. గిరితరువులార! గోదా
 వరీస్రవంతీలలామ! వనదేవతలా
 ర: రభసమున రావణు డవ
 హరించె సీత నని తెల్పు డా రామునకున్.
721. హరిణానయతత్పరుడై
 యరిగిన నా విభు డెఱుంగ డయ్యయ్యె రాత్రిం
 చరవతికృతావమానము
 కురవకమ! వచింపుము రఘుకులనాథునకున్.
722. జనకాత్మజ నను బలిమిన్
 గొనిపోయెడు రావణుండు క్రూరు డటంచున్
 వనదేవతలారా! రా
 మునకున్ వడి దెల్పర: యిదె మ్రొక్కెద మీకున్.
723. యతివేషంబున వచ్చి పి
 శితాశనుడు రావణుండు సీతాతరుణిన్
 ద్రుతగతి గొనిచనె నని నా
 పతికిం జెప్పవె నుతింతు ప్రస్రవణగిరీ:
 SKK-10

724. వనచరమృగంబులార! ఖ
గనాథులార! పరుగెత్తి కరుణామతులై
యినవంశస్వామికి రా
వణకృతసీతావహరణవార్త దెలుపరే.
725. ఓయి విహంగమరాజ! జ
టాయవః దశకంతు గెల్చుట యసాధ్యము వై
హాయసగతి బఱచి తెలుపు
మీ యవమానంబు నాదు హృదయేశునకున్.

జటాయువు రావణు నెదిర్చి మడియుట

726. రామా! లక్ష్మణ! రామా!
సౌమిశ్రీ! యని గిరి ప్రజంబులు మ్రోయన్
వామాక్షి యేడ్చుట ఖగ
స్వామి విని జటాయు వంత బఱచెన్ దివికిన్.

727. ఓరీ! రావణ! యెంతటి
ధీరుండవు రాఘవుని సతిన్ జెఱగొని దు
ర్వారుండ నటన్న భ్రమన్
బాఱెదు; పోనిత్తునె నిను బ్రాణంబులతో.

728. వదలుము సీతాదేవిన్
వదలవ యేని దెగటార్తు వజ్రనిభాస్మ
త్పదనఖనాసాదారిత
వదనతనుం జేసి యిపుడ వలలా! తులువా!

729. సకలజగన్నాథుండు హి
తకరుండు దశరథరాజతనయుడు రాముం
డు కృపానిధియున్ వరుణేం
ద్రకల్పుడు హరింతె యట్టి రాముని భార్యన్.

730. ఏ యవకృతి నొనరించెన్
నీయెడ రాముడు? నిజరమణీరక్షణధ
ర్మాయ త్రస్వాంతమునన్
దాయల బరిమార్చె నదియు తద్దోషంజే.

731. నరపాలుండవు దశముఖః
పరదార స్పృశించుట నరపతికిం దగునే?
యరయంగ సతీజనశీ
లరక్షణంబు విహితం బిలాపతి కెప్పుడున్.

ఈ తులువతనంబున కే
రీతిన్ బాల్పడితి మెచ్చ రీ చౌర్యంబున్
నీతివిదులు గర్హింతురు
దైతేయాః శూరతానిధానులు జగతిన్.

732. జనపతి యధర్మపరుడ
య్యెనేని జనతతియు నట్టులె యగుట తథ్యం
బునిశాచర! కాన ప్రభుం
డనయము ధర్మమె యొనర్చు టావశ్యకమా.

734. లోకమున శుభాశుభముల
కాకరము విభుండు ప్రభుసదాచారమునన్
లోకులకున్ శాస్త్రానవ
లోకితధర్మార్థరీతులున్ దెల్లమగున్.
735. తనకున్ సాధ్యంబును సుఖ
జనకంబును నై తనర్చు సత్కృతియే సే
యు నరుం డనిశంబు దశా
స్య! నీవు పూనితి వసాధ్య మసుఖకరంబున్.
736. తొలగవలె నధర్మకృతికి
దొలంగవలె నవయశంబు దుఃఖము గూర్పం
గల దుష్కృతి కెపుడు, రుజా
కలితం బన్నంబు వీడు గతి నరతతికిన్.
737. యువకుండ వీవు దశవద
న! వృద్ధుడ న్నేను, జనకనందిని గొని పో
వ వశంబె నీకు? గుశలుం
డ వగుచు నే జూచుచుండ నయహీనాత్మా!
738. అనుచున్ గృధ్రపతి వచిం
చిన హిత వాలింపక దశశీర్షుడు దర్పం
బున మార్కొనె వింశల్లో
చనముల నిప్పుకలు రాల సక్రోధుండె.

739. ఖగపతియుం బో రొనరిం
 ప గడగె, సముదగ్రరోషభయదాకృతులన్
 గగనమున దోచి రిద్వరు
 సగరున్నీలాభయుగ్మసారూప్యమునన్.
740. దనుజేంద్రుడు పటనారా
 చనిచయ మడరింపగా విశాలగరుచ్చా
 లనతీవ్రవేగసంభవ
 దనిలోద్ధాతము తొనర్చె నబ్రగవిభుడున్.
741. కులిశోద్యన్న ఖతాడన
 ములన్ జటాయు వతివేగమున రావణహ
 స్తలసత్కర్మకమున్ బటి
 య తొనర్చి శిరంబు దన్నె నవహాసమునన్.
742. దనుజుం డె తిన బాణా
 సనతతి ఖండించి యగ్నిసదృశంబగుత
 తనువర్మము న్దునిమి స్యం
 దనసూతధ్వజఖరవ్రతతి గూల్చె వెనన్.
743. అలఘుక్రోధము పూని ప
 టులామవంబున, ఖగవిభుడు, తనువున నఖా
 వలిగ్రుచ్చిరేగ పుష్పిత
 పలాశముం బోలి మెఱసె బలలాశనుడున్.

744. విరథుడు భగ్నశరాసను
 డు, రుధిరసిక్తాంగుడై కడు న్నొచ్చిన యా
 శరపతి శాతతరాసిం
 గరమున గీలించి కవిసె భగవతి నంతన్.

745. వదనముల గోళ్ళ గీటుచు
 బదింబదిగ దాడి సేయు పతగశ్రేఘ్న
 బదపక్షంబులు ఖండిం
 చి దశగ్రీవుండు నిహతు జేసె శితాసిన్.

746. నిహతుండై పుడమి బడిన
 విహంగమ పతిం గని విలపించెన్ భూపు
 త్రి హృదయ మగలంగ స్వబం
 ధుహతిన్ బోలె న్దశవదను డురిమిచూడన్.

రావణుడు సీత నశోకవనమున నుంచుట

747. రక్షింపుము రామ! ననున్
 రక్షింపుడు రామ! లక్ష్మణా యనుచేడ్వన్
 రాక్షసనాథుడు రావణ
 డా షీతిసుత కొప్పువట్టి యతిరౌద్రమునన్.

748. చంక నిడికొని పఱచె ని
 శృంకముగ దివికి వనమ్మగసంచయములు మి
 న్దంకన్ జూచుచు బరువిడె
 లరేకాపతి యేగు దిశ విలాపధ్వనులన్.

749. ఎక్కడ ధర్మముఃన్యాయం
బెక్కడ? సత్యంబు గృహయు నెక్కడ? సీతన్
రక్కసుడు కొంచు బోయెడి
నక్కట! యని భూతగణము లాక్రోశించెన్.

750. అనిలుండు నిశ్చలుండ
య్యె నిష్ప్రభుండయ్యెరవి గిరింద్రంబులు దో
చె నత్రికుఠోగ్రదృష్టిన్
గనుగతి శిఖరద్రుమారుణసుమాక్షితతిన్.

751. దనుజదృఢబాహుబంధ
మ్మున జిక్కి యడలుచు గాంచె భూధరశిఖర
మ్మున జానకి కప్పు లైదుగు
ర నున్నతకిరీటధారుల మహాబలులన్.

752. తనకున్ సహాయపడ గల
రనుచుం దలచి తనుభూషణావళి నిజకాం
చనచేలాంచలబద్ధ
మ్మొనర్చి పడవైచె సీత యుర్విధరమునన్.

753. మరణము కోరి యధర్మమొ
నరించుచుంటివి దశానన! నృశంస! వివే
కరహిత! దుర్మద! యనుచున్
ధరణిజ నిందించుచుండ దర్పాంధుండై.

754. తరుణీన్ గొనిచని లంకా
పురమణిసౌధాగ్రభాగమున డించి భయం
కరవికృతాకృతిరాక్షస
తరుణీతతి గాపువెట్టి దశముఖు డనియెన్.
755. ఏమఱుపా బొందక మీ
రీ మానిని గాచుచుండు డెక్కాలము రా
జ్జీమానసీయభోగము
లేమేమిప్రియంబగు నవి యెల్లయు నిడుడి.
756. అనుచున్ ముదల నిడి మహా
రణధూర్వహుల నెనమండ్ర రాక్షసులన్ భీ
జనకోగ్రకాయులన్ బి
ల్చి నితాంతక్రోధసంజ్వలితనేత్రుండై.
757. నరు డొక్కండు జనస్థా
నరాక్షసతతి ఖరదూషణాదుల నస్మ
త్పురమప్రియంకరుల జం
పె రణంబున ఘోరచాపవిద్యాగరిషన్.
758. ఆ నరుని తోడి వైరము
మానస మెరియించుచుండె మానని ప్రణమై
వానిన్ గూల్చున్ వలె నె
త్తైనను నాకు సుఖనిద్ర యగు నా మీదన్.

759. ధనలబ్ధి సుఖంపడు ని
 ర్థనుండు వోలెన్ సుఖింతు రామున్ వధియిం
 చిన పిమ్మట మీ రెల్లరు
 చనుడు జనస్థానమునకు శస్త్రకలితులై
760. దానవశూన్యంబగు నా
 కాననసీమన్ వసించి కడు జాగృతి నా
 మానవు బరికించుచు సం
 ధానము సేయుండు త ద్వధ కుపాయంబున్.
761. అనుచు ముదల యొసగె దశా
 ననుండు దనుజులు ప్రియంబునన్ బహుశస్త్రాః
 శ్రునిచయధారు లగుచు నే
 పుననేగిరి శ్రీఘ్రవయనముల దండకకున్.
762. అతిలోకరూపసంపద
 నతిశయ మొందు సతి లభ్య మయ్యె నికన్ దు
 ర్మతి రాము గూల్చ జేసితి
 జతనం బని రావణుండు సంతసపడియెన్.
763. పిమ్మట కామశరనిహతి
 న మృనుజాశనవతి జనకాత్మజ కడ కే
 గె మృదసంభరితస్వాం
 తమ్మున విభవప్రదర్శనాసక్తుండై.

764. భీకర మృగమధ్యంబున
 నేకాకిగ బిక్కి నట్టి యేణియు బోలెన్
 శోకించుచు దీనాకృతి
 రాకాసులమధ్య నున్న రాఘవపత్నిన్.
765. వాతహతి మహార్ణవపీ
 చీతతి గంపించుచు నవసిన నౌక గతిన్
 దైతేయభయవికంపిత
 యౌ తరుణీమణి జనకన్యపాత్మజ బల్మిన్.
766. కొనుచేగి రావణుడు కాం
 చనోజ్జ్వలమణిప్రభాలసత్సౌధములన్
 అనవద్యోద్యానంబుల
 మనోహరకుసుమలతాద్రుమాన్వితములన్.
767. తనరారు భవన మెల్లయు
 గనగ గలయ ద్రిప్పి వికచకల్పారాజ్ఞా
 తనిచయవరీమళోదా
 రనిర్మలోదకసరోవరంబుల జూపెన్.
768. పురవై భవంబు ధారా
 ధరస్పృశద్దంతనిర్మితప్రాసాదాం
 తరహేమగవాక్షములన్
 ధరణీజకు జూపి దశవదను డిట్లనియెన్.

769. ఇంతటి వైభవసంపద
కంతటికి న్ని వధీశ వౌచువు దశకం
తాంతః పురంబు త్వచ్చర
జాంతికమున సేయు దాస్య మవనిజ! యింకన్.
770. వదికోట్ల రాక్షస వరులు
మ దపాంగాఢోకనేచ్చ మసలుదు రీ లం
కఁ దరుణిః నా కా పై ని
ర్వదికోటు లఖిలజగన్నివాసు లధీనుల్.
771. రాముడె కా డరయగ సు
త్రాముండును న న్నెదిర్చి ధరణీసుతః ని
న్నోమం జాలండు ననున్
గామించి యథేచ్చ సుఖము గాంచుము లంకన్.
772. సరిరాడు నాకు రాముడు
పరాక్రమాదిగుణవైభవంబున సుదతీః
నరుడు తృణప్రాయుడు రా
జ్యరహితు డేమి సుఖపెట్టు నాతడు నిన్నున్.
773. అనుమానింపంబోకుము
వనజేక్షణః ధర్మలోవభయమందకు గా
మిను లసమర్థు దౌటగి య
న్యూ నొక్కని సమర్థు గొనుటయున్ ధర్మమగున్.

774. నా దశశిరమ్ములు భవ
త్పాదంబులు సోక మ్రొక్కు వాడ నిదే! దే
వీ! దీనుడ గామార్తుడ
నాదట గైకొనుము తీర్పు మభిలాషంబున్.
775. ఇదివఱ కెన్నండును దీ
నదశన్ దలవంచను భువనత్రయమున నె
ట్టి దురాసదులకు నేనియు
ముదితా! ప్రేమంబు కల్మి మ్రొక్కితి నీకున్.
776. అనుచున్ సుఖవ్రలోభ
మ్మునన్ వరించు నను నాశ పూని యసురుడ
ట్లనగా జానకి యిట్లనె
తృణమంతరితం బొనర్చి దృఢకంఠమునన్.
777. అమరావగాజలవిహా
రము సేయుచు రాజహంసప్రణయమునన్ సౌ
ఖ్యము సెందు హంసి కన్నె
త్రి మద్గుప్తం జూచునె కుమతీ! యసురవతీ!
778. ధర్మం బెప్పుడు దప్పని
నిర్మలచరితుడు దశరథన్యవతి సుయశు డా
ధర్మోదాతప్రభువున
కర్మలితనయుండు రాఘవాధిపు డన్నన్.

779. ఒకబాణము తోడన్ దా
టకాసురి వధించె నే వడగ జేసెన్ గా
శిశుజ్జ్వలంబునకా
రకున్ సుబాహు జలధిన్ బలపె మారీచున్.

780. సురగణదుర్లోకము శం
కరుచాపము చేతనెత్తి ఖండించె మహా
ద్ధురవిక్రముండు రాముడు
పురుషప్రవరుండు నా విభుడు దుర్జయుడున్.

781. తునిమె ఖరదూషణాదుల
రణంబునం దా నొకండె రాఘవుడు శరా
సనమాత్రసహాయుడుగా
వినుము పలాశ! వదునాల్గువేలు త్వదసురుల్.

782. అట్టి మహావీరున్ జగ
జెట్టిన్ శ్రీరాము సరకుసేయవు తులువా;
పుట్టె జెడుబుద్ధి నీకున్
మిట్టివడె దరయవు కీడు మే శ్శెట్టివియో.

783. అనవరతధర్మతత్పురు
జనహితకార్యరతు నిత్యసత్యవ్రతు శాం
తు నుదారచరితు నావతి
ఘనవిక్రము రాము బోలగలవె! దురాత్మా!

784. పతి చెంత లేని యెడ నా
 గతి జెఱవట్టితివి నన్ను గవటాకృతి దొం
 గతనము సేసియు వీరుని
 గతి నాడెదు సిగ్గులేదో! కాపురుష! ఖలా!

785. ఖరసహవాసంబునకున్
 ద్వర జనియుండు దరిభంజనపరాక్రమభా
 సురుడౌ నాపతి యాశ్రమ
 ధరనుండినయేని నాడు ధైర్యవిహీనా!

786. నీ కాయువు మూడినదియ
 కా కీ నీచవు బని కొడిగట్టుదువే! లో
 కైకప్రభుండు రాముడు
 రాకన్మానండు నీ శిరంబులు ద్రుంపన్.

787. కేవలత్వగస్థిమాంసా
 ప్రావాలశరీరరక్షణార్థము గాగన్
 నే వగవ శీలరక్షణ
 కే వగచెద దిందువా! తెగనేసెదవా ననున్

788. అనినన్ గనలున రావణు
 డనె బలవంతంబు సేయ నాసింప యథే
 చ్చ ననున్ వరించి నీవై
 నను జేరంగా వలె శయనసుఖమ్మునకున్.

189. విను మిక తుదిమాట వచిం
తును మైథిలి: గడు వాసంగుదున్ బదియున్ రెం
డు నెలలకాలము నను జే
రనిచో ఖండింతు ప్రాతరశనార్థముగన్.

190. అనుచున్ మహిన్ విదారణ
మొనరింపం జూచు వగిది నుగ్రచరణతా
డన మొనరించి దశాస్యుం
డనె నికటస్థితనిశాచరాంగనల కిటుల్.

'91. ఈ కమల దళాక్షి గొని య
శోకవనాంతరమునన్ గుసుమిత తరుచ్ఛా
యాకలితహిరణ్మయవే
దీకమనీయస్థలికి బదిలముగ జనుడి.

'92. వరు లెవ్వరి కంటం బడ
క రహస్యము గాగ మీరు కాపుండుడు నా
దటి జేర్చుటకున్ యత్నమొ
నరింపుడు ప్రియోక్తితరనంబుల చేతన్.

798. అన నట్లు సేసి రయ్యం
గనలు మహీతనయయున్ సుఖంబున్ గన లే
క నితాంతదుఃఖవశయై
యనారతంబున్ దలంచు నాత్మేళు మదిన్.

శ్రీరాముడు సీతను గానక విలపించుట

794. మారీచకృతాలాపము
 లా రాఘవు డాలకించి యాశ్రమ వనికిం
 జేరంగ వె నిరిగె శం
 కారూఢమనస్కు డగుచు నతిశీఘ్రముగన్.
795. ఇది రాక్షసమాయ చనవ
 ల దంచు వాక్రుచ్చె నాకు లక్ష్మణుడు పదిం
 బదిగ విననైతి, నే యా
 పద వాటిల్లినదో! దానవావళిమాయన్.
796. హా సీతా హా లక్ష్మణ
 హా సీతా యన్న రాక్షసాలాపములన్
 గాసిలితి నేమొ నే నం
 చా సౌమిత్రిన్ ద్వరపడి యంపిన దేమో.
797. చూతునా లేదో! యుటజమున
 శీతాంశుముఖిన్ జనకజ సేమముమై యా
 నాతి మృదుమందహాస
 స్పీతాధర యగుచు గానుపించునా లేదో!
798. అని శంకించుచు వడివడి
 గ నడుగులిడి మఱలుచుండగ నెదుట గాన్పిం
 చె నధిజ్యచాపమున ల
 క్ష్మణుండు భయసంభ్రమాత్తచండగమనుడై.

799. తమ్ముడ! యేటికి వచ్చితి
 విమ్మెయి నాపలుకు ధిక్కరించి జనస్థా
 న మృతి ఘోరాశరనిల
 య మృగు నొంటరిగ వీడ నగునె? జనకజన్.
800. రక్కసు లే మొనరించిరొ!
 య క్కమలదళాయతాక్షి యాశ్రమమున దా
 నొక్కతె యే యిడుమల బడి
 స్రుక్కెడినొ! హృదయము చెదలుచున్నది నాకున్.
801. ఎన్నిగతుల దర్శించిన
 న న్నవ్యోత్పలదళాక్షి యాశ్రమపద మం
 దున్నట్లుగ దోపదు నా
 కన్నియు దుశ్శకునము లేదురొ సౌమిత్రి!
802. ఎడమభుజ మదరుచున్నది
 వడిగ నెడమకంటితోడ వాయెత్తుచు జూ
 చెడు భాస్కరువంక బరువు
 లిడుచున్ బశువక్షిచయము లివె దీనములై.
803. భక్షించెనొ దనుజావళి
 భక్షించినవో మృగములె పాటలగంధిన్
 నీజాత్రంబును నమ్మి మృ
 గాక్షిం గోల్పోతి నిట్లు లనురాగవతిన్.

804. వనముల దో డగుదు నటం
 చు న న్నునుగమించి వచ్చె సుచరిత్ర మహీ
 తనయన్ గాచుకొనగ జా
 లనైతి, ద ద్విరహమోర్చి బ్రదుకంగలనే.
805. కై కేయి వాంఛ తీరున్
 సాకల్యము కోసలాత్మజాత యికన్ దీ
 నాకృతి దాస్య మొనర్చున్
 గై కేయికి నేకపుత్రకవినాశా రిన్.
806. ఎంతటి విప్రియ మొదవెన్
 జింత దురంత మగుచుండె సీతాకాంతా
 కాంతానంబు గాంతున్
 సంతసమున నన్న యాశ నమసె హతవిధి!
807. అనుచున్ విలాప మొనరిం
 వ నగ్రజుం గాంచి దీనవదనుండై ల
 క్షుణ్ణు డిట్లనె నుచితజ్ఞుడ
 పు నయవిదు డవఖిలవేత్తపు జగత్పతివిన్.
808. నీ వెఱుగ నట్టి యర్థం
 బావంతయు లేదు రాక్షసాలాపము భీ
 త్యావహమై వినబడ నిన్
 గావం బొమ్మనియె భూతనయ నన్ను వడిన్.

809. వివరించితి నెంతయు నీ
దు విక్రమోదారమహిమ ధూర్తనిశాట
ప్రవికల్పితమాయ యటం
చు వినిచి మారీచు డంటి సుస్పృష్టముగన్.
810. భవదాజ్ఞావ్యతిరేక
ప్రవర్తనము సల్పు నంటి వనమున దన్నొం
టి విడిచి పో నంటిన్ గా
ని వినదు వైదేహి నాదు నిర్మలహితమున్.
811. దారుణవచనము లెన్నొ క్రు
ధారుణనేత్రముల బల్కి తనపై వాంఛా
కారణముగ జన నంచున్
నేరారోపణ మొనర్చె నిర్దయురాలై.
812. తనవతితో మిత్రాకృతి
వనికిన్ వచ్చిన రిపుండ వన్నది నను రా
ముని మృతి కోరుదు వన్నది
సునిశితవాక్యముల నెద సూడినది కడున్.
813. ఆ వలుకులు వినజాలక
కోపము దుఃఖంబు నాపుకొనజాలక సం
తాపమ్ము జెంది వచ్చితి
నీ పగిది భవన్నిమిత్త మే నవశుడనై.

814. అసినన్ రాఘవు డిట్టనె
ననుజ! యనారోచితముగ ననుచితకోపం
బును బూని యక్రత్యము సే
సినాడవు తలకగజన్నె! శ్రీవచనములన్.
815. చెంతన్ దొరకియు దొరకక
యెంతో దూరము చని యలయించె మృగము తీ
జ్ఞాంతశరం బేసితి నే
నంతన్ గూలె నది యసురుడై యఱచి మహిన్.
816. దనుజు నటపుల్ వినిన యం
తన శంక జనించె నావద ఘట్టిల్లు నటం
చును ధ్రువపడె నా కయ్యది
నిను గాంచినతోడ ననుజ! నెమ్మది కలగెన్.
817. మనతోడి పగం బూనిన
దనుజావళికిన్ లభించె దరుణము పగ దీ
ర్ప ననువుగ నీ వొనర్చిన
యనుచితకార్యంబు కతన ననుచు వడివడిన్.
818. దరిసె నుటజంబు సీతా
విరహితమై యుండె నద్ది విధ్వస్తాబ్జా
కరమట్లు జీవవిరహిత
శరీరముం బోలె శిథిలచైత్యం బనగన్.

819. తరువుల్ విస్రస్తప్రస
 మాజి వికలమ్మ లయ్యె వనదేవత తె
 ల్ల రదృశ్యలైరి దర్భా
 స్తరణమ్మగాసనములున్ జెదరె నల్లడలన్.
820. భీరువు ధరణీసుత రం
 భోరువు సీత మనుజాశనోత్కరమున కా
 హారం బయ్యెనొ చనెనో
 నారీ ప్రియకరసుమహరణార్థ మెచటికేన్.
821. అనుచున్ గలవరపడుచున్
 జని రాముడు లక్ష్మణుండు జానకి జాడన్
 గన సంశోధించిరి త
 ద్వన తరు గిరికందర స్రవంతీ స్థులన్.
822. వెదకినదే మఱలమఱల
 వెదకుచు చూచినదె మఱల విసుగందక చూ
 చి, దరుల సానువులన్ బూ
 పొదరిండ్లన్ వెదకిరి చలమున భూమిసుతన్.
823. పుడమితనయ కన రా దె
 య్యెడ నేనియు ధృతిసడలగ నేడ్వ దొడగె రా
 ముడు విరహోత్కంఠుండై
 యడలుచు దరుమ్మగవిహగగణాలోకమునన్.

824. ఓసి కదంబావనిజమ!
 నీ సుమము లటన్న నాదు నెచ్చెలి యా భూ
 మీసుత కెక్కువ మక్కువ
 ఆ సుందరి గంటివ! యెటకరిగె! తెలుపుమా!
825. ధరణీసుత నాహృదయే
 శ్వరియగు ద్వత్కాండసన్నిభము లామె తొడల్
 ఎఱుగుదు వా మగువ కకుభ
 తరురాజమ! తెల్పు మామె దాగిన చోటున్.
826. పీతాంబరంబు తాల్చెన్
 సీత కుసుమకోమలాంగి నీ కగవడెనే
 యా తన్వీ బిల్వమ! తెలుపు
 మా! తావకఫలసదృశము లామె కుచంబుల్.
827. అలికులకలగానము మం
 జులమగు సీచెంత నిన్ను జూడంగా నా
 యలివేణి సీత వచ్చెన్!
 తిలకతరువ! ఆమె జూడ తెలుపుమ! నాకున్.
828. శోకించుచుంటి నా సీ
 తాకాంతన్ గానలేక తత్పతి జూడన్
 నాకున్ దెల్పి యశోకమ!
 శ్రీకరముగ సార్థకాఖ్య జెలగుమ! జగతిన్.

829. ఓతాశవృక్షమా! నా
 సీతం జూచితివ! సంతసించు నెద స్నీ
 వా తరుణి జాడ దెల్పిన
 గాతరమతి దిరుగుచుంటి గానన మందున్.
830. సతతము కుసుమవ్యామో
 హితయై నీకడ బరిభ్రమించున్ భూమీ
 సుత కర్ణికారమా! సువి
 దిత యాయమ నీకు, జాడ దెలుపు మెఱిగినన్.
831. జంబూభూజమ! నీదుఫ
 లంబుల్ బలె భూమిజాత లలితస్నిగ్ధాం
 గంబు లెసగు దా నెట వో
 యెం బల్కు- మెఱుంగుదేని హితమగు నాకున్.
832. మాకందార్జునసీవమ
 ధూకవనసతరువులార! తోయజనేత్రిన్
 గైకొని యెవడైన పఱచె
 నా! కాన్పింప దుటజమ్మున ద్వర దెలుపుడీ.
833. జాతీ! మాధవి! మల్లీ!
 కేతకి! చంపక! లతాంగి గిసలయపాణిన్
 సీతన్ గనినారలె మీ
 రే తెరువున బోయెనా వచియింపుడు ప్రీతిన్.

834. ఎన గమనమ్మున నీకున్
జనకాత్మజ గానవా? గజవరేణ్య! ననున్
గనుమొఱగి పోయె నెటకో
కనరాదు వనమున నెంతగా వేసరినన్.
835. ఖచరవరములార! విరహ
విచలితమానసుడ నశ్రుపిహితేక్షణుడన్
సుచరిత సీత కనంబడ
దెచటన్, మీరైన నిశితదృష్టిం గనరే.
836. ఈ తరుగజద్విజలతా
వ్రాతంబులు సీత జాడ బల్కవు హరిణం
బా! తెలుపు మా మృగాక్షియు
మీతోడి మృగతతి గూడి మెలగెడి నేమో.
837. పరిహాసము సేయుటకున్
ధరణిజ! పరుగెత్తి పోయి దాగుకొనెదవా?
తరుగుల్మద్రుమములయు పొ
దరిండ్ల మాటున నిలునిలు తరళాబ్జాక్షీ!
838. ఎదుటకు వచ్చి నిలంబడ
క దూర దూరంబుగ దొలగం గతమేమో
సుదతీ! నీవు ధరించిన
దదిగో పీతాంబరం బహహా! కాననగున్.

- 839 ఇంతటి యుపేక్షసేయుదె:
కాంతా! ఎటు నైవనేర్తు గనర మ్మిక నీ
స్వాంతంబున దయతప్పెనా;
యింతీ! నామీద ప్రేమమే వీడితివో!
840. నిను గనజాలక నీదు వ
దనోదితమధురవచస్సుధాపానమునం
దనియక జీవింపంగల
నె! నామనోహరి! ద్రువంబు మృత్యువు నాకున్.
841. అయ్యయ్యె లక్షణ! జానకి
నెయ్యెడలం గానకుంటి నే మొనరింతున్
దయ్యపు రక్కసు డెవ్వడొ
య య్యవనిజ గొంచు జనెన! యసువుల్ గొనెనా.
842. వనవాసాంతము సేయక
యె నేను దివికింజనిన బిత్పవరుడు నిందిం
చు నసత్యభాషణుడ పొ
మ్మని తమ్ముడ! యే మొనర్తు మైథిలి గనగన్.
843. జనకుని యింటనో! నాదు జ
నని కోసలతనయ రక్షణంబుననో యుం
డిన జీవించెడి దానవు
వని కరుడెంచినిది వలలువాత వడుటకా.

844. అనుచున్ బరిపరి విధముల
మనోవ్యధాపీడనమున మహితాత్ముం డ
య్యును నేడ్చె రాము డున్న
తుని బోలెన్ జానకీ! విధుముఖీ యనుచున్.
845. అంతన్ లక్ష్మణు డిట్టనె
జెంతన్ జేరి కరయుగము జేబూని, యిటుల్
వంతం జెందెద వేటి క
నంతమ్ముగ బ్రాకృతనరు నట్టుగ రామా:
846. అచలస్థిరమూర్తివి నీ
వు చరాచరభువననేతవు సమస్తరిపు
ఘ్నచణుండవు సర్వసమ
త్వచిరయశస్వివి కలంత బడ ధర్మంజే.
847. గిరిసానువిహారారం
బరిగెనా: తోయావగాహనార్థము నదికే
యరిగెనా: విహారకౌ వాంఛన్
ధరణిజ క్రీడార్థ మెచటదాగుకొనియెనో.
848. వనపర్వతసానుదరీ
వనజాకర గౌతమీస్రవంతీపులి నౌ
వు నయన మనోజ్ఞ బహుకుసు
మ నికుంజవ్రతతి నప్రమత్తుల మగుచున్.

849. వెదకిన గానబడక పో

వ దవనిజ ప్రయత్నలోపవర్తనమున నే
మొదవగలదు? సర్వాన
ర్థదాతృనిర్వేదమేల? ధైర్యము గొనుమీ!

850. నిజముగ రక్కసు డా జన

కజన్ హరించి చనెనేని కార్ముకదీవ్య
దృఢజుడవు ని న్నెదురం గల
దె జగత్త్రయము విడిపించి తెత్త మురవడిన్.

851. అనుజుం డిట్లనగ బ్రశాం

తినంది రాఘవుడు చిత్తధృతి బూని ప్రశో
ధన మొనరించెం దత్కా
ననప్రదేశంబు లక్షణాన్విత డగుచున్.

852. తరువుతరువు జూచిరి చూ

చిరి శైలదరీనదీవిచిత్రపులిసముల్
విరిపొదరిండ్లున్ జూచిరి
పరిభ్రమించుచు సమస్తవనదేశమునన్.

853. సీతా! యెచ్చట నుంటివి?

సీతా! బదులాడవేమి? చెవిబడదో! భూ
జాతా! నాపిలు వసుచున్
నాతీ! కాన్పింప వేమి నా కి వసుచున్.

854. రాముడు పిల్వగ నచటన్
భూమీధరముల ప్రతిధ్వనులె కానీ క
ర్ణమృతమై విన రా దా
భూమీతనయగళరావ మోహో యనుచున్.
855. నిరతాన్వేషణవరులై
యరుగుచు గాంచి రొకచోట నవనిన్ విధ్వ
స్తరథధనుస్తూణము లా
భరణాంచితసూతదేహబాహుశిరంబుల్.
856. రణనిహతపిశాచముఖ ఖ
రనిచయముం దోచె, నాభరణశకలములున్
గననయ్యె నచ్చ టచ్చట
వనస్పతిచయంబు గానబడె భగ్నంబై.
857. కనుమివి లక్ష్మణ! యియ్యెడ
రణచిహ్నంబులు గనబడు ర మ్మివిగో యీ
ఘనకర్కశపదముద్రల్
గను మివి మృదుపాదరేఖలం బడి చనెడున్.
858. ఈ సుకుమారచరణరే
ఖాసముదయ మిది మదీయ కాంతాపదవి
న్యాసం బగు సౌమిత్రి!
నా సీతన్ దణిమివట్టి నా డిట నెవడో.

859. ఈ విరులదండ శ్రీ మణి
సౌవర్ణభరణజాలశకలంబులు సీ
తావనజేక్షణ తాల్చిన
వావంతయు లేదు సందియం బిందనుజా;

860. సమరం బిచ్చోట బ్రవు
తమైన యట్టు లనిపించు చారుణముగ నా
కమలేక్షణకై పోరిరి
సమసె నొకం డెవ్వడో! జయసంయుతు డెవడో;

861. ఆ తన్వి సీతయే యగు
నో తమ్ముడ! కొంచుబోయెనో ప్రాణముతో
శాతాయుధంబు చేతన్
మై తెగనేసెనో! యసురుడు మాంసార్థముగన్.

862. ఎవ్వడో ముష్కర రాక్షసు
డ వ్వరవర్ణిని వధించి యాహారముగా
గ్రొవ్వి భుజించియ యుండున్
రవ్వయు సంశయము లే దరయ సౌమిత్రి;

863. నవవల్లవకోమల దే
హ విదేహాధిపుతనయ మహాకర్కశదా
నపు నసి కెఱయైనపు డెం
త విలాపము సేసెనో! మది నన్ను దలచుచున్.

864. ఫలపుష్పార్థము కానీ
జలావగాహంపు గోర్కి స్వాంతంబున దీ
గెలుసాగిన గానీ యా
కలకంఠి బయల్వెడలిన గనవడరాడే.
865. అనుర క్త సుధామధుర
స్వన, ధర్మాచారనిరత సాధుహృదయ స
జ్జననుతశీల మహితస
ద్గుణాన్విత మహీసుత చెడుగుం బడె నయయో.
866. జానకి లభింపకుండగ
నే నెట్టు లయోధ్య కేగ నేర్తున్ సౌమి
త్రీ! నా తల్లులకు సమా
ధానం బేమందు నేది ధాత్రిజ యనినన్.
867. వనవాసపు టిడుమల కో
ర్చి నిరాయాసముగ బురికి సేరె నని ముదం
బున గూతు జూడ వచ్చెడు
జనకవిభున కెట్లు చూవజాలుదు మోమున్.
868. పరు లెవ్వరొ ప్రియసతి నవ
హరింప రాముండు వచ్చె నవసీతలమున్
బరిపాలింపగ నొక్కడు
వరాక్రమవిహీను డంచు బ్రజలు న్నగరే.

869. పురికిన్ రాను జనను స్వః
పురంబునకు నేని యనుజ! భూమీతనయా
విరహీతుడనై, రయంబున
నరుగుము పురి కీపు సౌఖ్య మందుదు వీవేన్.
870. భరతున్ సమాదరంబున
బరిష్వజించి తెలుపుము శుభంకరముగ రా
జ్యరమం గొను మ న్నానని
పరమోదారుండు వాడు బహుధార్మికుడున్.
871. జనయిత్రీతతికి శిరః
ప్రణామముల్ సేసి తనుము వ్రతనియమాచా
రనిరత నాదుజనని వృ
ద్ధ నోము మాదర మెసంగ దనయవిహీనన్.
872. క్షితిరాజ్యసంపదం బా
సితి, దూరం బైతి బుణ్యశీల జననికిన్
మృతిజెందె తండ్రి కోల్పో
యితి బ్రియసతిసీత జెల్లె బుణ మిక క్షితితో.
873. ఉడుగక పూర్వభవంబుల
గడుంగడు నఘంబు లెన్ని కావించితిన్
పడయుచునుంటిన్ ఫల మి
ప్పుడు కష్టము లెల్ల నొక్క మొగి ముసరుకొనన్.

874. సకలజగచ్చతువు నీ
 వు కర్మసాక్షివి జగత్ప్రభుండవు నా జా
 నకి యే మయ్యెనా: రవిదే
 వ: కృపన్ నీ వైన దెల్పవ: శుభము వడయన్.

875. అనిలమహాదేవ! జనక
 తనూజ కన్పడుటలేదు తద్దయు నెరియున్
 మన మఖిలవ్యాపక: జీ
 వనానిలము నిల్చి దెల్పవా: సతిజాడన్.

876. గిరితెల్పలేదు గోదా
 వరియుం దెల్పదు హితముగ వనదై వతముల్
 దరులుం దెల్పువు వైయ
 చ్చరవరులుం దెల్ప రింక జానకి జాడన్.

877. ధర్మవరుల రక్షించున్
 ధర్మం బందు రనవరతధర్మవ్రత నే
 ధర్మము రక్షించె జెపుమ:
 కర్మాధీనంబు బ్రతుకు కాదె! నరులకున్.

878. దై వతకోటికి సమ్మో
 దావహముగ రాక్షసపథకై పూనితి నా
 దేవత లెల్ల గృతములు
 కావం జూడరు మదీయకాంత నిడుమలన్.

879. గుణసంపన్నత శాంతుం
 డ నై చరించుట దివిజగణ ముపేక్షాభా
 వన జూచు నన్ను నిర్వీ
 ర్యునిగాగం దలచి గుణ మయోగ్యం బయ్యెన్.
880. ఈ దైవతాశి నిక సుఖ
 మోదంబుల జెంద నీను బుణ్యసతీర
 షాధర్మమున్ ద్యజించిరి,
 నాదగు శౌర్యవ్రదర్శనం బొనరింతున్.
881. జీవముతో నిపు డస్మ
 జ్జీవనసుఖహేతుభూత సీతాతన్విన్
 నావంకకు దేరేనిన్
 గావించెద భూతవిదళనంబుగ్రముగన్.
882. వఱపెద ద్రుళ్ళడగంగా
 సురతతి, భస్మంబు గాగ స్రుక్కింతు ధరా
 ధరతారకాసహితమీ
 చరాచరాఖిలజగంబు సాయకవహ్నిన్.
883. గిరులన్ ధరగూర్చెద సా
 గర మింకించెద నఖిలజగజ్జనతాసం
 హరణం బొనరించెద శశి
 తరణిగ్రహగతులు బాపెదన్ జూడుమికన్.

884. అనుచు మహాగ్రక్రోధం
బున దాలోత్రాలచావమున్ సజ్యముసే
సి నిశాతభల్లముం బూ
ని నిల్చె లయకాలరౌద్రనిర్భరమూర్తిన్.
885. ఆ రీతి రాముడు ధను
ర్జ్వరావము భూనభోంతరవ్యాప్తముగన్
బారగ జేయుచు జేతన్
గ్రూరాస్త్రము బట్ట లక్ష్మణుండి ట్లనియెన్.
886. రామ! శమింపుము జగదభి
రామాకృతి వెలయు నీవు రౌద్రాకృతివై
తామస మూన భయంపడి
యే మెయి వడకెడినాఁ చూడు మీ మహియెల్లన్.
887. నీవు జితేంద్రియు డవరయ
నీవు సమస్తభువనహితనిష్ఠితమతివిన్
నీవు మృదుస్వాంతుడ వి
ట్టావేశము బూన భావ్యమగునాఁ అన్నా!
888. సకలజగద్వ్యాపి యనిలు
నకు, దుస్సహతేజము దిననాథునకున్, ధా
త్రికి క్షమ, దలవ, సుధాకరు
నకు జల్లని వెన్నెలయును నై జగుణంబుల్.

889. ఆ నిఖిలవిశిష్టగుణవి
తానము మూర్తీభవించె ధార్మికవర! రా
మా! సీయం దసదృశముగ
మానితతత్పుగుణలుబ్ధ మఖిలజగంబున్.
890. దివిజేశ్వరు డైన బురా
భవకర్మాధీనుడె యగు బ్రాహ్మమె హే
తువు సుఖదుఃఖంబులకున్
వివశుండు నరుం డటంచు నీవ తెలువవే.
891. చనుదెంచె నొకండె రథం
బున నిచ్చటికిన్ జమూసమూహంబులు వ
చ్చిన జాడదోప దా యొ
క్కనికై భువనవిలయం బకార్యము కాదే.
892. సీతమ గొనిచనె ధర్మా
పేతుడు త్పుద్రుం డొకండు బిశితాశుడు దు
ర్హితిన్ జగంబు సమయం
జూతు నటందు వది తగునె! సూర్యకులవిభూ.
893. ఒక్కని యవరాధమునన్
బెక్కుర శిక్షించు టదియు నృపసీతియె! పెం
పెక్కునె యశంబు? పాపము
దక్క, యనవరాధజనవధామూలమునన్.

894. ఎవడు దురాత్ముడై నీ
యువిదన్ హరియించి చనెనొ! యుగ్రంబుగ నె
త్తి వధింపుము వాని యశం
బువచ్చు గాంతయు లభింప బోలున్ దానన్.

895. వనపర్వతదుర్గనదీ
జనపదదేశ మఖిలంబు జరియించి గవే
షణ సేసి రామ: యాపై
నొనరింతము గాక మదికి నొప్పుగు దానిన్

896. పుడమిసుత జాడకై నీ
వడుగంగ బఱచె మృగాళి యామృదిశన్ దా
ముడుపథముం జూచుచు బల
లు డేగె నద్దిశ ననుచు దెలుపు చందమునన్.

897. దనుజనిలయంబు నైఋతి
యనం బ్రసిద్ధంబు ద ద్దిశాభిముఖముగా
జనిన గనవచ్చు జానకి
యనుచు స్నామదికి దోచు నన్నా యనినన్.

898. రాముడు వ్రశాంతి చొప్పుడ
గా మది క్రోధంబు వీడి కార్ముకపాణిన్
సౌమిత్రి గూడి చనియెన్
రామామణి వెదక బూని నైఋతి దిశగన్.

899. ఆ గతి నన్వేషించుచు
నేగంగ గరుద్రహితమహీధరమౌ యనం
గా గన్పడె భూమిగతుం
డై గృధ్రవిభుడు జటాయు వస్రాంగమునన్.
900. ఎవడొ మహాకాయుడు తా
మ్రవర్ణదేహుం డొకండు రాక్షసు డేమో
యవరజః కను మంచున్ రా
ఘవుండు సజ్యంబు సేసె గార్ముకము వడిన్.
901. దనుజుండ గాను రామః గృ
ధ్రనాథుడ జటాయువేను ధరణీసుత రా
వణు డవహరింపగ నెదు
ర్కొని భగ్నము సేసితి ద దురుస్యందనమున్.
902. సారథి ఖండించితి దూ
ణీరము విల్లునిమితిన్ దునియలై పడగా
వారువముల గూల్చితి, దుది
ధారుణి బడితి నలసి నిశితకృపాణహతిన్.
- శ్రీరాముడు జటాయువున కపరక్రియలు సేయుట
903. అనుచుండ రాముడు శరా
సనంబు బడవైచి, యశ్రుసంచయపిహితే
క్షణు డగుచుం బరుగున దా
పున కేగి కవుంగలించి పొక్కుచు ననియెన్

904. ఏమీ! దశవదనుండా

నా మైథిలి గొంచు బోయినది పతగవిభూ!

మో మె ట్లుండె? ధరాసుత

యే మన్నది! దుష్టదనుజహింసావిలయై.

905. రావణు రూపం బెయ్యది

యావాసంబు బలవిక్రమాదులు తెలియం

గా వివరింపు ఖగేశ్వర!

నా వనిత లభించి పొసగునా? సౌఖ్యంబుల్

906. అనినన్ జటాయు వనె నా

యన! సుఖవడె దీవు కొందు వవనీసుత రా

వణదైత్యుం గూల్చి జగ

జ్జనప్రస్తుతిపాత్రముగ విచారము విడుమా;

907. విందం బనెడు ముహూర్తం

బందున్ గొని పోయె రావణాసురుడు మహీ

నందిని తత్సుముహూర్తము

జెందించు న్నష్టవస్తుసిద్ధి నరులకున్.

908. గాలము మ్రింగిన చేపయ

వోలెన్ రావణుడు కూలిపోవుట తథ్యం

జాలం బందున దిగులున్

జాలింపుము రామచంద్ర! జానకి, కొఱకై.

909. అనినన్ రాఘవు డనె ల

క్షణు జూచి మహాత్ముడీ ఖగవిభుడు పడియుం
డె నికృతగరుద్వయుడై
తనువెల్లయు శోణితంపు ధారలు గ్రమ్మన్.

910. జనకజ గావం జన నీ

తని కీ స్థితి బట్టె దైవత సదృశు డనఘం
డనుజా! నా కువకృతి బూ
నిన వారును గీడ్వడుదురె నిర్భాగ్యుండన్.

911. నను దహించెడు శోకా

గ్ని నిరంతమ్ముగ మహాబికిన్ బోయి మునిం
గిన నయ్యది శోషితైడు
ననుజా! నిక్కం బనుచు మహాదుఃఖమునన్.

912. ఖగవతి కిట్లనె దండ్రీ:

వగవాడు చెఱగొని నట్టి పడతికి నై నె
వ్వగ బడుదున! యాపద బా
వగ వచ్చిన నీదు నిడుమ వంతబడుదునా.

913. పలుక గల వేని నా మై

థిలి యెటు లున్నదొ వచించి దివిజరిపునకున్
నిలయం బేదియొ దానిన్
దెలుపు మనగ న విహగవతి వ్రయత్నమునన్.

914. నోరు దెఱచి రామవిభుః కు
 బేరావరజుండు వాడు విశ్రవససుతుం
 డా రావణు డని యాపై
 నేరక తలవాల్చె నోట నెత్తురు గారన్.
915. మృతు డైన జటాయున కవి
 రతముగ దుఃఖించి యుత్తరక్రియలెల్లన్
 బితరున కట్టుగ దీర్చి నృ
 పతిసుతు లరిగిరి జనకనృపాత్మజ నరయన్.

కబంధశాపమోక్షణము

916. శరచాపధారు లై యరి
 గిరి రాముడు లక్ష్మణుండు గిరికాననని
 రరములు సరోవరంబుల్
 తరించి చేరిరి భయప్రదక్రౌంచవనిన్.
917. ఇనరశ్మియుం జొరగ రా
 క నభోమార్గావరోధకమ్ముగ దరుగు
 ల్మనివహములున్ లతాదులు
 బెనగొని కనుగానరాని విపినం బందున్.
918. శ్రవణకటుభీషణమృగా
 రవంబులు దిగంతరాశరణితంబులుగా
 నవధానమతి జనుచు దా
 మవలోకించిరి తమోమయ మ్మొక్క గుహన్.

919. ఆ ధరణీధరకందర

శోధనమున్ జేయుచు జనుచో మాంసాస్రా
స్వాదన మొనరించుచు వికృ
తోదరనాసావదన యయోముఖి యనగన్.

920. దనుజాంగన యొక్కతె ల

క్షుణ్ణుం దరియ నేగుదెంచి కరము నిజకర
మ్మున బట్టి పల్కె సరస
ప్రణయవిహారం బొనర్ప రమ్ము సుఖముగన్.

921. గిరినిర్ద్వరపులిన్ ప్ర

స్థరమ్యవికచప్రసూనతరువేదికలం
దు రమింతము గాక పురుష
వర! జీవితశేషకాలవర్యంతంబున్.

922. ఆనుచున్ దొందర సేసెడు

దనుజాంగన హస్తమున్ వదల్చుకొనుచు ల
క్షుణ్ణు డాయమ బొమ్మని చె
ప్పిననున్ బై పైకి రా గుపితమానసుడై.

923. ఉరునాసాశ్రవణపయో

ధరముల ఖండించె నస్రధార తొలుక నా
శరియు బఱచె నేడ్చుచు దు
ర్భరబాధన్ శైలగహ్వరంబులు మ్రోయన్.
SKK.13

924. దనుజ తొలగివని నంతన్
జనిరి మతంగాశ్రమము దెసన్ రాముడు ల
శ్మణుడున్ దద్విపులమహా
వనాంతరచరన్మదద్విపాలోకమునన్.
925. అనుగుచు నొకచో దీన
స్వరమున నన్న కనె నిట్లు సౌమిత్రి, నిరం
తరజాగరూకుడ వగుము
వరంతవ! మనంబు నాకు భయలోలమగున్.
921. అగవడు నావద సూచక
ముగ నిట బహుదుర్నిమిత్తములు, కంపించున్
మిగులగ వామభుజనయన
యుగంబు సిద్ధపడు మేదియో యనర్థ మగున్.
927. ఐనను జయంబు మనకే
యౌ ననిపించు వకుళద్విజారవము వినం
గా ననుచు నేగుచుండన్
దానవభుజబంధనంబు దాపుర మయ్యెన్.
928. దనుజదృఢబాహుబంధ
మ్మున జిక్కిన లక్ష్మణు డనె ముష్కరవలలా
శనబాహుబద్ధుడన్ రా
మ! నేరకుంటి నివ్విడివడుమార్గం బకటా.

929. దనుజుడు ధరాధరోన్నత
తను డురువక్షుండు నిశితదంష్ట్రుండున్ యో
జనదీర్ఘ బాహువు ప్రదీ
ప్రనేత్రవక్త్రంబులు గనబడు నుదరమునన్.
930. శిరమును బదముల్ గనరా
వరయగ బాహుగ్రసితము లైన మృగము లో
గిర మగు నీ రాక్షసు ను
ద్ధరతన్ మాన్యంగ వెఱపు తోపదు మదికిన్.
931. దానవకరబంధన మీ
వైన దొఱగి పాణిపోయి యగ్రజః యెట్లో
ప్రాణము రక్షించుకొనుము
భూనాథుడ వగుచు నోముము ప్రజావితతిన్.
932. మనమున దలంచుచుండుము
నను నీ భక్తు నెపుడైన నా కయ్యదె ఛా
లును, సేమంబుగ జను మీ
వు ననున్ బలియిచ్చి దనుజభూతంబునకున్
933. అనినన్ రాఘవు డనె ల
క్షుణః లోకశ్లాఘ్యవిక్రమాన్వితుడవు చె
ల్లునె నీ కిట్లన, ధైర్యం
బును గోల్పోవ కరయుము సముచితప్రతికృతిన్.

934. ఏకాలంబున కె య్యదో

నాకులకున్ దెలియ రాదు నరులేటికి? యే
లోకంబుల వారును గా
నీ కాలాధీను లగుట నిక్కం బరయన్.

935. కూలుదు రెంతటి ప్రతిభా

శాలురె యైనన్ నరు లనుజా! లోకమునన్
గాలప్రవాహమున బడి
వాలుకసేతువుల వోరె బ్రాభవ ముడుగన్.

936. మన మే మగు వారమొ యీ

క్షణదాచరు డేమి యగునా! కాలమె సర్వం
బును నిర్ణయించు సౌమి
త్రి! నిరాశం జెందకుము ధృతిం గొను మింకన్.

937. అనుచుండన్ బిశితాశను

డనియె వృషస్కంధులున్ మహాఖడ్గశరా
సనధారు లీర తెవ్వరు
వనమ్మునభ్రమింతు రేల పలుకుడు నిజమున్.

938. మిము రక్షింపగ నొపవు

సుమి యాయుధముల్ కుధార్తి సుక్రెడ్డి నాకున్
సమయానుకూలముగ ల
భ్య మైతిరి భుజింతు నిపుడె యాకలి తీరన్.

- 939 అనుచున్ గిరిగహ్వరమో
యనంగ వదనంబు దెఱచి యసురుడు చేదో
యిని రామలక్ష్మణసహిత
ము నోట బెట్టంగ యత్నముం జేయు తఱిన్.
940. అన్నా! వీని పరాక్రమ
మెన్నంగ భుజంబు లంద యెసగు న్నానన్
భిన్నము సేయుదము భుజము
లన్నిశతాసిం గొను మని లక్ష్మణు డనగన్.
941. త్వరపడి యన్నయు దమ్ముం
డురుశక్తి మెయిం బలాశి యుద్యద్భుజముల్
నఱకిరి శోణితధారల
ధరిత్రి గూలెన్ దనుజుడు ధరణిధరమొ నా.
942. తనువున శక్తిన్ గోల్పడి
దనుజు డడిగె వీర్యబలనిధానులు భుజఖం
డన మొనరించి యుపక్రమిన్
బొనరించితి రీరు నాకు బురుషవరేణ్యుల్.
943. తెలుపుడు మీ రెవ్వరొ చే
తుల నాయుధముల్ ధరించి దుర్గమగహన
మ్ములలో దాపసవేష
మ్ము లూని యేటికి చరింత్రో మోహనరూపుల్.

944. దనుజుం డి ట్లడుగంగా
ననియెన్ రాఘవుడు దశరథావనివతినం
దనులము లక్ష్మణు డీతం
డనుజుడు నాకు నను రాము డందురు దనుజా.
945. జనకుని యానతి చొప్పున
వనంబుల జరింప వచ్చి పంచవటికా
ననమున నుండగ నాసీ
త నపహరించె నసురుండు దశముఖు డనగన్.
946. ఆయమ నన్వేషింపుచు
నీ యెడ కరుదెంచివార మెవ్వండవు నీ
యీ యసమాకృతికిన్ గత
మేయది రావణు నెఱుంగుదె: తెలుపు మనగన్.
947. రామాఖ్యశ్రవణంబున
నా ముష్కరదానవు డనె హర్షంబు మెయిన్
ఏమీ రాఘవుడవ: నా
స్వామీ! యెన్నాళ్ళకు దయవచ్చెన్ నాపై.
948. దశరథరాముం డేతెం
చు శాపమోక్షంబు గూరుచు భుజంబుల్ ద్రెం
చి, శమించు నంతట విప
ద్దశ లనుచున్ వేచియుంటి దనుజవిరామా.

949. దను వనువాడన్ శ్రీకిం
దనయుండ బ్రభాకరామృతకర దివిజనా
థ నిభానవద్యరూపం
బున నెసగిన వాడను మదముకలిమి రామా!

950. భువనఖ్యాతిజరింపుచు
నవమానించితి నొకప్పు డసమతపోవై
భవు స్థూలశిరాఖ్యముని
ప్రవరున్ వనమూలసంకలనతత్పరునిన్.

951. కోపమున శపించె ననున్
దావసి జనగర్హితవికృతాకృతిగాగన్
జేపడె జిరాయువు తపః
ప్రాపితధాతృవరమహిమ రాఘవ! నాకున్.

952. ఎదిరించితి మరణభయం
బు దక్కి సురనాథు వజ్రమున్ వైచె నతం
డది త్రోసివైచె శిరమున్
బదద్వయంబు నుదరంబున మహోర్ధతిమై.

953. శిరమును బదములు లేక యు
దరస్థితాస్యమున జీవితం బెట్లగు నో
గిరమున్ గొను బెట్లగువుల్
హరింపు మని వేడితిన్ సురాధిపు నంతన్.

954. వనజభవు వర మమోఘము
దను! నీవు చిరాయువవు వధార్హుండవె యో
జనదీర్ఘబాహుయుగమున్
గొను మని యిచ్చె సురభాజు కూరిమి వెలయన్.

955. వనవాసము సేయుచు ల
త్మణు తోడన్ రాము డెప్పుడు చనుదెంచి భవ
ద్వనభుజవిదారణము స
ల్పునొ యపుడ లభించు శాపమోక్షం బనియెన్.

956. మును స్థూలశిరుం డియ్యదె
యనియెన్ శాపావసాన మడుగంగా జీ
వన మది దుర్బర మయ్యెడు
దినాధిపాన్వయ! కబంధదేహముతోడన్.

957. నశియించి పోయె నా ది
వ్యశక్తు లన్నియును రామ! యవనిజ నెఱుగన్
దశముఖు నెఱుంగ స్థూలశి
రశాపదప్టుండ, జ్ఞానరహితుండ బ్రభూ!

958. నను దహియింపు మినుండ
స్తనగంబున్ జేరకుండ స్వాకృతి ప్రాపిం
చిన యంత దోచు నఖిల
మ్మును బుద్ధికి, జెప్పనేరుపున్ జేపడెడున్.

959. ఆనినన్ రాముని కనుస

న్న నెఱిగి లక్ష్మణుడు వారణప్రజభగ్నా

వనిరుహకావృతతిం బే

ర్చి నగోపాంతంబున శిఖిశిఖలం గూర్చన్.

960. అనల జ్వాలబడి కబం

ధుని దేహము దగ్ధమైన తోడన్ దేజో

ఘనదివ్యరూపమున దను

వు నభంబున నిల్చి రాఘవున కిట్టనియెన్.

కబంధుడు శ్రీరాముని సుగ్రీవునితో జెలిమి సేయుమనుట

961. ప్రాపించితి నీదు దయన్

రూపజ్ఞానంబులన్ వినుము రాఘవ! భూ

మీపుత్రిక నరయంగా

నోపి సహాయవడు వాని నొకని దెలిపెదన్.

962. కపివంశశేఖరుడు స్నే

హపాత్రుడున్ ధర్మనిరతు డమలయశుండున్

దవనసుతుడు సుగ్రీవుడు

విపులాంసుడు సుప్రసిద్ధపీరుడు జగతిన్.

963. తన యన్న వాలి క్రోధ

మ్మున కెఱయై ఋశ్యమూకభూధరమున

డు నతండు భార్యగోల్పడి

యనుచరవర్గంబుతో సహయాపేక్షన్.

964. ఆత డెఱుంగు నిశిచర
 వ్రాతం బఖిలంబు రామభద్రః శుభకరం
 జాత భవదీయసఖ్యం
 జాతనితో ధర్మబద్ధమై యుభయులకున్.
965. ఆరుగుడు వశ్చిమముగ నీ
 యరణ్యమున రమ్యపుష్పితానోకహభూ
 ధరనిర్ఘరావలోకన
 పరమానందాత్ము లగుచు బంపాతటికిన్.
966. ఆ నిర్మలవంపాజల
 పానం జానరించి తీరపాదపఫలముల్
 దేనియ లాని బహువిహం
 గానీకసుమధుర గీతగానము వినుచున్.
967. శ్రమవాసి చనుం డటు వ
 శ్చిమంబుగ మతంగమౌనిశేఖరుమహితా
 శ్రమమున్ జేర నచటిఁజ్ఞా
 జము లవ్యయసురభిశప్రసవభరితంబుల్.
968. తరువుల్ సుమమాలికలన్
 ధరించి నట్లుండు నిర్జనం బగు నా సుం
 దరదేశ మిప్పుడు వసిం
 చిరి పూర్వ మచట మతంగశిష్యప్రవరుల్.

969. సమిధల మోపులు మోయుచు
 శ్రమపడు నమ్మానిశిష్యసంఘతను స్వే
 దము భూమిరుహాలంకర
 ణమయ్యె భూమి బడక వవనగతి సుమములై.

970. వారల తపఃప్రభావం
 భారయ నట్టిది చని రమరాలయమునకున్
 వా రెల్లరు రాఘవ! పరి
 చారిక యొక్కతె గల దట శబరి యనంగన్.

971. కనికరమున నామెకు ద
 ర్శనభాగ్యం బిడి కృతార్థరాలిం గావిం
 చి నభోమణిసుతు జేరం
 జను డంతన్ ఋశ్యమూకశైలంబునకున్.

972. రవిసుతు డవశ్యమున్ బం
 పు వనేచరసైన్యసంఘమున్ భూమితనూ
 జ వెదక నాతం డెఱుగున్
 సవిత్రప్రభ సౌచ్చమేఱ ఙ్గాతల మెల్లన్.

973. చొఱరాదు ఋశ్యమూకము
 దురితాత్ముల కేరి కేని దుర్జనులున్ జొ
 చ్చిరయేని నిహతులౌదు ర
 సురతతిచేతన్ సుషుప్తి జొక్కిన వేశన్.

974. ఆ పర్వతంబునన్ ని
 ద్రాపరవశు డెవ్వడైన ధనలాభంబున్
 బ్రాపించి నట్లు కలగను
 జేపడు నాతనికి బిదవ శ్రీ తథ్యముగన్.
975. కను డనతిదూర మ మ్మహి
 తనగోత్రమ, మా మతంగతావసవనవా
 రణఘోరములు ప్రతి
 ధ్వనించు దద్దిరిదరివితానములందున్.
976. అనలము సాక్షిగ స్నేహం
 బొనరింపుము భాస్కరతనయుని తోడన్ మే
 లొనరుచు, నన్యోన్యసహా
 యనిబద్ధాత్ము లగుడు చను డయ్య రఘువరా!
977. అతడును నీవును దుల్య
 స్థితి నున్నారు షడుపాయచింతనము మహి
 పతులకు లాతియె నీవును
 నతండు గలియుట జయావహం బియ్యెడలన్.
978. అనుడున్ బ్రహ్మష్ట చిత్త
 మ్మున దనువున్ వీడ్కొని రఘుపుంగవయుగ్మం
 బునడచె దదు క్రమార్గం
 బున మాతంగముని యుటజముం జేరంగన్.

శ్రీరామదర్శనమున శబరి మోక్షమునకేగుట

979. రామ! రఘువంశజలనిధి

సోమ! సుగుణధామ! వరమసుందరనామా;

భూమిసుతాకామ! వరం

ధామ! మునిమనోభిరామ! దనుజవిరామా!

980. స్వాగత మిదె నీకున్ సు

స్వాగతము, కొను మివె యర్ఘ్యపాద్యంబులు శ్రీ

రాగవ! లక్ష్మణయుక్తుడ

వై గారామున గణింపు మస్మత్పూజన్.

981. గురువులు చెప్పిరి నాకి

వరుడెంతు వటంచు దర్శనాన కమతిన్

బరమాత్మ! వేగనులతో

నిరీక్షణముసేయుచుంటి నీరాకకుగాన్.

982. ఎన్నడు వత్తువో నీ వను

చు న్నివరుడెంచు త్రోవ జుడ్కులు సర్వం

బు న్నిల్పితి నాలోచన

లన్నియు నీయంద లగ్నమై యుండంగన్.

983. దినమున్ దినమ్ముగా, గ్రా

న్ననసెజ్జల దారి బఱచి నానావిధరు

చ్యవవీనఫలంబులు గూ

ర్చి నిర్మల జలంబు సేకరించుచు నుంటిన్.

984. హృదయమున నీదు నామము
వదలక స్మరియించుచున్ భవత్పావనమూ
ర్తి దనివిటీటగ దర్శిం
చి దేహబంధంబు వాయ సిద్ధం బైతిన్.
985. జీవితము ధన్య మయ్యెన్
దావకపాదాబ్జదర్శనంబున రామా !
భావిత తపఃఫలంబున్
గైవసము భవాభితారకము నై తనరున్.
986. పావనపంపాజల మిది
యా వనఫలములు సుధాసదృశముల్ దృప్తిన్
నీ వారగించి తేనియు
నీ విశ్వం బెల్ల దృప్తి నెసగం గాంచున్.
987. కరముల శరచాపంబులు
శిరముల జడలు వదనముల జిలుహాసములున్
ధరియించిన మీదు మనో
జ్ఞరూపవైభవము బాపె నా హృదయా ర్తిన్.
988. అనుచున్ శ్రీరామవల
శ్రుణులకు గడు భక్తితోడ సత్కృతు లొనరిం
చి నిజశరీరము వాయం
గ ననుమతి నే్వడె శబరి కైవల్యేచ్ఛన్.

989. దరహాసము సేసెన్ రఘు
వరు డంగీకారముగ శబరియున్ రామ
స్మరణంబున శిఖిశిఖలన్
శరీరము న్బాసె దాపసజనుల్ మెచ్చన్.
990. ఆరీతి శబరకాంత శ
రీరము బాసి దివి కేగ బ్రయమంది మహా
దారచరితుండు రాఘవు
డా రవిసుతు జేర బయన మయ్యె ననుజుతో.

ఇతిశమ్

శ్రీరామ! భక్తజనమం
దార! రమావరసదృశగుణాలంకారా!
భూరిభరదూషణాద్యమ
రారాతిచయోన్మథనకృతాహవభీమా ;
ఇది మచ్చేతఃస్సంస్థిత
సదయాత్మక రామచంద్ర చరణార్పిత మౌ
చ దనరు రామకథ రసా
స్పదమారణ్యకము సుజనసమ్మత మగుతన్.

శ్రీఃశ్రీఃశ్రీఃశ్రీఃశ్రీః
మంగళంమహత్.

